



जैन भजन

Index

देव भजन

- 1) ओ जगत के शांति दाता
- 2) आ गया... आ गया...
- 3) भव भव रुले हैं
- 4) गा रे भैया
- 5) कर लो जिनवर का गुणगान
- 6) आज हम जिनराज
- 7) जब कोई नहीं आता
- 8) हम यही कामना करते हैं
- 9) आज मैं महावीर जी
- 10) हे वीर तुम्हारे द्वारे पर
- 11) मन भाये चित हुलसाये
- 12) तू ज्ञान का सागर है
- 13) हे प्रभो चरणों में
- 14) एक तुम्हीं आधार हो
- 15) आओ जिनमंदिर में आओ
- 16) कोई इत आओ जी
- 17) घड़ी घड़ी पल पल
- 18) रोम रोम से निकले
- 19) आयो आयो रे हमारो
- 20) रोम रोम में नेमिकुंवर के
- 21) हरो पीर मेरी
- 22) कभी वीर बनके
- 23) रोम रोम पुलकित हो जाये
- 24) दिन रात स्वामी तेरे गीत
- 25) चाह मुझे है दर्शन की
- 26) आया कहां से
- 27) तुम जैसा मैं भी
- 28) मैं तेरे ढिंग आया रे
- 29) आया तेरे दरबार में
- 30) आये तेरे द्वार
- 31) वीर प्रभु के ये बोल
- 32) जिन ध्याना गुण गाना
- 33) नाथ तुम्हारी पूजा
- 34) नाम तुम्हारा तारणहारा
- 35) मेरे सर पर रख दो
- 36) गाँ जी गाँ आदिनाथ
- 37) मेरे मन मंदिर में आन
- 38) छोटा सा मंदिर
- 39) भटके हुए राही को
- 40) करता हूं तुम्हारा सुमिरन
- 41) झीनी झीनी उडे रे
- 42) तेरी शांत छवि

43) तेरी शीतल शीतल मूरत
45) तेरे दर्शन से मेरा
47) श्री जिनवर पद ध्यावें जे
49) तेरी सुंदर मूरत
51) मेरे महावीर झूले पलना
53) नेमि जिनेश्वर
55) मिलता है सच्चा सुख
57) चरणों में आया हूं
59) जिनवर आनन भान
61) करुणा सागर भगवान
63) जिनवर दरबार तुम्हारा
65) दरबार तुम्हारा मनहर है
67) तुम्ही हो ज्ञाता
69) तिहारे ध्यान की मूरत
71) वन्दों अद्भुत चन्द्रवीर जिन
73) महावीर स्वामी
75) पंचपरम परमेष्ठी
77) प्रभुजी अब ना भटकेंगे
79) वीतरागी देव
81) शौरीपुर वाले
83) महाराजा स्वामी
85) तुम्हारे दर्श बिन स्वामी
87) जगदानंदन
89) पद्मासद्म

44) मनहर तेरी मूरतियाँ
46) पारस प्रभु का दर्शन
48) तुझे प्रभु वीर कहते हैं
50) श्री अरिहंत छवि लखिके
52) पारस प्यारा लागो
54) प्रभु हम सब का एक
56) भावना की चूनरी
58) निरखो अंग अंग
60) तुमसे लागी लगन
62) प्रभु दर्शन कर जीवन की
64) रंगमा रंगमा
66) सुरपति ले अपने शीश
68) अरिहंत देव स्वामी शरण
70) अशरीरी सिद्ध भगवान
72) सीमंधर स्वामी
74) म्हारा आदीश्वर जी
76) जयवंतो जिनबिम्ब
78) वर्तमान को वर्धमान की
80) वर्धमान ललना से
82) बाहुबली भगवान
84) केसरिया केसरिया
86) चवलेश्वर पारसनाथ
88) चंद्रानन
90) शुद्धात्मा का श्रद्धान

शास्त्र भजन

- 1) जब एक रत्न अनमोल
- 2) हे शारदे माँ
- 3) ये शाश्वत सुख का प्याला
- 4) हे जिनवाणी माता तुमको
- 5) शरण कोई नहीं जग में
- 6) माँ जिनवाणी बसो हृदय में
- 7) माँ जिनवाणी तेरो नाम
- 8) माता तू दया करके
- 9) करता हूँ मैं अभिनंदन
- 10) धन्य धन्य वीतराग वाणी
- 11) धन्य धन्य जिनवाणी माता
- 12) सांची तो गंगा
- 13) चरणों में आ पडा हूँ
- 14) शांती सुधा बरसाये
- 15) सीमंधर मुख से
- 16) म्हारी माँ जिनवाणी
- 17) जिनवैन सुनत मोरी भूल
- 18) जिनवाणी की सुनै सो
- 19) जिनवाणी जग मैया
- 20) जिनवाणी माँ जिनवाणी माँ
- 21) जिनवाणी अमृत रसाल
- 22) जिनवाणी माता दर्शन की
- 23) जिनवाणी माता रत्नत्रय निधि
- 24) ओंकारमयी वाणी तेरी

गुरु भजन

- 1) है परम-दिगम्बर मुद्रा जिनकी
- 2) वे मुनिवर कब मिली हैं उपगारी
- 3) संत साधु बन के विचरूँ
- 4) धनि मुनि जिन यह
- 5) परम गुरु बरसत ज्ञान झरी
- 6) ऐसे मुनिवर देखें
- 7) वेष दिगम्बर धार
- 8) परम दिगम्बर यती
- 9) परम दिगम्बर मुनिवर देखे
- 10) बधाई आज मिल गाओ
- 11) श्री मुनि राजत समता संग
- 12) होली खेलें मुनिराज शिखर
- 13) धन्य मुनिराज हमारे हैं
- 14) गुरु रत्नत्रय के धारी
- 15) धन्य मुनीश्वर आत्म हित में
- 16) कबधौं मिलै मोहि श्रीगुरु
- 17) मुनिवर आज मेरी कुटिया में
- 18) मुनिवर को आहार

19) शान्ति सुधा बरसा गये

20) सिद्धों की श्रेणी में आने वाला

21) शुद्धातम तत्व विलासी रे

22) निर्ग्रंथों का मार्ग

धर्म भजन

1) ये धरम है आतम ज्ञानी का

2) सब जैन धर्म की जय बोलो

3) जय जिनेन्द्र बोलिए

4) उठे सब के कदम

5) लहर लहर लहराये, केसरिया झंडा

6) जैन धर्म के हीरे मोती

7) आज्ञा अपने धर्म की तू राह में

8) माँ मुझे सुना गुरुवर

9) बड़े भाग्य से हमको मिला जिन धर्म

10) मैं महापुण्य उदय से जिनधर्म

11) भावों में सरलता रहती है

12) श्रीजिनधर्म सदा जयवन्त

तीर्थ भजन

1) ऊंचे ऊंचे शिखरों वाला 1

2) ऊंचे ऊंचे शिखरों वाला 2

3) रे मन भज ले प्रभु का नाम

4) चलो सब मिल सिधगिरी

5) गगन मंडल में उड जाऊं

6) जहाँ नेमी के चरण पड़े

7) ऊंचे शिखरों पे बसा है

8) मधुबन के मंदिरों में

9) विश्व तीर्थ बडा प्यारा

10) जीयरा...जीयरा...जीयरा

11) सम्मेद शिखर पर मैं जाऊंगा

12) सांवरिया पारसनाथ शिखर पर

कल्याणक भजन

1) आज तो बधाई राजा नाभि

2) घर घर आनंद छायो

3) हो संसार लगने लगा अब

4) ये महामहोत्सव पंच कल्याणक

5) रोम रोम में नेमिकुंवर के

6) आया पंच कल्याणक महान

7) जनम लिया है महावीर ने

8) दिन-आयो दिन-आयो

9) लिया आज प्रभु जी ने

10) नाचे रे इन्दर देव

- | | |
|-----------------------------------|-----------------------------------|
| 11) गावो री बधाईयां | 12) आनंद अवसर आज सुरगण |
| 13) लिया रिषभ देव अवतार | 14) मेरा पलने में |
| 15) तेरे पांच हुये कल्याण प्रभु | 16) गर्भ कल्याणक आ गया |
| 17) बाजे कुण्डलपुर में बधाई | 18) झुलाय दइयो पलना |
| 19) पालकी उठाने का हमें अधिकार है | 20) दिव्य ध्वनि वीरा खिराई |
| 21) पंखिडा रे उड के आओ कुंडलपुर | 22) मणियों के पलने में स्वामी |
| 23) सुरपति ले अपने शीश | 24) विषयों की तृष्णा को छोड |
| 25) गिरनारी पर तप कल्याणक | 26) पंखिड़ा तू उड़ के जाना स्वर्ग |
| 27) महावीरा झूले पलना | 28) कल्पद्रुम यह समवसरण है |
| 29) कुण्डलपुर में वीर हैं जन्मे | 30) पंचकल्याण मनाओ मेरे साथी |
| 31) कुण्डलपुर वाले वीरजी | 32) चन्द्रोज्वल अविकार स्वामी जी |

महामंत्र भजन

- | | |
|--------------------------------|--|
| 1) जय जय जय कार परमेष्ठी | 2) जप जप रे नवकार मंत्र |
| 3) जो मंगल चार जगत में हैं | 4) पंच परम परमेष्ठी देखे |
| 5) बने जीवन का मेरा आधार रे | 6) नमन हमारा अरिहंतों को |
| 7) करना मन ध्यान महामंत्र | 8) समरो मन्त्र भलो नवकार |
| 9) मंत्र जपो नवकार मनुवा | 10) मंत्र नवकार हमें प्राणों से प्यारा |
| 11) मंत्र नवकारा हृदय में धर | 12) णमोकार नाम का ये कौन मंत्र |
| 13) णमोकार मन्त्र को प्रणाम हो | |

अध्यात्म भजन

- | | |
|-----------------------------|-----------------------------------|
| 1) ओ जीवड़ा तू थारी | 2) हम न किसीके कोई न हमारा |
| 3) आओ रे आओ रे ज्ञानानंद की | 4) जो आज दिन है वो, कल ना रहेगा |
| 5) जो जो देखी वीतराग | 6) तू जाग रे चेतन देव तुझे जिनदेव |

- | | |
|---------------------------------|--------------------------------|
| 7) तू जाग रे चेतन प्राणी | 8) जब चले आत्माराम |
| 9) जो अपना नहीं उसके अपनेपन | 10) तन पिंजरे के अन्दर बैठा |
| 11) ये शाश्वत सुख का प्याला | 12) अब गतियों में नहीं रुलेंगे |
| 13) वीर भज ले रे भाया | 14) भूल के अपना घर |
| 15) सुन रे जिया चिरकाल गया | 16) मोह की महिमा देखो |
| 17) जैन धरम के हीरे मोती | 18) कोई लाख करे चतुराई |
| 19) भजन बिन योंही जनम गमायो | 20) कहा मानले ओ मेरे भैया |
| 21) मैं दर्शन ज्ञान स्वरूपी हूँ | 22) पाप मिटाता चल ओ बंधू |
| 23) कबै निरग्रंथ स्वरूप धरूंगा | 24) मैं ज्ञानानंद स्वभावी हूँ |
| 25) धोली हो गई रे काली कामली | 26) जिया कब तक उलझेगा |
| 27) सजधज के जिस दिन | 28) जीवन के किसी भी पल में |
| 29) देखा जब अपने अंतर को | 30) ममता की पतवार ना तोड़ी |
| 31) गाड़ी खड़ी रे खड़ी रे तैयार | 32) अपने में अपना परमात्म |
| 33) चेतन तूँ तिहुँ काल अकेला | 34) माया में फंसे इंसान |
| 35) करलो आत्म ज्ञान परमात्म | 36) मोहे भावे न भैया थारो देश |
| 37) सोते सोते ही निकल | 38) अपनी सुधि पाय आप |
| 39) चेतन अपनो रूप निहारो | 40) पाना नहीं जीवन को |
| 41) भाया थारी बावली जवानी | 42) कैसो सुंदर अवसर आयो है |
| 43) मोक्ष पद मिलता है धीरे धीरे | 44) क्यों करे अभिमान जीवन |
| 45) निजपुर में आज मची रे होरी | 46) निजपुर में आज मची होरी |
| 47) ज्ञाता दृष्टा राही हूँ | 48) सिद्धों से मिलने का मार्ग |
| 49) शास्त्रों की बातों को मन | |

पं दौलतराम कृत भजन

- | | |
|-------------------------|--------------------------|
| 1) हम तो कबहुँ न निज घर | 2) हम तो कबहुँ न निज गुन |
|-------------------------|--------------------------|

- 3) हम तो कबहूँ न हित उपजाये
- 5) आज मैं परम पदारथ
- 7) हे जिन तेरे मैं शरणै
- 9) धनि हैं मुनि निज आतमहित
- 11) आतम रूप अनूपम अद्भुत
- 13) आपा नहिं जाना तूने
- 15) ऐसा मोही क्यों न अधोगति
- 17) देखो जी आदिश्वर स्वामी
- 19) जिया तुम चालो अपने
- 21) सुनो जिया ये सतगुरु
- 23) निरखत जिन चंद्रवदन
- 25) चिन्मूरत दृग्धारी की

- 4) और अबै न कुदेव सुहावै
- 6) हे जिन मेरी ऐसी बुधि
- 8) और सबै जगद्वन्द
- 10) जिन राग द्वेष त्यागा
- 12) अरे जिया जग धोखे
- 14) ऐसा योगी क्यों न अभयपद
- 16) मेरे कब है वा
- 18) गुरु कहत सीख इमि
- 20) जाऊँ कहाँ तज शरन
- 22) अपनी सुधि भूल आप
- 24) प्रभुजी का सुमिरन

पं भागचंद कृत भजन

- 1) धन धन जैनी साधु
- 3) मान न कीजिये हो
- 5) यही इक धर्ममूल है
- 7) ऐसे जैनी मुनिमहाराज
- 9) जीव! तू भ्रमत सदैव
- 11) सुमर सदा मन आतमराम
- 13) सन्त निरन्तर चिन्तत
- 15) महिमा है अगम
- 2) जे सहज होरी के
- 4) धनि ते प्राणि जिनके
- 6) ऐसे साधु सुगुरु कब
- 8) आतम अनुभव आवै
- 10) जीवन के परिनामनि की
- 12) धन्य धन्य है घड़ी आज
- 14) प्रभु पै यह वरदान
- 16) परणति सब जीवन

पं दयानतराय कृत भजन

- 1) सब जग को प्यारा
- 2) अब हम अमर भये

- 3) कर कर आतमहित रे
- 5) धिक धिक जीवन
- 7) आतम जानो रे
- 9) देखो भाई आतमराम
- 11) घटमें परमातम ध्याइये
- 13) आतमरूप सुहावना

- 4) मैं निज आतम कब
- 6) जगत में सम्यक उत्तम
- 8) आतम अनुभव कीजै हो
- 10) जानत क्यों नहिं रे
- 12) आतमरूप अनूपम है

पं सौभाग्यमल कृत भजन

- 1) पल पल बीते उमरिया
- 2) आज सी सुहानी
- 3) मन महल में दो
- 4) नित उठ ध्याऊँ, गुण गाऊँ
- 5) मैं हूँ आतमराम
- 6) कहा मानले ओ मेरे भैया
- 7) तोरी पल पल
- 8) काहे पाप करे काहे छल
- 9) धन्य धन्य आज घडी
- 10) तेरे दर्शन को मन
- 11) तेरे दर्शन से मेरा
- 12) लिया प्रभू अवतार जयजयकार
- 13) तोड़ विषियों से मन
- 14) जहाँ रागद्वेष से रहित
- 15) कबधौं सर पर धर डोलेगा
- 16) ध्यान धर ले प्रभू को
- 17) संसार महा अघसागर
- 18) निरखी निरखी मनहर
- 19) म्हारा परम दिगम्बर मुनिवर
- 20) स्वामी तेरा मुखडा
- 21) त्रिशला के नन्द तुम्हें
- 22) लहराएगा लहराएगा झंडा

पं भूधरदास कृत भजन

- 1) अब मेरे समकित सावन
- 2) जपि माला जिनवर
- 3) भगवंत भजन क्यों

पं बुधजन कृत भजन

1) हमको कछु भय ना

2) सुनकर वाणी जिनवर की

देव भजन

ओ जगत के शांति दाता



ओ जगत के शान्तिदाता, शान्ति जिनेश्वर,
जय हो तेरी॥टेक॥

मोह माया में फंसा, तुझको भी पहिचाना नहीं
ज्ञान है ना ध्यान दिल में धर्म को जाना नहीं
दो सहारा, मुक्तिदाता, शान्ति जिनेश्वर,
जय हो तेरी.....॥

बनके सेवक हम खडे हैं, आज तेरे द्वार पे
हो कृपा जिनवर तो बेडा, पार हो संसार से
तेरे गुण स्वामी मैं गाता, शान्ति जिनेश्वर,
जय हो तेरी.....॥

किसको मैं अपना कहूं, कोई नजर आता नहीं
इस जहां में आप बिन कोई भी मन भाता नहीं

तुम ही हो त्रिभुवन विधाता, शान्ति जिनेश्वर,
जय हो तेरी.....॥

आ गया... आ गया...

आगया.. आगया... आगया...
आगया शरण तिहारी आगया... आगया... आगया..

सुनकर बिरद तुम्हारा, तेरी शरण में आया
तुमसा न देव मैंने, कोई कहीं है पाया
सर्वज्ञ वीतरागी सच्चे हितोपदेशक २
दर्शन से नाथ तेरे कटते हैं पाप बेशक ॥ आगया.. ॥

चारों गति के दुख जो, मैंने भुगत लिये हैं
तुमसे छिपे नहीं हैं, जो जो करम किये हैं
अब तो जनम मरण की काटो हमारी फ़ांसी २
वरना हंसेगी दुनिया, बिगड़ेगी बात खासी ॥ आगया.. ॥

अंजन से चोर को भी, तुमने किया निरंजन
श्रीपाल कोडि की भी, काया बना दी कंचन
मेंढक सा जीव भी जब, तेरे नाम से तिरा है २
पंकज ये सोच तेरे, चरणों में आ गिरा है ॥ आगया.. ॥

भव भव रुले हैं

भव भव रुले हैं, न पाया कोई पार है ।
तेरा ही आधार है तेरा ही आधार है ॥

जीवन की नाव यह कर्मों के मार से,
उलझी है बीच बीच गतियों की मार से,
रही सही पतिका तू ही पतवार है ।
तेरा ही आधार है...

सीता के शील को तुने दिपाया है,
सूली से सेठ को आसन बिठाया है,
खिली खिली कलि सा किया नाग हार है ।
तेरा ही आधार है...

महिमा का पार जब सुर नर ना पा सके,
'सौभाग्य' प्रभु गुण तेरे क्या गा सके,
बार बार आपको सादर नमस्कार है ।
तेरा ही आधार है...

गा रे भैया



गा रे भैया, गा रे भैया, गा रे भैया गा,
प्रभु गुण गा तू समय ना गवां ॥

किसको समझे अपना प्यारे, स्वारथ के हैं रिश्ते सारे
फ़िर क्यों प्रीत लगाये, ओ भैया जी ॥गा रे भैया...॥

दुनियां के सब लोग निराले, बाहर उजले अंदर काले
फ़िर क्यों मोह बढ़ाये, ओ बाबू जी ॥गा रे भैया...॥

मिट्टी की यह नश्वर काया, जिसमें आत्म राम समाया
उसका ध्यान लगा ले, ओ दादा जी ॥गा रे भैया...॥

स्वारथ की दुनियां को तजकर, निश दिन प्रभु का नाम जपाकर
समयदर्शन पाले, ओ काका जी ॥गा रे भैया...॥

शुद्धात्म को लक्ष्य बनाकर, निर्मल भेदज्ञान प्रगटाकर
मुक्ति वधू को पाले, ओ लाला जी ॥गा रे भैया...॥

कर लो जिनवर का गुणगान



करलो जिनवर का गुणगान, आई मंगल घड़ी ।
आई मंगल घड़ी, देखो मंगल घड़ी ॥करलो ॥१॥

वीतराग का दर्शन पूजन भव-भव को सुखकारी ।
जिन प्रतिमा की प्यारी छविलख मैं जाऊँ बलिहारी ॥२॥

तीर्थकर सर्वज्ञ हितंकर महा मोक्ष के दाता ।
जो भी शरण आपकी आता, तुम सम ही बन जाता ॥३॥

प्रभु दर्शन से आर्त रौद्र परिणाम नाश हो जाते ।

धर्म ध्यान में मन लगता है, शुक्ल ध्यान भी पाते ॥४॥

सम्यक्दर्शन हो जाता है मिथ्यातम मिट जाता ।
रत्नत्रय की दिव्य शक्ति से कर्म नाश हो जाता ॥५॥

निज स्वरूप का दर्शन होता, निज की महिमा आती ।
निज स्वभाव साधन के द्वारा स्वगति तुरत मिल जाती ॥६॥

आज हम जिनराज



आज हम जिनराज! तुम्हारे द्वारे आये ।
हाँ जी हाँ हम, आये-आये ॥टेक॥

देखे देव जगत के सारे, एक नहीं मन भाये ।
पुण्य-उदय से आज तिहारे, दर्शन कर सुख पाये ॥१॥

जन्म-मरण नित करते-करते, काल अनन्त गमाये ।
अब तो स्वामी जन्म-मरण का, दुःखड़ा सहा न जाये ॥२॥

भवसागर में नाव हमारी, कब से गोता खाये ।
तुमही स्वामी हाथ बढ़ाकर, तारो तो तिर जाये ॥३॥

अनुकम्पा हो जाय आपकी, आकुलता मिट जाये ।
'पंकज' की प्रभु यही वीनती, चरण-शरण मिल जाये ॥४॥

जब कोई नहीं आता



जब कोई नहीं आता मेरे बाबा आते है...(२)
मेरे दुःख के दिनों में वो बड़े काम आते है...(२)

मेरी नैयाँ चलती है, पतवार नहीं चलती,
किसी और की अब मुझको, दरकार नहीं होती,
मैं डरता नहीं जग से जब बाबा साथ में है...(२)
मेरे दुःख के दिनों में वो बड़े काम आते है...(२)

जो याद करें उनको दुःख हलका हो जाये,
जो भक्ति करे उनकी वे उनके हो जाये,
ये बिन बोले कुछ भी पहचान जाते है...(२)
मेरे दुःख के दिनों में वो बड़े काम आते है...(२)

ये इतने बड़े होकर भक्तों से प्यार करे
अपने भक्तों के दुःख पलभर में दूर करे
सब भक्तों का कहना प्रभु मान जाते है...(२)
मेरे दुःख के दिनों में वो बड़े काम आते है...(२)

मेरे मन के मंदिर में बाबा का वास रहे
कोइ पास रहे न रहे बाबा मेरे पास रहे
मेरे व्याकुल मन को ये जान जाते है...(२)
मेरे दुःख के दिनों में वो बड़े काम आते है...(२)

हम यही कामना करते हैं



गोमटेश जय गोमटेश, मम हृदय विराजो-२
गोमटेश जय गोमटेश, जय जय बाहुबली

हम यही कामना करते हैं, कामना करते हैं,
ऐसा आने वाला कल हो, हो नगर नगर में बाहुबली,
सारी धरती धर्मस्थल हो... हम यही कामना...

हम भेदमतों के समझें पर, आपस में कोई मतभेद ना हो,
ऐसे आचरण करें जिन पर, कोई क्षोभ ना हो कोई खेद ना हो,
जो प्रेम प्रीत की शिक्षा दे, वही धर्म हमारा संबल हो ॥

आराध्य वही हो जिन सबने, मानवता का संदेश दिया,
तुम जीयो सभी को जीने दो, सबके हित यह उपदेश दिया,
उनके सिद्धान्तों को माने, और जीवन का पथ उज्ज्वल हो ॥

चिंतामणी की चिंता ना करें, जीवन को चिंतामणी जानें,
परिग्रह ना अनावश्यक जोड़ें, क्या है आवश्यक पहचानें,
क्षण भंगुर सुख के हेतु कभी, नहीं चित्त हमारा चंचल हो ॥

हम नहीं दिगम्बर श्वेताम्बर, तेरहपंथी स्थानकवासी,
सब एक पंथ के अनुयायी, सब एक देव के विश्वासी,
हम जैनी अपना धर्म जैन, इतना ही परिचय केवल हो ॥

सब णमोकार का जाप करें, और पाठ करें भक्तामर का,

नित नियमित पालें पंचशील, और त्याग करें आडम्बर का,
वो कर्म करें जिन कर्मों से, सारे संसार का मंगल हो ॥

वैराग्य हुआ जिस पल प्रभु को, कोई रोक नहीं पाया मग में,
अपनी उपमा बन आप खडे, कोई और नहीं इन सा जग में,
इनके सुमिरन से प्राप्त हमें, बाहुबल हो आत्म बल हो ॥

आज मैं महावीर जी



आज मैं महावीर जी आया तेरे दरबार में,
कब सुनाई होगी मेरी आपकी सरकार में ।

तेरी किरपा से है माना लाखों प्राणी तिर गये ।
क्यों नहीं मेरी खबर लेते मैं हूं मंझधार में ।१।

काट दो कर्मों को मेरे है ये इतनी आरजू ।
हो रहा हूं ख्वार मैं दुनिया के मायाचार में ।२।

आप का सुमिरन किया जब मानतुंगाचार्य ने ।
खुल गयी थी बेडियां झट उनकी कारागार में ।३।

बन गया सूली से सिंहासन सुदर्शन के लिये ।
हो रहा गुणगान है उस सेठ का संसार में ।४।

मुश्किलें आसान कर दो अपने भक्तों की प्रभो ।
यह विनय पंकज की है बस आपके दरबार में ।५।

हे वीर तुम्हारे द्वारे पर



हे वीर तुम्हारे द्वारे पर एक दर्श भिखारी आया है ।
प्रभु दर्शन भिक्षा पाने को दो नयन कटोरे लाया है ॥

नहीं दुनियाँ मे कोई मेरा है आफत ने मुझको घेरा है ।
प्रभु एक सहारा तेरा है जग ने मुझको ठुकराया है ॥

धन दौलत की कुछ चाह नहीं घरबार छुटे परवाह नहीं ।
मेरी इच्छा तेरे दर्शन की दुनिया से चित्त घबराया है ॥

मेरी बीच भवर मे नैया है बस तु ही एक खिवैया है ।
लाखो को ज्ञान सिखाकर तुमने भवसिंधु से पार उतारा है ॥

आपस मे प्रीत व प्रेम नहीं तुम बिन अब हमको चैन नहीं ।
अब तो तुम आकर दर्शन दो त्रिलोकी नाथ अकुलाया है ॥

मन भाये चित हुलसाये



तर्ज – मन डोले मेरा तन

मन भाये चित हुलसाये मेरे छाया हर्ष अपार रे -

लख वीर तुम्हारी मूरतियां ॥

देख लिया मैंने जग सारा तुमसा नजर ना आये,
वीतराग मुद्रा तुम धारे बैठे ध्यान लगाय-
प्रभू तुम बैठे ध्यान लगाय,
सुरपति आवे, मंगल गावे, नाचे दे दे ताल रे ॥लख॥

अष्ट कर्म को जीत प्रभू तुम पाया केवलज्ञान,
दे उपदेश बहुत जन तारे कहां तक करूं बखान-
प्रभू मैं कहां तक करूं बखान,
भय जाये, मेरे रोग ना आये, मेरे सुधरे काम हजार रे ॥लख॥

राग द्वेष में लिप्त हुआ मैं सत को नहीं पिछाना,
पर वस्तुमको अपना समझा , झूठे मत को माना-
प्रभू जी उलटे मत को माना,
अब तुम पाये भरम नशाये, 'पंकज' होगा पार रे ॥लख॥

तू ज्ञान का सागर है



तर्ज : तू प्यार का सागर
तू ज्ञान का सागर है, आनंद का सागर है
उसी आनंद के प्यासे हम,
निज ज्ञान सुधा चाखे, प्रभु अब तेरी कृपा से हम ॥तू॥

विषय भोग में तन्मय होकर, खोया है जीवन वृथा,

खोया है जीवन वृथा,
बात प्रभु तेरी एक ना मानी, अपनी ही धुन में रहा-२
जाना है किधर हमको-२ और आये हैं कहां से हम

आतम अनुभव अमृत तज के, पिया विषय जड का,
पिया विषय जड का,
मोह नशे में पागल होकर, किया ना तत्व विचार-२
नैया है मेरी मझधार-२, इसी से प्रभु को बुलाते हम ॥तू॥

भूल रहे हैं राह वतन की, भटक रहे संसार,
भटक रहे संसार,
भीख मांगते दर दर भ्रमते, घर में भरा है भंडार-२
निजधाम हमारा है-२, जहां है स्वदेस यहां से हम ॥तू॥

हे प्रभो चरणों में



हे प्रभो चरणों में तेरे आ गये
भावना अपनी का फ़ल हम पा गये ॥

वीतरागी हो तुम्हीं सर्वज्ञ हो,
सप्त तत्वों के तुम्हीं मर्मज्ञ हो,
मुक्ति का मारग तुम्हीं से पा गये, ॥भावना...

विश्व सारा है झलकता ज्ञान में,
किंतु प्रभुवर लीन हैं निज ध्यान में,

ध्यान में निज ज्ञान को हम पा गये ॥भावना...

तुमने बताया जगत के सब आत्मा,
द्रव्य दृष्टि से सदा परमात्मा,
आज निज परमात्मा पद पा गये ॥भावना...

एक तुम्हीं आधार हो



एक तुम्हीं आधार हो जग में, ए मेरे भगवान ।
कि तुमसा और नहीं बलवान ॥
सँभल न पाया गोते खाया, तुम बिन हो हैरान.
कि तुमसा और नहीं बलवान ॥टेक॥

आया समय बड़ा सुखकारी, आत्म-बोध कला विस्तारी ।
मैं चेतन, तन वस्तुमन्यारी, स्वयं चराचर झलकी सारी ॥
निज अन्तर में ज्योति ज्ञान की अक्षयनिधि महान,
कि तुमसा और नहीं बलवान ॥१॥

दुनिया में इक शरण जिनंदा, पाप-पुण्य का बुरा ये फंदा ।
मैं शिवभूप रूप सुखकंदा, ज्ञाता-दृष्टा तुम-सा बंदा ॥
मुझ कारज के कारण तुम हो, और नहीं मतिमान,
कि तुमसा और नहीं बलवान ॥२॥

सहज स्वभाव भाव दरशाऊँ, पर परिणति से चित्त हटाऊँ ।
पुनि-पुनि जग में जन्म न पाऊँ, सिद्धसमान स्वयं बन जाऊँ ॥

चिदानन्द चैतन्य प्रभु का है 'सौभाग्य' प्रधान,
कि तुमसा और नहीं बलवान ॥३॥

आओ जिनमंदिर में आओ



आओ जिन मंदिर में आओ,
श्री जिनवर के दर्शन पाओ ।
जिन शासन की महिमा गाओ,
आया-आया रे अवसर आनन्द का ॥टेक॥

हे जिनवर तव शरण में, सेवक आया आज ।
शिवपुर पथ दरशाय के, दीजे निज पद राज ॥
प्रभु अब शुद्धातम बतलाओ,
चहुँगति दुःख से शीघ्र छुड़ाओ
दिव्य-ध्वनि अमृत बरसाओ,
आया-प्यासा मैं सेवक आनन्द का ॥१॥

जिनवर दर्शन कीजिए, आतम दर्शन होय ।
मोह महातम नाशि के, भ्रमण चतुर्गति खोय ॥
शुद्धातम को लक्ष्य बनाओ,
निर्मल भेद-ज्ञान प्रकटाओ,
अब विषयों से चित्त हटाओ,
पाओ-पाओ रे मारग निर्वाण का ॥२॥

चिदानन्द चैतन्यमय, शुद्धातम को जान ।

निज स्वरूप में लीन हो, पाओ केवलज्ञान ॥

नव केवल लब्धि प्रकटाओ,
फिर योगों को नष्ट कराओ,
अविनाशी सिद्ध पद को पाओ,
आया-आया रे अवसर आनन्द का ॥३॥

कोई इत आओ जी



कोई इत आओ जी, वीतराग ध्याओ जी,
जिनगुण की आरती संजोय लाओ जी ॥

दया का हो दीपक, क्षमा की हो ज्योत,
तेल सत्य संयम में, ज्ञान का उद्योत,
मोहतम नशाओ जी, वीतराग ध्याओ जी ॥

संयम की आरती में, समकित सुगंध,
दर्श ज्ञान चारित्र की, हृदय में उमंग,
भेद ज्ञान पाओ जी, वीतराग ध्याओ जी ॥

निर-तन को पाय कर, भूलयो मती,
बन जा दिगम्बर, महाव्रत यती,
भावना ये भावो जी, वीतराग ध्याओ जी ॥

जिनगुण की आरती में, ध्यान की कला,

भव भव के लागे सब, कर्म लो गला,
भवभ्रमण मिटाओ जी, वीतराग ध्याओ जी ॥

घड़ी घड़ी पल पल



घड़ि-घड़ि पल-पल छिन-छिन निशदिन,
प्रभुजी का सुमिरन करले रे ॥

प्रभु सुमिरेतैं पाप कटत हैं,
जनममरनदुख हरले रे ॥१॥

मनवचकाय लगाय चरन चित,
ज्ञान हिये विच धर ले रे ॥२॥

‘दौलतराम’ धर्मनौका चढ़ि,
भवसागर तैं तिर ले रे ॥३॥

रोम रोम से निकले



रोम रोम से निकले प्रभुवर नाम तुम्हारा, हां नाम तुम्हारा।
ऐसी भक्ति करूं प्रभु जी, पाऊं न जन्म दुबारा ॥

जिनमंदिर में आया, जिनवर दर्शन पाया,
अंतर्मुख मुद्रा को देखा, आत्म दर्शन पाया।
जनम जनम तक ना भूलूंगा, यह उपकार तुम्हारा ॥

अरहंतों को जाना, आतम को पहिचाना,
द्रव्य और गुण पर्यायों से, जिन सम निज को माना।
भेद ज्ञान ही महामंत्र है, मोह तिमिर क्षयकारा॥

पंच महाव्रत धारूं, समिति गुप्ति अपनाऊं,
निर्ग्रथों के पथ पर चलकर, मोक्ष महल में आऊं।
पुण्य पाप की बंध श्रृंखला, नष्ट करूं दुखकारा॥

देव-शास्त्र-गुरु मेरे, हैं सच्चे हितकारी,
सहज शुद्ध चैतन्य राज की, महिमा जग से न्यारी।
भेदज्ञान बिन नहीं मिलेगा, भव का कभी किनारा॥

आयो आयो रे हमारो



आयो आयो रे हमारो बडो भाग, कि हम आये पूजन को,
पूजन को प्रभु दर्शन को, पावन प्रभु पद दर्शन को ॥

जिनवर की अंतर्मुख मुद्रा आतम दर्श कराती,
मोह महातम प्रक्षालन कर शुद्ध स्वरूप दिखाती ॥

भव्य अकृत्रिम चैत्यालय की जग में शोभा भारी,
मंगल ध्वज ले सुरपति आये शोभा जिनकी न्यारी ॥

अनेकांत मय वस्तु समझ जिन शासन ध्वज लहरावें,
स्याद्वाद शैली से प्रभुवर मुक्ति मार्ग समझावें ॥

रोम रोम में नेमिकुंवर के

रोम रोम से निकले प्रभुवर नाम तुम्हारा, हां नाम तुम्हारा
ऐसी भक्ति करूं प्रभु जी, पाऊं न जन्म दुबारा ॥

जिनमंदिर में आया, जिनवर दर्शन पाया,
अंतर्मुख मुद्रा को देखा, आत्म दर्शन पाया
जनम जनम तक ना भूलूंगा, यह उपकार तुम्हारा ॥

अरहंतों को जाना, आत्म को पहिचाना,
द्रव्य और गुण पर्यायों से, जिन सम निज को माना
भेद ज्ञान ही महामंत्र है, मोह तिमिर क्षयकारा ॥

पंच महाव्रत धारूं, समिति गुप्ति अपनाऊं,
निर्ग्रथों के पथ पर चलकर, मोक्ष महल में आऊं
पुण्य पाप की बंध श्रृंखला, नष्ट करूं दुखकारा ॥

देव-शास्त्र-गुरु मेरे, हैं सच्चे हितकारी,
सहज शुद्ध चैतन्य राज की, महिमा जग से न्यारी
भेदज्ञान बिन नहीं मिलेगा, भव का कभी किनारा ॥

हरो पीर मेरी

हरो पीर मेरी त्रिशला के लाला,
मैं सेवक तुम्हारा बड़ा भोला भाला

मुझे ठग लिया अष्ट कर्मों ने स्वामी,
भटकता फिरा मैं बना मूढगामी,
विषय भोग ने मुझपे (हो...-२), ऐसा जादू डाला, हुआ मतवाला

मैं पर को ही अपना समझता रहा हूँ,
वृथा विकथा में उलझता रहा हूँ,
धरम क्या है मैंने कभी (हो.. -२), देखा न भाला, यूँ ही वक्त टाला

न देखा गया तुमसे जग के दुखों को ,
तजा क्षण में अपने सारे सुखों को,
अहिंसा से मेटी तुमने (हो..-२), हिंसा की ज्वाला, हुई दीपमाला

सुना है प्रभो आप सुनते हो सबकी,
आती है पंकज को वो याद तबकी,
सती चंदना का तुमने (हो..-२), संकट था टाला, यह सच है दयाला

कभी वीर बनके



कभी वीर बनके महावीर बनके चले आना,
दरस हमें दे जाना ॥

तुम ऋषभ रूप में आना, तुम अजित रूप में आना।

संभवनाथ बनके, अभिनंदन बनके चले आना ॥
दरस हमें दे जाना ॥

तुम सुमति रूप में आना, तुम पदमरूप में आना ।
सुपार्श्वनाथ बनके चंदाप्रभु बनके चले आना ॥
दरस हमें दे जाना ॥

तुम पुष्प रूप में आना, शीतलनाथ रूप में आना ।
श्रेयांसनाथ बनके वासुपूज्य बनके चले आना ॥
दरस हमें दे जाना ॥

तुम विमल रूप में आना, तुम अनंत रूप में आना ।
धर्मनाथ बनके शांतिनाथ बनके चले आना ॥
दरस हमें दे जाना ॥

तुम कुंथु रूप में आना, अरहनाथ रूप में आना ।
मल्लिनाथ बनके मुनिसुव्रत बनके चले आना ॥
दरस हमें दे जाना ॥

नमिनाथ रूप में आना, नेमिनाथ रूप में आना ॥
पार्श्वनाथ बनके वर्द्धमान बनके चले आना ॥
दरस हमें दे जाना ॥

रोम रोम पुलकित हो जाये



रोम रोम पुलकित हो जाय, जब जिनवर के दर्शन पाय ॥टेक॥
ज्ञानानन्द कलियाँ खिल जायँ, जब जिनवर के दर्शन पाय
जिन-मन्दिर में श्री जिनराज, तन-मन्दिर में चेतनराज
तन-चेतन को भिन्न पिछान, जीवन सफल हुआ है आज ॥

वीतराग सर्वज्ञ-देव प्रभु, आये हम तेरे दरबार
तेरे दर्शन से निज दर्शन, पाकर होवें भव से पार
मोह-महातम तुरत विलाय, जब जिनवर के दर्शन पाय ॥१॥

दर्शन-ज्ञान अनन्त प्रभु का, बल अनन्त आनन्द अपार
गुण अनन्त से शोभित हैं प्रभु, महिमा जग में अपरम्पार
शुद्धातम की महिमा आय, जब जिनवर के दर्शन पाय ॥२॥

लोकालोक झलकते जिसमें, ऐसा प्रभु का केवलज्ञान
लीन रहें निज शुद्धातम में, प्रतिक्षण हो आनन्द महान
ज्ञायक पर दृष्टि जम जाय, जब जिनवर के दर्शन पाय ॥३॥

प्रभु की अन्तर्मुख-मुद्रा लखि, परिणति में प्रकटे समभाव
क्षण-भर में हों प्राप्त विलय को, पर-आश्रित सम्पूर्ण विभाव
रत्नत्रय-निधियाँ प्रकटाय, जब जिनवर के दर्शन पाय ॥४॥

दिन रात स्वामी तेरे गीत



दिन रात स्वामी तेरे गीत गाऊं,
भावों की कलियां चरणे खिलाऊं ॥

तेरी शांत मूरत मुझे भा गई है,
मेरे नैनो में नजर आ गई है,
मैं अपने में अपने को कैसे समाऊं ॥भावों..॥

मैं सारे जहां में कहीं सुख ना पाया,
है गम का भरा गहरा दरिया है छाया,
ये जीवन कि नैया मैं कैसे तिराऊं ॥भावों..॥

निगोदावस्था से मानव गति तक,
तुझे लाख ढूंढा न पाया मैं अब तक,
कहां मेरी मंजिल तुझे कैसे पाऊं ॥भावों..॥

यही आस जिनवर शरण पाऊं तेरी,
मिट जाय मेरी ये भव भव की फ़ेरी,
शरण दो तुम्हें नाथ शीश नवाऊं ॥भावों..॥

चाह मुझे है दर्शन की

चाह मुझे है दर्शन की, प्रभु के चरण स्पर्शन की ॥टेक॥

वीतराग-छवि प्यारी है, जगजन को मनहारी है ।
मूरत मेरे भगवन की, वीर के चरण स्पर्शन की ॥१॥

कुछ भी नहीं श्रृंगार किये, हाथ नहीं हथियार लिये ।

फौज भगाई कर्मन की, प्रभु के चरण स्पर्शन की ॥२॥

समता पाठ पढ़ाती है, ध्यान की याद दिलाती है ।
नासादृष्टि लखो इनकी, प्रभु के चरण स्पर्शन की ॥३॥

हाथ पे हाथ धरे ऐसे, करना कुछ न रहा जैसे ।
देख दशा पद्मासन की, वीर के चरण स्पर्शन की ॥४॥

जो शिव-आनन्द चाहो तुम, इन-सा ध्यान लगाओ तुम ।
विपत हरे भव-भटकन की, प्रभु के चरण स्पर्शन की ॥५॥

आया कहां से



आया कहां से, कहां है जाना,
ढूंढ ले ठिकाना चेतन ढूंढ ले ठिकाना ।

इक दिन चेतन गोरा तन यह, मिट्टी में मिल जाएगा ।
कुटुम्ब कबीला पडा रहेगा, कोई बचा ना पायेगा ।
नहीं चलेगा कोई बहाना... ॥ ढूंढ ले ठिकाना... ॥१॥

बाहर सुख को खोज रहा है, बनता क्यों दीवाना रे ।
आतम ही सुख खान है प्यारे, इसको भूल ना जाना रे ।
सारे सुखों का ये है खजाना... ॥ ढूंढ ले ठिकाना... ॥२॥

जब तक तन में सांस रहेगी, सब तुझको अपनायेंगे ।

जब न रहेंगे प्राण जो तन में, सब तुझसे घबरायेंगे ।
तुझको पडेगा प्यारे है जाना... ॥ ढूँढ ले ठिकाना...।३।

दौलत के दीवानों सुन लो, इक दिन ऐसा आयेगा ।
धन दौलत और रूप खजाना, पडा यहीं रह जायेगा ।
कन्धा लगायेगा सारा जमाना... ॥ ढूँढ ले ठिकाना...।४।

गुरुचरणों के ध्यान से चेतन, भवसागर तिर जायेगा ।
सम्यग्दर्शन ज्ञान से प्यारे, दुख तेरा मिट जायेगा ।
सारे सुखों का है ये खजाना... ॥ ढूँढ ले ठिकाना...।५।

तुम जैसा मैं भी



तुम जैसा मैं भी बन जाऊं, ऐसा मैंने सोचा है,
तुम जैसी समता पा जाऊं, ऐसा मैंने सोचा है ।

भव वन में भटक रहा भगवन, ऐसी चिन्मूरत न पाई है ।
तेरे दर्शन से निज दर्शन की, सुधि अपने आप ही आई है ।
शांति प्रदाता मंगलदाता, मुश्किल से मैंने खोजा है,
तुम जैसी समता पा जाऊं.... ।१।

कितनी प्रतिकूल परिस्थिति में, मुझको वैराग्य न आता है ।
संसार असार नहीं लगता, मन राग रंग में जाता है ।
विषय वासना की जड गहरी, काटो नाथ भरोसा है,
तुम जैसी समता पा जाऊं....।२।

हे जिनधर्म के प्रेमी सुन लो, कह गये कुंद कुंद स्वामी ।
भव सागर से तिरने में फिर, कल्याणी माँ श्री जिनवाणी।
रूप तुम्हारा सबसे न्यारा, करना सिर्फ़ भरोसा है,
तुम जैसी समता पा जाऊं....।३।

मैं तेरे ढिंग आया रे



मैं तेरे ढिंग आया रे, पद्म तेरे ढिंग आया ।
मुख मुख से जब सुनी प्रशंसा, चित मेरा ललचाया ।
चित मेरा ललचाया रे, पद्म तेरे ढिंग आया ॥

चला मैं घर से तेरे दरश को,
वरणूं क्या वरणूं क्या, वरणूं क्या मैं मेरे हरष को,
मैं क्षण क्षण में नाम तिहारा, रटता रटता आया
रटता रटता आया रे ...पद्म तेरे ढिंग आया ॥

पथ में मैंने पूछा जिसको,
पाया तेरा, पाया तेरा, पाया तेरा दर्शक उसको,
यह सुन सुन मन हुआ विभोरित, मग नहीं मुझे अघाया
मग नहीं मुझे अघाया रे ... पद्म तेरे ढिंग आया ॥

सन्मुख तेरे भीड लगी है,
भक्ति की, भक्ति की, भक्ति की इक उमंग जगी है,
सब जय जय का नाद उचारे, शुभ अवसर यह पाया,

शुभ अवसर यह पाया रे...पद्म तेरे ढिंग आया ॥

सफल कामना कर प्रभू मेरी,
पाऊं मैं, पाऊं मैं, पाऊं मैं चरण रज तेरी,
होगी पुण्य वृद्धि आशा है, दरश तिहारा पाया,
दरश तिहारा पाया रे...पद्म तेरे ढिंग आया ॥

आया तेरे दरबार में



आया, आया, आया तेरे दरबार में त्रिशला के दुलारे
अब तो लगा मझदार से यह नाव किनारे ॥

अथा संसार सागर में फ़ंसी है नाव यह मेरी
फ़ंसी है नाव यह मेरी
ताकत नहीं है और जो पतवार संभारे ॥ अब तो...

सदा तूफ़ान कर्मों का नचाता नाच है भारी
नचाता नाच है भारी
सहे दुख लाख चौरासी नहीं वो जाते उचारे ॥ अब तो...

पतित पावन तरण तारण, तुम्हीं हो दीन दुख भन्जन
तुम्हीं हो दीन दुख भन्जन
बिगडी हजारों की बनी है तेरे सहारे ॥ अब तो...

तेरे दरबार में आकर न खाली एक भी लौटा

न खाली एक भी लौटा
मनोरथ पूर दें 'सौभाग्य' देता ढोक तुम्हारे ॥ अब तो...

आये तेरे द्वार



आये तेरे द्वार सुन ले भक्तों की पुकार
त्रिशला लाल रे ॥टेक॥

कुण्डलपुर में जनम लियो तब, बजने लगी थी शहनाई,
दीपावली को मुक्ति पाई तब मन में सबके तहनाई,
तुम पा गये मुक्ति धाम
हम भी पायें निज का धाम...त्रिशला लाल रे ॥१॥

सुन्दर स्याद्वाद की सरगम, जब तुमने थी बरसाई,
भव्यजनों को आनंदकारी, अमृत धारा बरसाई,
भविजन तुमको निजसम जान
कर गये आत्म का कल्याण...त्रिशला लाल रे ॥२॥

नीर क्षीर सम तन चेतन को, भिन्न सदा ही बताया है,
जिन चेतन के दर्शन पा, निज चेतन दर्शन पाया है,
मैं पाऊं निज का धाम
वही सच्चा जिन का धाम...त्रिशला लाल रे ॥३॥

वीर प्रभु के ये बोल



वीर प्रभु के ये बोल, तेरा प्रभु! तुझ ही में डोले
तुझ ही में डोले, हाँ तुझ ही में डोले
मन की तू घुंडी को खोल, खोल-खोल-खोल
तेरा प्रभु तुझ ही में डोले ॥टेक॥

क्यों जाता गिरनार, क्यों जाता काशी, घट ही में है तेरे घट-घट का वासी
अन्तर का कोना टटोल ॥१॥

चारों कषायों को तूने है पाला, आत्म प्रभु को जो करती है काला
इनकी तो संगति को छोड़ ॥२॥

पर में जो ढूँढा न भगवान पाया, संसार को ही है तूने बढ़ाया
देखो निजातम की ओर ॥३॥

मस्तों की दुनिया में तू मस्त हो जा, आत्म के रंग में ऐसा तू रँग जा
आत्म को आत्म में घोल ॥४॥

भगवान बनने की ताकत है तुझमें, तू मान बैठा पुजारी हूँ बस मैं
ऐसी तू मान्यता को छोड़ ॥५॥

जिन ध्याना गुण गाना

(तर्ज : दीवाना मस्ताना हुआ दिल)

प म ग म रे ग, प म ग म आss



सा नि ध प म ग रे सा नि नि नि ...
जिन ध्याना गुण गाना हुआ जब
जीवन में है मेरे बहार आई

होs मन ये मेरा हुआ मतवाला
पी के प्रभु नाम का प्याला
आन मिले सुख नाना .. ॥जिन..॥

होs जिस दम सुने प्रभु के वचनन
ऐसा लगा मिले जैसे रतनन
लाल भरा है खजाना ... ॥जिन..॥

होs पूजन रची विमल बना है मन
पाके प्रभु सफल हुआ जीवन
आत्म को पहचाना .. ॥जिन..॥

नाथ तुम्हारी पूजा



नाथ तुम्हारी पूजा में सब, स्वाहा करने आया
तुम जैसा बनने के कारण, शरण तुम्हारी आया ॥

पंचेन्द्रिय का लक्ष्य करूँ मैं, इस अग्नि में स्वाहा
इन्द्र-नरेन्द्रों के वैभव की, चाह करूँ मैं स्वाहा
तेरी साक्षी से अनुपम मैं यज्ञ रचाने आया ॥१॥

जग की मान प्रतिष्ठा को भी, करना मुझको स्वाहा
नहीं मूल्य इस मन्द भाव का, व्रत-तप आदि स्वाहा
वीतराग के पथ पर चलने का प्रण लेकर आया ॥२॥

अरे जगत के अपशब्दों को, करना मुझको स्वाहा
पर लक्ष्मी सब ही वृत्ती को, करना मुझको स्वाहा
अक्षय निरंकुश पद पाने और पुण्य लुटाने आया ॥३॥

तुमहो पूज्य पुजारी मैं, यह भेद करूँगा स्वाहा
बस अभेद में तन्मय होना, और सभी कुछ स्वाहा
अब पामर भगवान बने, यह सीख सीखने आया ॥४॥

नाम तुम्हारा तारणहारा

नाम तुम्हारा तारणहारा, कब तेरा दर्शन होगा
तेरी प्रतिमा इतनी सुन्दर, तू कितना सुन्दर होगा ॥

सुर नर मुनिजन तुम चरणों में, नितदिन शीश नवाते हैं
जो गाते हैं तेरी महिमा, मनवांछित फल पाते हैं
धन्य घड़ी समझुंगा उस दिन, जब तेरा दर्शन होगा ॥१-नाम॥

दीन दयाला करुणासागर, जग मैं नाम तुम्हारा है
भटके हुए हम भक्तों का प्रभु, तू ही एक सहारा है
भव से पार उतरने को तेरे गीतों का सरगम होगा ॥२-नाम॥

मेरे सर पर रख दो



मेरे सर पर रख दो भगवन, अपने ये दोनों हाथ,
देना हो तो दीजिये, जनम-जनम का साथ ॥

मेरे सर पर रख दो भगवन, अपने ये दोनों हाथ,
देना हो तो दीजिये, जनम-जनम का साथ ॥

सूना है हमने शरणागत को अपने गले लगाते हो
ऐसा हमने क्या माँगा जो, देने से घबराते हो
चाहे सुख में रख या दुःख में, बस थामें रखियो हाथ ॥१॥

झुलस रहे हैं गम की धुप में, प्यार की छैंया कर दे तू
बिन मांझी के नाव चले ना, अब पतवार पकड़ ले तू
मेरा रास्ता रौशन कर दो, छाई अंधियारी रात ॥२॥

इसी जनम में सेवा देकर, बहुत बड़ा एहसान किया
तू ही मांझी तू ही खिवैया, मैंने तुझे पहचान लिया
रहे सात जनम, जन्मों तक बस रख लो इतनी बात ॥३॥

गाएँ जी गाएँ आदिनाथ



तर्ज : माई री माई

गाएँ जी गाएँ आदिनाथ की, आरति मंगल गाएँ

विशद भाव से आरति करके, मन में अति हर्षाएँ
जिनवर के चरणों में नमन, प्रभुवर के चरणों में नमन

स्वर्ग लोक से चय करके प्रभु, माँ के उर में आए
देवों ने खुश होकर अनुपम, दिव्य रतन बरसाए
चिर निद्रा में मरुदेवी को, सोलह स्वप्न दिखाए ॥विशद॥

भोग-भूमि के अन्त समय में, तुमने जन्म लिया है
नाभिराय अरु मरुदेवी का, जीवन धन्य किया है
नगर अयोध्या जन्म लिया है, ऋषभ चिन्ह को पाए ॥विशद॥

सौधर्म इंद्र ने ऋषभ चिन्ह लख, वृषभ नाम बतलाया
षट्कर्मों का भावी जीवों को, प्रभु सन्देश सुनाया
नीलांजना की मृत्यु देखकर, प्रभु वैराग्य जगाए ॥विशद॥

चार घातिया कर्म नाशकर केवल-ज्ञान जगाया
भव-सागर का अन्त किया प्रभु, शिव-रमणी को पाया
मानतुंग जी भक्ति करके, भक्तामर जी गाए ॥विशद॥

मेरे मन मंदिर में आन



मेरे मन-मन्दिर में आन, पधारो महावीर भगवान ॥टेक॥

भगवन तुम आनन्द सरोवर, रूप तुम्हारा महा मनोहर ।
निशि-दिन रहे तुम्हारा ध्यान, पधारो महावीर भगवान ॥१॥

सुर किन्नर गणधर गुण गाते, योगी तेरा ध्यान लगाते ।
गाते सब तेरा यशगान, पधारो महावीर भगवान ॥२॥

जो तेरी शरणागत आया, तूने उसको पार लगाया ।
तुम हो दयानिधि भगवान, पधारो महावीर भगवान ॥३॥

भगत जनों के कष्ट निवारें, आप तरें हमको भी तारें ।
कीजे हमको आप समान, पधारो महावीर भगवान ॥४॥

आये हैं हम शरण तिहारी, भक्ति हो स्वीकार हमारी ।
तुमहो करुणा दयानिधान, पधारो महावीर भगवान ॥५॥

रोम-रोम पर तेज तुम्हारा, भू-मण्डल तुमसे उजियारा ।
रवि-शशि तुमसे ज्योतिर्मान, पधारो महावीर भगवान ॥६॥

छोटा सा मंदिर



छोटा सा मंदिर बनायेंगे, वीर गुण आयेंगे ।
वीर गुण गायेंगे, महावीर गुण गायेंगे ॥

कंधों पे लेके चांदी की पालकी, प्रभु जी का विहार करायेंगे ।

हाथों में लेकर सोने के कलशा, प्रभुजी का न्हवन करायेंगे ।

हाथों में लेकर द्रव्य की थाली, पूजन विधान रचायेंगे।
हाथों में लेकर ताल-मजीरा, प्रभुजी की भक्ति रचायेंगे।
हाथों में लेकर श्री जिनवाणी, पढ़ेंगे और सबको पढ़ायेंगे।
श्रद्धा में लेकर वस्तुस्वरूप, आत्म का अनुभव करायेंगे।
चारित्र में लेकर शुद्धोपयोग, मुक्तिपुरी को जायेंगे।

भटके हुए राही को



भटके हुए राही को प्रभु राह बता देना,
इस डगमग नैया की प्रभु की लाज बचालेना ॥

जग की माया ने मुझे, पथ से भटकाया है,
भोगों की पिपासा ने भव वन में भ्रमाया है,
करुणासागर भगवान, सत पथ दिखला देना ॥

बाहर के वैभव में, मैं खुद को भूल गया,
ममता और माया के, झूले में झूल गया,
अब शरण तेरी आया, गफलत से बचा देना ॥

दुःख का दावानल है, चहुँ ओर अंधेरा है,

बोझल इस जीवन में, चौरासी का फेरा है,
बुझते हुए दीपक की, प्रभु ज्योत जगा देना ॥

करता हूँ तुम्हारा सुमिरन



करता हूँ तुम्हारा सुमरण उद्धार करो जी,
मंझधार में हूँ अटका, बेडा पार करो जी,
हे रिषभ जिनंदा, हे रिषभ जिनंदा ॥

आया हूँ बड़ी आशा से तुम्हारे दरबार में,
ना पाया कभी भी चेना, इस दुखमय संसार में,
देते हैं कर्म दुःख इनका, संहार करो जी॥

करता हूँ चरण प्रक्षालन, आरतियाँ उतारूँ,
शत शत मैं करूँ पड़ वंदन, तन मन हैं सभी वारूँ,
पद में हो ठिकाना मेरा, तरण तार करो जी॥

जल, चंदन, अक्षत, उज्ज्वल, ये सुमन चरु लीन,
ये दीप धूप फल सभी प्रभु अरपन है कीने,
मल पाप छुडा कर तुमसा, अविकार करो जी॥

नाभि राजा के नंदन, मरू देवी दुलारे,
आए जो शरण में उनको प्रभु आपने तारे,
शिव तक पहुंचा कर मुझको, उपकार करो जी॥

झीनी झीनी उडे रे



झीनी झीनी उडे रे गुलाल, चालो रे मंदरिया में ।
चालो रे मंदरिया में, चालो रे मंदरिया में ॥

म्हारा तो गुरुजी आतमज्ञानी, ज्ञान की जिसने ज्योत जगा दी ।
ज्ञान का भरा रे भंडार, चालो रे मंदरिया में ॥

वीर प्रभु जी दया के सागर, महावीर प्रभु जी दया के सागर ।
शीश झुकाऊं बारम्बार, चालो रे मंदरिया में ॥

वीर प्रभु के चरणों में आये, आकर चरणों में शीश नवाये ।
हो रही जयजयकार, चालो रे मंदरिया में ॥

तेरी शांत छवि



तेरी शांति छवि पे मैं बलि बलि जाऊँ ।
खुले नयन मारग आ दिल मैं बिठाऊँ ॥

लेखा ना देखा, धर्म पाप जोड़ा,
बना भोग लिप्सा कि चाहों में दौड़ा,
सहे दुख जो जो कहा लो सुनाऊँ - तेरी शांति... ॥तेरी॥

तेरा ज्ञान गौरव जो गणधर ने गाया,
वही गीत पावन मुझे आज भाया,

उसी के सुरों में सुनो मैं सुनाऊँ - तेरी शांति छवि. ॥तेरी॥

जगी आत्म ज्योति सम्यक्त्व तत्त्व की,
घटी है घटा शाम मिथ्या विकल की,
निजानन्द 'सौभाग्य' सेहरा सजाऊँ-२ ॥तेरी॥

तेरी शीतल शीतल मूरत



तर्ज : तेरी प्यारी प्यारी सूरत को

तेरी शीतल-शीतल मूरत लख,
कहीं भी नजर ना जमें, प्रभू शीतल
सूरत को निहारें पल पल तब,
छबि दूजी नजर ना जमें ॥प्रभू...॥

भव दुःख दाह सही है घोर, कर्म बली पर चला न जोर ।
तुम मुख चन्द्र निहार मिली अब,
परम शान्ति सुख शीतल ढोर
निज पर का ज्ञान जगे घट में भव बंधन भीड़ थमें ॥प्रभू...॥

सकल ज्ञेय के ज्ञायक हो, एक तुम्ही जग नायक हो ।
वीतराग सर्वज्ञ प्रभू तुम,
निज स्वरूप शिवदायक हो
'सौभाग्य' सफल हो नर जीवन, गति पंचम धाम धमे ॥प्रभू...॥

मनहर तेरी मूरतियाँ



मनहर तेरी मूरतियां, मस्त हुआ मन मेरा
तेरा दर्श पाया, पाया, तेरा दर्श पाया॥

प्यारा प्यारा सिंहासन अति भा रहा, भा रहा
उस पर रूप अनूप तिहारा, छा रहा, छा रहा
पद्मासन अति सोहे रे, नयना उमगे हैं मेरे
चित्त ललचाया, पाया, तेरा दर्श पाया..

तव भक्ति से भव के दुख मिट जाते हैं, जाते हैं
पापी तक भी भव सागर तिर जाते हैं, तिर जाते हैं
शिव पद वह ही पाये रे, शरणा आगत में तेरी
जो जीव आया, पाया, तेरा दर्श पाया..

सांच कहुं कोइ निधि मुझको मिल गयी, मिल गयी
जिसको पाकर मन की कलियां खिल गयी, खिल गयी
आशा पूरी होगी रे, आश लगा के वृद्धि
तेरे द्वार आया, पाया, तेरा दर्श पाया..

तेरे दर्शन से मेरा



तेरे दर्शन से मेरा दिल खिल गया ।
मुक्ति के महल का सुराज्य मिल गया ।
आत्म के सुज्ञान का सुभान हो गया,

भव का विनाशी तत्त्वज्ञान हो गया ॥टेर॥

तेरी सच्ची प्रीत की यही है निशानी ।
भोगों से छूट बने आत्म सुध्यानी ।
कर्मों की जीत का सुसाज मिल गया ॥मुक्ति के॥

तेरी परतीत हरे व्याधियाँ पुरानी ।
जामन मरण हर दे शिवरानी ।
प्रभो सुख शान्ति सुमन आज खिल गया ॥मुक्ति के॥

ज्ञानानन्द अतुल धन राशी ।
सिद्ध समान वरूँ अविनाशी ।
यही 'सौभाग्य' शिवराज मिल गया ॥मुक्ति के॥

पारस प्रभु का दर्शन



तर्ज – रिमझिम बरसता सावन

पारस प्रभु का दर्शन होगा, चरणों में उनके तन मन होगा
ऐसा सुन्दर, उज्ज्वल, अपना जीवन होगा ॥टेक॥

पारस प्रभु को भजूं, नित सांझ और सवेरे
मोह तृष्णा को तजूं, तब ही कुछ काम बने रे
दश विधि धर्म का पालन होगा, चरणों में उनके तन मन होगा ॥ऐसा॥

फ़िर तो दुनिया के सब ही, झमेले छूट जायेंगे
कर्मों के बन्धन भी सारे, अवश्य छूट जायेंगे
केवल ज्ञान का दर्शन होगा, चरणों में उनके तन मन होगा ॥ऐसा॥

श्री जिनवर पद ध्यावें जे

श्री जिनवर पद ध्यावें जे नर, श्री जिनवर पद ध्यावें हैं ॥

तिनकी कर्म कालिमा विनशे, परम ब्रह्म हो जावें हैं
उपल-अग्नि संयोग पाय जिमि, कंचन विमल कहावें हैं ॥

चन्द्रोज्ज्वल जस तिनको जग में, पण्डित जन नित गावें हैं
जैसे कमल सुगन्ध दशों दिश, पवन सहज फैलावें हैं ॥

तिनहि मिलन को मुक्ति सुन्दरी, चित अभिलाषा लावें हैं
कृषि में तृण जिमि सहज उपजियो, स्वर्गादिक सुख पावें हैं ॥

जनम-जरा-मृत दावानल ये, भाव सलिल तैं बुझावें हैं
'भागचंद' कहाँ ताँई वरने, तिनहि इन्द्र शिर नावें हैं ॥

तुझे प्रभु वीर कहते हैं

तुझे प्रभु वीर कहते हैं, और अतिवीर कहते हैं
अनेकों नाम तेरे पर, अधिक महावीर कहते हैं ॥

अनंतो गुणों का तू धारी, तेरा यशगान हम गायें,
हे युग के नाथ निर्माता, तुझे नत शीश नवायें,
दया होवे प्रभू ऐसी, कि हम सब भव से पार हों, भव से पार हों,
भव से पार हों॥ तुझे प्रभु वीर ...॥

युगों से जीव यह मेरा, देह का योग है पाता,
मोह के जाल में फंसकर, आत्म निज ओर नहीं जाता,
पिला अध्यात्म रस स्वामी, ज्ञान की क्षुधा धार हो, क्षुधा धार हो,
क्षुधा धार हो॥ तुझे प्रभु वीर ...॥

सत्य श्रद्धान हो मेरे, कि सम्यक ज्ञान हो मेरे,
यही विनती मेरे स्वामी, रहूं चरणों में नित तेरे,
कभी फिर मोक्ष मिल जाए, कि वृद्धि सुख अपार हो, सुख अपार हो,
सुख अपार हो॥ तुझे प्रभु वीर ...॥

तेरी सुंदर मूरत



तेरी सुन्दर मूरत देख प्रभो, मैं जीवन दुख सब भूल गया ।
यह पावन प्रतिमा देख प्रभो ॥टेक॥

ज्यों काली घटायें आती हैं, त्यों कोयल कूक मचाती है ।
मेरा रोम रोम त्यों हर्षित है, हाँ हर्षित है ॥
यह चन्द्र छवि जिन देख प्रभो ॥१॥

ओ...दोष के हरनेवाले हो,ओ... मोक्ष के वरनेवाले हो।

मेरा मन भक्ति में लीन हुआ, हाँ, लीन हुआ ॥
इसको तो निभाना देख प्रभो ॥२॥

हर श्वास में तेरी ही लय हो, कर्मों पे सदा विजय भी हो ।
यह जीवन तुझसा जीवन हो, हाँ जीवन हो ॥
'सौभाग्य' यह ही लिख लेख प्रभो ॥३॥

श्री अरिहंत छवि लखिके



श्री अरहंत छवि लखि हिरदै, आनन्द अनुपम छाया है ॥टेक॥

वीतराग मुद्रा हितकारी, आसन पद्म लगाया है ।
दृष्टि नासिका अग्रधार मनु, ध्यान महान बढ़ाया है ॥१॥

रूप सुधाकर अंजलि भरभर, पीवत अति सुख पाया है ।
तारन-तरन जगत हितकारी, विरद सचीपति गाया है ॥२॥

तुम मुख-चन्द्र नयन के मारग, हिरदै माहिं समाया है ।
भ्रमतम दुःख आताप नस्यो सब, सुखसागर बढ़ि आया है ॥३॥

प्रकटी उर सन्तोष चन्द्रिका, निज स्वरूप दर्शाया है ।
धन्य-धन्य तुम छवि 'जिनेश्वर', देखत ही सुख पाया है ॥४॥

मेरे महावीर झूले पलना



मेरे महावीर झूले पलना, सन्मति वीर झूले पलना

काहे को प्रभु को बनो रे पालना, काहे के लागे फुँदना
रत्नों का पलना मोतियों के फुँदना, जगमग कर रहा अंगना
ललना का मुख निरख के भूले, सूरज चाँद निकलना ॥१॥

कौन प्रभु को पलना झुलावे, कौन सुमंगल गावे
देवीयां आवें पलना झुलावे, देव सुमन बरसावें
पालनहारे पलना झूले, बन त्रिशला के ललना ॥२॥

त्रिशला रानी मोदक लावे, सिद्धारथ हषविं
मणि-मुक्ता और सोना-रूपा दोनों हाथ उठावें
कुण्डलपुर से आज स्वर्ग का स्वाभाविक है जलना ॥३॥

निर्मल नैना निर्मल मुख पर, निर्मल हास्य की रेखा
यह निर्मल मुखड़ा सुरपति ने सहस नयन कर देखा
निर्मल प्रभु का दर्श किये बिन भाव होय निर्मल ना ॥

पारस प्यारा लागो



पारस प्यारा लागो, चँवलेश्वर प्यारा लागो
थांकी बांकडली झाड्यां में, गैलो भूल्यो जी म्हारा पारस जी,
म्हें रस्तो कियां पावांला ॥ पारस प्यारा ... ॥

अब डर लागे छै म्हाने, हर बार पुकारां थांने

थांका पर्वत रा जंगल में, सिंह धड़के हो चँवलेश्वर जी,
मैं रस्तो कियां पावांला ॥ पारस प्यारा ... ॥

थे राग द्वेष न त्यागा, म्हाँ आया भाग्या भाग्या
थांका पर्वत री भाटा की, ठोकर लागी हो चँवलेश्वर जी,
मैं रस्तो कियां पावांला ॥ पारस प्यारा ... ॥

म्हे अजमेर शहर से चाल्या, थांका ऊंचा देख्या माला
म्हाने पेड्या पेड्या चढवो, प्यारो लागे हो चँवलेश्वर जी,
मैं रस्तो कियां पावांला ॥ पारस प्यारा ... ॥

थांका विशाल दर्शन पाया, जद तन मन से हरषाया
थांकी छतरी की तो शोभा, न्यारी लागे हो चँवलेश्वर जी,
मैं रस्तो कियां पावांला ॥ पारस प्यारा ... ॥

थे झूठ बोलबो छोडो, और धर्म सूं नातो जोडो
म्हारी बांकडली झाड्यां में, गैलो पावो जी म्हारा सेवक जी,
थे सीधो रस्तो पावोला ॥ पारस प्यारा ... ॥

नेमि जिनेश्वर



नेमि जिनेश्वर...
नेमि जिनेश्वर तेरी जय जयकार करे हम सारे ॥

भव भय हारी, मम हित कारी, तुम हो ज्ञाता, तुम हो दृष्टा ।

प्राणी मात्र के प्रभु आपने सारे कष्ट निवारे ।
नेमि जिनेश्वर...

विघ्न विनाशक, स्व-पर प्रकाशक, तुम्हीं महन्ता, तुम भगवन्ता ।
तीन जगत के ज्ञेयाकार निहारे ।
नेमि जिनेश्वर...

ज्ञेय प्रकाशक, हेय विनाशा, उपादेय निज, तुम दर्शाया ।
इंद्र सुरेन्द्र नरेन्द्र तुम्हारी आरती उतारें ।
नेमि जिनेश्वर...

प्रभु हम सब का एक



प्रभु हम सब का एक, तू ही है, तारणहारा रे ।
तुम को भूला, फिरा वही नर, मारा मारा रे ॥टेक॥

बड़ा पुण्य अवसर यह आया, आज तुम्हारा दर्शन पाया ।
फूला मन यह हुआ सफल, मेरा जीवन सारा रे ॥१॥

भक्ति में अब चित्त लगाया, चेतन में तब चित ललचाया ।
वीतरागी देव! करो अब, भव से पारा रे ॥२॥

अब तो मेरी ओर निहारो, भवसमुद्र से नाव उबारो ।
'पंकज' का लो हाथ पकड़, मैं पाऊँ किनारा रे ॥३॥

जीवन में मैं नाथ को पाऊँ, वीतरागी भाव बढ़ाऊँ ।
भक्तिभाव से प्रभु चरणन में, जाऊँ-जाऊँ रे ॥४॥

मिलता है सच्चा सुख



मिलता है सच्चा सुख केवल, भगवान तुम्हारे चरणों में।
मेरी विनती है पल-पल छिन-छिन, रहे ध्यान तुम्हारे चरणों में॥

चाहे बैरी कुल संसार रहे, मेरा जीवन मुझ पर भार रहे।
चाहे मौत गले का हार बने, रहे ध्यान तुम्हारे चरणों में॥

चाहे संकट ने मुझे घेरा हो, चाहे चारों ओर अंधेरा हो।
पर चित्त न मेरा डगमग हो, रहे ध्यान तुम्हारे चरणों में॥

चाहे अग्नि में भी जलना हो, चाहे कांटों पे भी चलना हो।
चाहे छोड़ के देश निकलना हो, रहे ध्यान तुम्हारे चरणों में॥

जिह्वा पर तेरा नाम रहे, तेरी याद सुबह और शाम रहे।
बस काम ये आठों धाम रहे, रहे ध्यान तुम्हारे चरणों में॥

भावना की चूनरी



भावना की चुनरी ओढ़ के जिनमन्दिर में आवजो रे ।
आवजो आवजो आवजो रे , सारी नगरी बुलावजो रे ॥
भावना की चुनरी...

श्रद्धा के रंग से रंग लो चुनरियां, ज्ञान गुणों से जडी ।
मंगल उत्सव आज दिवस का ,होगी प्रभावना बडी ।
हो ... लेके श्रद्धा अपार आप आवजो रे,
आप आवजो आवजो आवजो रे, सारी नगरी बुलावजो रे ।
भावना की चुनरी...

वीतरागता उर में धारी ,वेश दिगम्बर लिया ।
जग को मुक्ति मार्ग बताया, जग का कल्याण किया ।
हो ... लेके भक्ति अपार आप आवजो रे,
आप आवजो आवजो आवजो रे, सारी नगरी बुलावजो रे ।
भावना की चुनरी...

चरणों में आया हूं



चरणों में आया हूं, उद्धार जिनंद कर दो।
निज रीति निभाकर के, उपकार जिनंद कर दो॥

संसार की नश्वरता, मैंने अब जानी है,
मंगलकारी जब ही, सुनी जिनवर वाणी है।
चारित्र की नाव चढा, भवपार जिनंद कर दो॥ निज...॥

ना चाहत भोगों की, ना जग का कोई बंधन,
गर ध्यान करूं कोई, तो देखूं केवल जिन।
तम दूर हटा मन का, उजियार जिनंद कर दो॥ निज...॥

कर्मों ने जनम जनम, मेरा पीछा नहीं छोडा,
भरमाया यूँही प्रभू से, नाता ना कभी जोडा।
करुणा कर अब इनसे, निस्तार जिनंद कर दो ॥ निज... ॥

निरखो अंग अंग



निरखो अंग-अंग जिनवर के, जिनसे झलके शान्ति अपार ॥

चरण-कमल जिनवर कहें, घूमा सब संसार
पर क्षणभंगुर जगत में, निज आत्मतत्त्व ही सार
यातैं पद्मासन विराजे जिनवर, झलके शान्ति अपार ॥१॥

हस्त-युगल जिनवर कहें, पर का कर्ता होय
ऐसी मिथ्याबुद्धि से ही, भ्रमण चतुरगति होय
यातैं पद्मासन विराजे जिनवर, झलके शान्ति अपार ॥२॥

लोचन द्वय जिनवर कहें, देखा सब संसार
पर दुःखमय गति चतुर में, ध्रुव आत्मतत्त्व ही सार
यातैं नाशादृष्टि विराजे जिनवर, झलके शान्ति अपार ॥३॥

अन्तर्मुख मुद्रा अहो, आत्मतत्त्व दरशाय
जिनदर्शन कर निजदर्शन पा, सगुरु वचन सुहाय
यातैं अन्तर्दृष्टि विराजे जिनवर, झलके शान्ति अपार ॥४॥

जिनवर आनन भान



जिनवर-आनन-भान निहारत, भ्रमतम घान नसाया है ॥टेक॥

वचन-किरन-प्रसरनतैं भविजन, मनसरोज सरसाया है ।
भवदुखकारन सुखविसतारन, कुपथ सुपथ दरसाया है ॥१॥

विनसाई कज जलसरसाई, निशिचर समर दुराया है ।
तस्कर प्रबल कषाय पलाये, जिन धनबोध चुराया है ॥२॥

लखियत उडुग न कुभाव कहूँ अब, मोह उलूक लजाया है ।
हाँस कोक को शोक नश्यो निज, परनतिचकवी पाया है ॥३॥

कर्मबंध-कजकोप बंधे चिर, भवि-अलि मुंचन पाया है ।
'दौल' उजास निजातम अनुभव, उर जग अन्तर छाया है ॥४॥

तुमसे लागी लगन



तुमसे लागी लगन ले लो अपनी शरण--पारस प्यारा,
मेटो मेटो जी संकट हमारा ।
निशदिन तुमको जपूं पर से नेहा तजूं--जीवन सारा,
तेरे चरणों में बीते हमारा ॥ तुमसे लागी... ॥

अश्वसेन के राज दुलारे, वामा देवी के सुत प्राण प्यारे ।
सबसे नेहा तोडा जग से मुख को मोडा--संयम धारा,

मेटो मेटो जी संकट हमारा ॥ तुमसे लागी... ॥

इन्द्र और धरणेन्द्र भी आये, देवी पद्मावती मंगल गाये।
आशा पूरो सदा, दुख नहीं पावे कदा--सेवक थारा,
मेटो मेटो जी संकट हमारा ॥ तुमसे लागी... ॥

जग के दुख की तो परवाह नहीं है, स्वर्ग सुख की भी चाह नहीं है।
मेटो जामन मरण होवे ऐसा जतन--तारण हारा,
मेटो मेटो जी संकट हमारा ॥ तुमसे लागी... ॥

लाखों बार तुम्हें शीश नवाऊं, जग के नाथ तुम्हें कैसे पाऊं।
पंकज व्याकुल भया, दर्शन बिन ये जिया--लागे खारा,
मेटो मेटो जी संकट हमारा ॥ तुमसे लागी... ॥

करुणा सागर भगवान



करुणा सागर भगवान, भव पार लगा देना।
तूफ़ां है बहुत भारी, मेरी नाव बचा देना।

मोही बनकर मैंने अब तक जीवन खोया।
अपने ही हाथों से काटों का बीज बोया।
अब शरण तेरी आया, दुख जाल हटा देना।
करुणा सागर भगवान...

मैsने चहुंगतियों में बहु कष्ट उठाया है।

लख चौरासी फिरते सुख चैन न पाया है।
दुखिया हूं भटक रहा प्रभु लाज बचा देना।
करुणा सागर भगवान...

भगवन तेरी भक्ति से संकट टल जाते हैं।
अज्ञान तिमिर मिटता सुख अमृत पाते हैं।
चरणों में खड़ा प्रभुजी मुझे राह बता देना।
करुणा सागर भगवान...

प्रभु दर्शन कर जीवन की

प्रभु दर्शन कर जीवन की, भीड़ भगी मेरे कर्मन की ॥टेर॥

भव बन भ्रमता हारा था पाया नहीं किनारा था ।
घड़ी सुखद आई सुमरण की ॥भीड़ भगी॥

शान्त छबी मन भाई है, नैनन बीच समाई है ।
दूर हटूँ नहीं पल छिन भी ॥भीड़ भगी॥

निज पद का 'सौभाग्य' वरूँ, अरु न किसी की चाह करूँ ।
सफल कामना हो मन की ॥भीड़ भगी॥

जिनवर दरबार तुम्हारा

जिनवर दरबार तुम्हारा, स्वर्गों से ज्यादा प्यारा ।
वीतराग मुद्रा से परिणामों में उजियारा ।
ऐसा तो हमारा भगवन है, चरणों में समर्पित जीवन है ॥

समवसरण के अंदर, स्वर्ण कमल पर आसन,
चार चतुष्टय धारी, बैठे हो पद्मासन ।
परिणामों में निर्मलता, तुमको लखने से आये,
फ़िर वीतरागता बढ़ती, जो जिनवर दर्शन पाये ॥
ऐसा तो हमारा...

त्रैलोक्य झलकता भगवन, कैवल्य कला में,
तीनों ही कालों में कब क्या होगा कैसे ।
जग के सारे ज्ञेयों को, तुम एक समय में जानो,
निज में ही तन्मय रहते, उनको न अपना मानो ॥
ऐसा तो हमारा...

दिव्यध्वनि के द्वारा, मोक्ष मार्ग दर्शाया,
प्रभु अवलंबन लेकर, मैंने भी निजपद पाया ।
मैं भी तुमसा बनने को, अब भेदज्ञान प्रगटाऊं,
निज परिणति में ही रमकर, अब सम्यकदर्शन पाऊं ॥
ऐसा तो हमारा...

रंगमा रंगमा



रंग मा रंग मा रंग मा रे
प्रभु थारा ही रंग मा रंग गयो रे।

आया मंगल दिन मंगल अवसर,
भक्ति मा थारी हूं नाच रह्यो रे ॥ प्रभु थारा..

गावो रे गाना आत्म राम का,
आत्म देव बुलाय रह्यो रे ॥ प्रभु थारा..

आत्म देव को अंतर में देखा,
सुख सरोवर उछल रह्यो रे ॥ प्रभु थारा..

भाव भरी हम भावना ये भायें,
आप समान बनाय लियो रे ॥ प्रभु थारा..

समयसार में कुन्दकुन्द देव,
भगवान कही न बुलाय रह्यो रे ॥ प्रभु थारा..

आज हमारो उपयोग पलट्यो,
चैतन्य चैतन्य भासि रह्यो रे ॥ प्रभु थारा..

दरबार तुम्हारा मनहर है



दरबार तुम्हारा मनहर है, प्रभु दर्शन कर हर्षये हैं ।
दरबार तुम्हारे आये हैं, दरबार तुम्हारे आये हैं ॥टेक॥

भक्ति करेंगे चित से तुम्हारी, तृप्त भी होगी चाह हमारी ।
भाव रहें नित उत्तम ऐसे, घट के पट में लाये हैं ॥१॥

जिसने चिंतन किया तुम्हारा, मिला उसे संतोष सहारा ।
शरणे जो भी आये हैं, निज आत्म को लख पाये हैं ॥२॥

विनय यही है प्रभू हमारी, आत्म की महके फुलवारी ।
अनुगामी हो तुम पद पावन, 'वृद्धि' चरण सिर नाये हैं ॥३॥

सुरपति ले अपने शीश



सुरपति ले अपने शीश, जगत के ईश गये गिरिराजा,
जा पाण्डुकशिला विराजा ॥ सुरपति... ॥

शिल्पी कुबेर वहाँ आकर के, क्षीरोदधि मेरु लगा करके,
रुचि पैठि ले आये, सागर का जल ताजा,
फ़िर न्हवन कियो जिनराजा ॥ सुरपति... ॥

नीलम पन्ना वैडुर्यमणि, कलशा लेकर के देवगणि,
एक सहस आठ कलशा लेकर नभराजा,
फ़िर न्हवन कियो जिनराजा ॥ सुरपति... ॥

वसु योजन गहराई वाले, चउ योजन चौड़ाई वाले,
इक योजन मुख के कलश ढरे जिनमाथा,

नहिं जरा डिगे शिशुनाथा ॥ सुरपति... ॥

सौधर्म इन्द्र अरु ईशान, प्रभु कलश करें धर युग पाना,
अरु सनत्कुमार महेन्द्र दोउ जिनराजा,
शिर चमर दुरावें साजा ॥ सुरपति... ॥

ऐरावत पुनि प्रभु लाकर के, माता की गोद बिठा करके,
अति अचरज ताण्डव नृत्य कियो दिविराजा,
स्तुति करके जिनराजा ॥ सुरपति... ॥

तुम्ही हो ज्ञाता



तुम ही हो ज्ञाता, दृष्टा तुम्ही हो, तुम ही जगोत्तम, शरण तुम्ही हो ॥

तुम ही हो त्यागी, तुम ही वैरागी, तुम ही हो धर्मी, सर्वज्ञ स्वामी।
हो कर्म जेता, तीरथ प्रणेता, तुम ही जगोत्तम, शरण तुम्ही हो ॥

तुमही हो निश्चल, निष्काम भगवन, निर्दोष तुम हो, हे विश्वभूषण।
तुम्हें त्रिविध है वन्दन हमारी, तुम ही जगोत्तम, शरण तुम्ही हो ॥

तुमही सकल हो, तुमही निकल हो, तुमहीं हजारों हो नामधारी।
कोई ना तुमसा हितोपकारी, तुम ही जगोत्तम, शरण तुम्ही हो ॥

जो तिर सके ना भव सिंधु मांही, किया क्षणों में है पार तुमने।
बैरी है पावन मुक्तिरमा को, तुम ही जगोत्तम, शरण तुम्ही हो ॥

जो ज्ञान निर्मल है नाथ तुममें, वही प्रगट हो वीरत्व हममें।
मिले परमपद सौभाग्य हमको, तुम ही जगोत्तम, शरण तुम्ही हो॥

अरिहंत देव स्वामी शरण

अरिहंत देव स्वामी, शरण तेरी आए
दुःख से हैं व्याकुल, कर्म के सताए हम ॥टेक॥

निज कर्म काट करके, आप सिद्ध हो गए हो
तारण-तरण तुम्ही हो, जिनवाणी बताए ॥अरिहंत॥

शक्ति है तुझमें ऐसी, कर्म काटने की
छोड़कर तुम्हे हम, किसकी शरण जाएं ॥अरिहंत॥

मझधार में पड़ी है, प्रभुजी नाव मेरी
भाव-पार तुम लगा दो आस लेके आए ॥अरिहंत॥

तारा है तुमने उनको, जिसने भी पुकारा
हम भी पुकारते हैं, तुझसे लौ लगाए ॥अरिहंत॥

तिहारे ध्यान की मूरत

तिहारे ध्यान की मूरत, अजब छवि को दिखाती है ।
विषय की वासना तज कर, निजातम लौ लगाती है ॥टेक॥

तेरे दर्शन से हे स्वामी! लखा है रूप मैं तेरा ।
तज्जुँ कब राग तन-धन का, ये सब मेरे विजाती हैं ॥१॥

जगत के देव सब देखे, कोई रागी कोई द्वेषी ।
किसी के हाथ आयुध है, किसी को नार भाती है ॥२॥

जगत के देव हठग्राही, कुनय के पक्षपाती हैं ।
तू ही सुनय का है वेत्ता, वचन तेरे अघाती हैं ॥३॥

मुझे कुछ चाह नहीं जग की, यही है चाह स्वामी जी ।
जपूँ तुम नाम की माला, जो मेरे काम आती है ॥४॥

तुम्हारी छवि निरख स्वामी, निजातम लौ लगी मेरे ।
यही लौ पार कर देगी, जो भक्तों को सुहाती है ॥५॥

अशरीरी सिद्ध भगवान



अशरीरी-सिद्ध भगवान, आदर्श तुम्हीं मेरे
अविरुद्ध शुद्ध चिद्घन, उत्कर्ष तुम्हीं मेरे ॥टेक॥

सम्यक्त्व सुदर्शन ज्ञान, अगुरुलघु अवगाहन
सूक्ष्मत्व वीर्य गुणखान, निर्बाधित सुखवेदन ॥
हे गुण! अनन्त के धाम, वन्दन अगणित मेरे ॥१॥

रागादि रहित निर्मल, जन्मादि रहित अविकल
कुल गोत्र रहित निष्कुल, मायादि रहित निश्छल ॥
रहते निज में निश्चल, निष्कर्म साध्य मेरे ॥२॥

रागादि रहित उपयोग, ज्ञायक प्रतिभासी हो
स्वाश्रित शाश्वत-सुख भोग, शुद्धात्म-विलासी हो ॥
हे स्वयं सिद्ध भगवान, तुम साध्य बनो मेरे ॥३॥

भविजन तुम-सम निज-रूप, ध्याकर तुम-सम होते
चैतन्य पिण्ड शिव-भूप, होकर सब दुख खोते ॥
चैतन्यराज सुखखान, दुख दूर करो मेरे ॥४॥

वन्दों अद्भुत चन्द्रवीर जिन

वन्दों अद्भुत चन्द्रवीर जिन, भविचकोर चित हारी ।
चिदानन्द अंबुधि अब उछर्यो भव तप नाशन हारी ॥टेक॥

सिद्धारथ नृप कुल नभ मण्डल, खण्डन भ्रम-तम भारी ।
परमानन्द जलधि विस्तारन, पाप ताप छय कारी ॥१॥

उदित निरन्तर त्रिभुवन अन्तर, कीरत किरन पसारी ।
दोष मलंक कलंक अखकि, मोह राहु निरवारी ॥२॥

कर्मावरण पयोध अरोधित, बोधित शिव मगचारी ।
गणधरादि मुनि उड्गन सेवत, नित पूनम तिथि धारी ॥३॥

अखिल अलोकाकाश उलंघन, जासु ज्ञान उजयारी ।
'दौलत' तनसा कुमुदिनि मोदन, ज्यों चरम जगतारी ॥४॥

सीमंधर स्वामी

सीमंधर स्वामी, मैं चरनन का चेरा ॥ टेक ॥
इस संसार असार में कोई, और न रक्षक मेरा ॥सीमंधर॥

लख चौरासी जोनी में मैं, फिरि फिरि कीनों फ़ेरा
तुम महिमा जानी नहीं प्रभु, देख्या दुःख घनेरा ॥सीमंधर ॥

भाग उदयतैं पाइया अब, कीजे नाथ निवेरा
बेगी दया करी दीजिये मुझे, अविचल थन-बसेरा ॥सीमंधर॥

नाम लिये अघ ना रहै ज्यों, ऊगें भान अंधेरा
'भूधर' चिंता क्या रही ऐसी, समरथ साहिब तेरा ॥सीमंधर॥

महावीर स्वामी

महावीर स्वामी तुम्हारा सहारा,
बिना आपके कौन जग में हमारा ॥

जगत संकटों को, सदा आप हरते-२
तथा शांति संतोष, सुखपूर्ण करते-२

तुम्हीं कल्पतरू, कामधेनु तुम्हीं हो,
सभी कामना पूर्ण कर्ता तुम्हीं हो॥

तुम्हीं रत्न चिंतामणी स्वर्णदाता-२
तुम्हीं पाप हर्ता तुम्हीं विघ्नधाता-२
तुम्हीं समदर्शी तुम्हीं वीतरागी,
तुम्हीं सत्यवक्ता तुम्हीं सर्वत्यागी॥

तुम्हीं बुद्ध ब्रह्मा महेश्वर व शंकर-२
महादेव ईश्वर अशुभ के शयंकर-२
सती अंजना द्रौपदी सीता माता,
मनोरम बनीली हुई जग विख्याता॥

सुदर्शन श्रीपाल तुम नाम ध्याया-२
सबों के दुखों को क्षणिक में मिटाया-२
नहीं आज शरणा प्रभुजी तुम्हारी,
रहेंगे जगत में क्या फिर भी दुखारी॥

परम पूज्य श्रद्धेय तुमको जो ध्यावे,
वही इन्द्र भगवान पदवी को पावे॥
महावीर स्वामी....

म्हारा आदीश्वर जी



म्हारा आदीश्वर जी की सुन्दर मूरत
.....म्हारे मन भाई जी
म्हारे मन भाई म्हारे चित चाही,
.....म्हारे मन भाई जी ।

तीन छत्र वांके सिर सोहे,
चौंसठ चंवर ढुराई जी, म्हारे....

रत्न सिंहासन आप विराजो,
नासा दृष्टि लगाई जी, म्हारे....

सेवक अर्ज करे कर जोडे,
आवागमन मिटाओ जी, म्हारे...

पंचपरम परमेष्ठी



पंच परम परमेष्ठी देखे
हृदय हर्षित होता है, आनन्द उल्लसित होता है ।
हो s s s सम्यग्दर्शन होता है ॥टेक॥

दर्श-ज्ञान-सुख-वीर्य स्वरूपी गुण अनन्त के धारी हैं ।
जग को मुक्तिमार्ग बताते, निज चैतन्य विहारी हैं ॥
मोक्षमार्ग के नेता देखे, विश्व तत्त्व के ज्ञाता देखे ।
हृदय हर्षित होता है----- ॥१॥

द्रव्य-भाव-नोकर्म रहित, जो सिद्धालय के वासी हैं ।
आत्म को प्रतिबिम्बित करते, अजर अमर अविनाशी हैं ॥
शाश्वत सुख के भोगी देखे, योगरहित निजयोगी देखे ।
हृदय हर्षित होता है----- ॥२॥

साधु संघ के अनुशासक जो, धर्मतीर्थ के नायक हैं ।
निज-पर के हितकारी गुरुवर, देव-धर्म परिचायक हैं ॥
गुण छत्तीस सुपालक देखे, मुक्तिमार्ग संचालक देखे ।
हृदय हर्षित होता है----- ॥३॥

जिनवाणी को हृदयंगम कर, शुद्धात्म रस पीते हैं ।
द्वादशांग के धारक मुनिवर, ज्ञानानन्द में जीते हैं ॥
द्रव्य-भाव श्रुत धारी देखे, बीस-पाँच गुणधारी देखे ।
हृदय हर्षित होता है----- ॥४॥

निजस्वभाव साधनरत साधु, परम दिगम्बर वनवासी ।
सहज शुद्ध चैतन्यराजमय, निजपरिणति के अभिलाषी ॥
चलते-फिरते सिद्धप्रभु देखे, बीस-आठ गुणमय विभु देखे ।
हृदय हर्षित होता है----- ॥५॥

जयवंतो जिनबिम्ब

जयवन्तो जिनबिम्ब जगत में, जिन देखत निज पाया है ॥

वीतरागता लखि प्रभुजी की, विषय दाह विनशाया है ।



प्रगट भयो संतोष महागुण, मन थिरता में आया है ॥

अतिशय ज्ञान षरासन पै धरि, शुक्ल ध्यान शरवाया है ।
हानि मोह अरि चंड चौकडी, ज्ञानादिक उपजाया है ॥

वसुविधि अरि हर कर शिवथानक, थिरस्वरूप ठहराया है ।
सो स्वरूप रुचि स्वयंसिद्ध प्रभु, ज्ञानरूप मनभाया है ॥

यद्यपि अचित तदपि चेतन को, चितस्वरूप दिखलाया है ।
कृत्य कृत्य जिनेश्वर प्रतिमा, पूजनीय गुरु गाया है ॥

प्रभुजी अब ना भटकेंगे



प्रभु जी अब ना भटकेंगे संसार में,
अब अपनी खबर हमें हो गयी ॥

भूल रहे थे निज वैभव को, पर को अपना माना ।
विष सम पंचेंद्रिय विषयों में, ही सुख हमने जाना ।
पर से भिन्न लखूं निज चेतन ... मुक्ति निश्चित होगी ॥
प्रभु जी अब...

महा पुण्य से हे जिनवर अब, तेरा दर्शन पाया ।
शुद्ध अतीन्द्रिय आनंद रस पीने को, चित्त ललचाया ।
निर्विकल्प निज अनुभूति से ... मुक्ति निश्चित होगी ॥
प्रभु जी अब...

निज को ही जाने पहिचाने, निज में ही रम जाये ।
द्रव्य भाव नोकर्म रहित हो, शाश्वत शिवपद पाये ।
रत्नत्रय निधियां प्रगटाएं मुक्ति निश्चित होगी ॥
प्रभु जी अब...

वर्तमान को वर्धमान की



हर आत्मा दुखी है, सुख शांति खो चुकी है,
परदृष्टि होके व्याकुल, महावीर पे रुकी है
महावीर... महावीर...महावीर...महावीर...
हिंसा पीडित विश्व राह महावीर की तकता है,
वर्तमान को वर्धमान की आवश्यकता है
पापों के दलदल में फंसेकर धर्म सिसकता है, वर्तमान...

हिंसा के बादल छाये संसार पर, सर्वनाश के दुनिया खडी कगार पर
नहीं शास्त्रों में अब शस्त्रों में होड है, मानवता रोती है अपनी हार पर
महावीर ही पथभूलों को समझा सकता है, हिंसा पीडित ... ॥१॥

यदीये चैतन्ये मुकुर इव भावाश्चिदचितः, समं भ्रान्ति ध्रौव्य-व्यय-जनि-
लसन्तौऽन्तरहिता ।
जगत्साक्षी मार्ग-प्रगटन-परो-भानुरिव यो, महावीर स्वामी नयन-पथ-
गामी-भवतुममे ॥

बांधो प्रभु को भक्ति भाव की डोर से, करो प्रार्थना सब जीवों की ओर से

वीतराग व्यथितों के दुख पर ध्यान दें, हमको करे कृतार्थ कृपा की कोर
से

प्रभु के नयनों से करुणा का नीर झलकता है, हिंसा पीडित ... ॥२॥

वर्धमान के आदर्शों पर ध्यान दो, हितोपदेशों को अंतर में स्थान दो।
तुम जिसके वंशज जिसकी संतान हो, होकर एक उसे पूरा सम्मान दो।
मिलकर जीने में ही जीवन की सार्थकता है, हिंसा पीडित... ॥३॥

महामोहांतक-प्रशमनःप्राकस्मिक-भिषङ्, निरापेक्षो बन्धुर्विदित-महिमा
मङ्गलकरः।

शरण्यः साधूनां भव भयभृतामुत्तमगुणो, महावीर स्वामी नयन-पथ-गामी-
भवतुममे॥

वह आये तो हर संकट को प्राण हो, अभय सुरक्षित सर्व सुखी हर प्राण
हो।

जियो और जीने दो के महामंत्र से, विश्व शांति पाये सबका कल्याण हो।
प्रभु की मृदु वाणी में आध्यामिक मादकता है,, हिंसा पीडित ... ॥४॥

महावीर... महावीर...महावीर...महावीर...
वर्तमान को वर्धमान की आवश्यकता है ...

वीतरागी देव



वीतरागी देव तुम्हारे जैसा जग में देव कहां
मार्ग बताया है जो जग को, कह न सके कोई और यहां ॥टेक॥

हैं सब द्रव्य स्वतंत्र जगत में, कोई न किसी का कार्य करे
अपने अपने स्वचतुष्टय में, सभी द्रव्य विश्राम करे
अपनी अपनी सहज गुफा में, रहते पर से मौन यहां ॥वीतरागी॥

भाव शुभाशुभ का भी कर्ता, बनता जो दीवाना है
ज्ञायक भाव शुभाशुभ से भी, भिन्न न उसने जाना है
अपने से अनजान तुझे, भगवान कहें जिनदेव यहां ॥वीतरागी॥

पुण्य भाव भी पर आश्रित है, उसमें धर्म नहीं होता
ज्ञान भाव में निज परिणति से बंधन कर्म नहीं होता
निज आश्रय से ही मुक्ति है, कहते हैं जिनदेव यहां ॥वीतरागी॥

वर्धमान ललना से



वर्धमान ललना से कहे त्रिशला माता।
लाल मेरे शादी क्यों नहीं रचाता...॥टेक॥

बोले मुस्कुराते वीरा, सुनो मेरी माई,
कितनी ही बार मैने शदियां रचाई,
शादियां रचाई फिर भी हो sss
शादियां रचाई फिर भी, पाई नहीं साता, इसीलिये माता...॥१॥

बोले मुस्कुराते वीरा, जगत के सहारे,
नेमिनाथ हैं ये सच्चे साथी हमारे,

उन मूक प्राणियों का हो sss
उन मूक प्राणियों का हो, रुदन है बुलाता, इसीलिये माता... ॥२॥

बोले मुस्कुराते वीरा, सुनो मेरी माई,
नरभव में उम्र हमने थोड़ी कमाई,
भव-भव का दुख भैया हो sss
भव-भव का दुख भैया, सहा नहीं जाता, इसीलिये माता... ॥३॥

सुनो मैया आत्म का, बन के पुजारी,
तोड़ंगा कर्मों की जंजीर सारी,
राजपाट वैभव ये हो sss
राजपाट वैभव ये, कुछ न सुहाता, इसीलिये माता... ॥४॥

शौरीपुर वाले



शौरीपुर वाले शौरीपुर वाले नेमिजी हमारे शौरीपुर वाले
नेमिजी हमारे शौरीपुर वाले ॥

शिवादेवी घर जन्म लियो है, माता की कोख को धन्य कियो है
अंतिम जन्म हुआ प्रभुजी का, जन्म मरण को नाश कियो है
समुद्रविजय के आंखों के तारे...नेमिजी हमारे शौरीपुर वाले ॥

स्वर्ग पुरी से सुरपति आये, ऐरावत हाथी ले आये
पांडुक शिला पर प्रभु को बिठाये, क्षीरोदधि से न्हवन कराये
रतन बरसाये हां न्हवन कराये...नेमिजी हमारे शौरीपुर वाले ॥

देखो भैया इन्द्र भी आये, पंचकल्याणक का उत्सव कराये
प्रभु दर्शन कर अति हरषाये, मंगल तांडव नृत्य रचाये
सभी हरषाये हां खुशियां मनाये...नेमिजी हमारे शौरीपुर वाले ॥

तन से भिन्न निजातम निरखे, निज अंतर का वैभव परखे
भेद ज्ञान की ज्योति जलावे, संयम की महिमा चित लावे
गये गिरनारे गये गिरनारे...नेमिजी हमारे शौरीपुर वाले ॥

बाहुबली भगवान



बाहुबली भगवान का मस्तकाभिषेक,
बारह वर्षों से हम इसकी राह रहे थे टेक,
धन्य धन्य वे लोग यहां जो आज रहे सिर टेक ॥ बाहुबली... ॥
मस्तकाभिषेक.... महामस्तकाभिषेक

बीते वर्ष सहस्र मूर्ति ये तप की गढी हुई,
खडे तपस्वी का प्रतीक बन तब से खडी हुई
श्री चामुण्डराय की माता, इसका श्रेय उन्हीं को जाता
उनके लिये गढी प्रतिमा से लाभान्वित प्रत्येक ॥ धन्य... ॥

ऋषभ देव पितु मात सुनंदा भ्राता भरत समान,
घुट्टी में श्री बाहुबली को मिला धर्म का ज्ञान
चक्रवर्ती का शीश झुकाकर प्रभुता छोडी प्रभुता पाकर
विजय गर्व से पहले प्रभु ने धरा दिगम्बर वेश ॥ धन्य.. ॥

पर्वत पर नर नारी चले कलशों में नीर भरे,
होड लगी अभिषेक प्रभु का पहले कौन करे
नीर क्षीर की बहती धारा, फिर भी ना भीगा तन सारा
ऐसी अन्य विशाल मूर्ति का कहीं नहीं उल्लेख ॥ धन्य... ॥

ऐसा ध्यान लगाया प्रभु को रहा ना ये भी ध्यान,
किस किस ने चरणार्बिन्दु में बना लिया है स्थान
बात उन्हें ये भी ना पता थी तन लिपटी माधवी लता थी
ये लाखों में एक नहीं हैं, दुनिया भर में एक ॥ धन्य... ॥

महक रहे चंदन केशर पुष्पों की झडी लगी,
देखन को यह दृश्य भीड यहां कितनी बडी लगी
ऐसी छटा लगे मनभावन, फ़ागुन बन बरसे क्यूं सावन
आज यहां वे जुडे जिन्होंने जोडे पुण्य अनेक ॥ धन्य... ॥

अपने गुरुवर सहित पधारे मुनि श्री विद्यानंद,
चारु कीर्ति की सौम्य छवि लख हर्षित श्रावक वृंद
नगर नगर से घूम घुमाकर आया मंगल कलश यहां पर
एक सभी की भक्ति भावना लक्ष्य सभी का एक ॥ धन्य... ॥

गोमटेश का है संदेश धारो अपरिग्रह वाद,
सब कुछ होते सब कुछ त्यागो वो भी बिना विषाद
भौतिक बल पर मत इतराओ, दया क्षमा की शक्ति बढाओ
आत्म हित के हेतु हृदय में जागृत करो विवेक ॥ धन्य... ॥

महाराजा स्वामी



महाराजा स्वामी हो जी हो जिनराजा स्वामी
थे तो म्हानै त्यारो म्हाका राज
थे तो म्हानै त्यारो म्हाका राज जी, महाराजा स्वामी... ॥

थे ही तारन तरण छोजी, थे छो गरीबनवाज
अधम उधारन जान के जी, शरणैं आया री लाज जी ॥

जीव अनंता त्यारिया जी, जाको अंत न पार
अधम उदधि तिर्यंच के जी, बहुत किये भवपार जी ॥

ऐसी सुणकर साख तिहारी, आयो छूं दरबार
भवदधि डूबत काढ मोकूं, सरणैं आया की लाज जी ॥

अर्ज करूं कर जोड के जी, विनवूं बारंबार
बलदेव प्रभू है दास तिहारो, दीजो शिवपुर वास जी ॥

केसरिया केसरिया



केसरिया, केसरिया, आज हमारो मन केसरिया ॥

तन केसरिया, मन केसरिया, पूजा के चावल केसरिया।
भक्ति में हम सब केसरिया ॥ केसरिया... ॥

हम केसरिया, तुम केसरिया, अष्ट द्रव्य सब हैं केसरिया।
मंदिर की है ध्वजा केसरिया, भक्ति में हम सब केसरिया ॥
केसरिया... ॥

इन्द्र केसरिया, इन्द्राणि केसरिया, सिद्धों की पूजन केसरिया।
पूजा के सब भाव केसरिया, भक्ति में हम सब केसरिया ॥
केसरिया... ॥

वीर प्रभु की वाणी केसरिया, अहिंसा परमो धर्म केसरिया।
जीयो जीने दो केसरिया, भक्ति में हम सब केसरिया ॥
केसरिया... ॥

पीछी केसरिया, कमण्डल केसरिया, दिगम्बर साधु भी केसरिया।
शत शत वंदन है केसरिया, भक्ति में हम सब केसरिया ॥
केसरिया... ॥

स्वर्णिम रथ देखो केसरिया, स्वर्ण वरण प्रभुजी केसरिया।
छत्र चंवर ध्वज सब केसरिया, भक्ति में हम सब केसरिया ॥
केसरिया... ॥

तुम्हारे दर्श बिन स्वामी



तुम्हारे दर्श बिन स्वामी, मुझे नहीं चैन पड़ती है।
छवि वैराग्य तेरी सामने आँखों के फिरती है ॥
तुम्हारे दर्श बिन स्वामी...

निराभूषण विगतदूशन, परम आसन, मधुर भाषण ।
नजर नैनो की आशा की अनि पर से गुजरती है ॥
तुम्हारे दर्श बिन स्वामी...

नहीं कर्मों का डर हमको, कि जब लगे ध्यान चरनन में ।
तेरे दर्शन से सुनते है करम रेखा बदलती है ॥
तुम्हारे दर्श बिन स्वामी...

मिले गर स्वर्ग की संपत्ति, अचंभा कौन सा इसमें ।
तुम्हें जो नयन भर देखें, गति दुर्गति ही टलती है ॥
तुम्हारे दर्श बिन स्वामी...

हजारों मूर्तियाँ हमने बहुत सी अन्य मत देखी ।
शांति मूरत तुम्हारी सी नहीं नजरों में चढ़ती है ॥
तुम्हारे दर्श बिन स्वामी...

जगत सिरताज हो जिनराज सेवक को दरश दीजे ।
तुम्हारा क्या बिगड़ता है मेरी बिगड़ी सुधरती है ॥
तुम्हारे दर्श बिन स्वामी...

चवलेश्वर पारसनाथ

चँवलेश्वर पारसनाथ , म्हारी नैया पार लगाजो



म्हें सुन सुन अतिशय सारा , आया दर्शन हित सारा।
होजी म्हाने पार करो मंझधार , म्हारी नैया पार लगाजो ॥

ऊंचा पर्वत गहरी झाडी , नीचे बह रही नदियां भारी।
होजी थांका दर्शन पर बलिहार , म्हारी नैया पार लगाजो ॥

थे चिंतामणि रतन कहावो , दुखिया रा दुख मिटाओ।
म्हाके अंतर ज्योति जगार , म्हारी नैया पार लगाजो ॥

तोडी मान कमठ की माला , त्यारा नाग नागिन काला।
बन गया देव कृपा तब धार , म्हारी नैया पार लगाजो ॥

म्हैं भी अजयमेरुं सुं आया , थांका दर्शन कर हरषाया।
जावां दर्शन पर बलिहार म्हारी नैया पार लगाजो ॥

थांको नाम मंत्र जो ध्यावे , ब्याकां सगला दुख मिट जावे।
प्रगटे शील आत्मबल सार , म्हारी नैया पार लगाजो ॥

जगदानंदन



जगदानंदन जिन अभिनंदन, पदअरविंद नमूं मैं तेरे ॥टेक॥

अरुणवरन अघताप हरन वर, वितरन कुशल सु शरन बडेरे ।
पद्मासदन मदन-मद-भंजन, रंजन मुनिजन मन अलिकेरे ॥

ये गुन सुन मैं शरनै आयो, मोहि मोह दुख देत घनेरे ।
ता मदभानन स्वपर पिछानन, तुम विन आन न कारन हेरे ॥

तुम पदशरण गही जिनतैं ते, जामन-जरा-मरन-निरवेरे ।
तुमतैं विमुख भये शठ तिनको, चहुँ गति विपत महाविधि पेरे ॥

तुमरे अमित सुगुन ज्ञानादिक, सतत मुदित गनराज उगेरे ।
लहत न मित मैं पतित कहों किम, किन शशकन गिरिराज उखेरे ॥

तुम बिन राग दोष दर्पनज्यों, निज निज भाव फलैं तिनकेरे ।
तुम हो सहज जगत उपकारी, शिवपथ-सारथवाह भलेरे ॥

तुम दयाल बेहाल बहुत हम, काल-कराल व्याल-चिर-घेरे ।
भाल नाय गुणमाल जपों तुम, हे दयाल, दुखटाल सबेरे ॥

तुम बहु पतित सुपावन कीने, क्यों न हरो भव संकट ।
भ्रम-उपाधि हर शम समाधिकर, 'दौल' भये तुमरे अब चेरे ॥

चंद्रानन



चन्द्रानन जिन चन्द्रनाथ के, चरन चतुर-चित ध्यावतुमहैं ।
कर्म-चक्र-चकचूर चिदात्म, चिनमूरत पद पावतुमहैं ॥टेक॥

हाहा-हूहू-नारद-तुंबर, जासु अमल जस गावतुमहैं ।
पद्मा सची शिवा श्यामादिक, करधर बीन बजावतुमहैं ॥

बिन इच्छा उपदेश माहिं हित, अहित जगत दरसावतुमहैं ।
जा पदतट सुर नर मुनि घट चिर, विकट विमोह नशावतुमहैं ॥

जाकी चन्द्र बरन तनदुतिसों, कोटिक सूर छिपावतुमहैं ।
आतमजोत उदोतमाहिं सब, ज्ञेय अनंत दिपावतुमहैं ॥

नित्य-उदय अकलंक अछीन सु, मुनि-उडु-चित्त रमावतुमहैं ।
जाकी ज्ञानचन्द्रिका लोका-लोक माहिं न समावतुमहैं ॥

साम्यसिंधु-वर्द्धन जगनंदन, को शिर हरिगन नावतुमहैं ।
संशय विभ्रम मोह 'दौल' के, हर जो जगभरमावतुमहैं ॥

पद्मासद्म



पद्मसद्म पद्मापद पद्मा, मुक्तिसद्म दरशावन है ।
कलि-मल-गंजन मन अलि रंजन, मुनिजन शरन सुपावन है ॥

जाकी जन्मपुरी कुशंबिका, सुर नर-नाग रमावन है ।
जास जन्मदिनपूरब षटनव, मास रतन बरसावन है ॥

जा तपथान पपोसागिरि सो, आत्म-ज्ञान थिर थावन है ।
केवलजोत उदोत भई सो, मिथ्यातिमिर-नशावन है ॥

जाको शासन पंचाननसो, कुमति मतंग नशावन है ।

राग बिना सेवक जन तारक, पै तसु रुषतुष भाव न है ॥

जाकी महिमा के वरननसों, सुरगुरु बुद्धि थकावन है ।
'दौल' अल्पमति को कहबो जिमि, शशक गिरिंद धकावन है ॥

शुद्धात्मा का श्रद्धान



शुद्धात्मा का श्रद्धान होगा, निज आत्मा तब भगवान होगा
निज में निज, पर में पर भासक, सम्यकज्ञान होगा ॥

नव तत्वों में छुपी हुई जो, ज्योति उसे प्रगटाएंगे
पर्यायों से पार त्रिकाली, ध्रुव को लक्ष्य बनाएंगे
शुद्ध चिदानंद रसपान होगा, निज आत्मा तब भगवान होगा ॥१॥
निज में निज....

निज चैतन्य महा हिमगिरि से, परिणति घन टकराएंगे
शुद्ध अतीन्द्रिय आनंद रसमय, अमृत जल बरसायेंगे
मोह महामल प्रक्षाल होगा, निज आत्मा तब भगवान होगा ॥२॥
निज में निज

आत्मा के उपवन में, रत्नत्रय पुष्प खिलायेंगे
स्वानुभूति की सौरभ से, निज नंदन वन महकायेंगे
संयम से सुरभित उद्यान होगा, निज आत्मा तब भगवान होगा ॥३॥
निज में निज

जब एक रत्न अनमोल



जब एक रत्न अनमोल है तो, रत्नाकर फिर कैसा होगा,
जिसकी चर्चा ही है सुन्दर तो, वो कितना सुन्दर होगा,

इसके दीवाने हैं ज्ञानी, हर धुन में वही सवार रहे,
बस एक लक्ष्य अरु एक प्रक्ष्य, हर श्वास उसी के लिये रहे,
जिसको पाकर सब कुछ पाया, उससे भी बढ़कर क्या होगा ॥टेक॥

जो वाणी के भी पार कहा, मन भी थक कर के रह जाये,
इन्द्रिय गोचर तो दूर अतीन्द्रिय के भी कल्प में ना आये
अनुभव गोचर कुछ नाम नहीं निर्नाम भी क्या अद्भुत होगा ॥टेक॥

सप्त भंग पढे नौ पूर्व रटे, पर उस का स्वाद नहीं आये,
उनसे ग्रसीते अनपढ भी ले स्वाद सफल होकर जाये,
जड पुद्गल तो अनजान स्वयं, वो ज्ञान तुझे कैसे देगा ॥टेक॥

जिसकी महिमा प्रभु की वाणी, जाती मन मोह को लहराये,
जो साम्य गुणों के रत्नाकर सब हे परमेश्वर फ़रमाये
तू माने या ना भी माने, परमात्मपना सम ना होगा ॥टेक॥



हे शारदे माँ, हे शारदे माँ, अज्ञानता से हमें तार दे माँ॥

मुनियों ने समझी, गुणियों ने जानी,
शास्त्रों की भाषा, आगम की वाणी।
हम भी तो जानें, हम भी तो समझें,
विद्या का फ़ल तो हमें माँ तू देना॥

तू ज्ञानदायी हमें ज्ञान दे दे,
रत्नत्रयों का हमें दान दे दे।
मन से हमारे मिटा दे अंधेरा,
हमको उजालों का शिवद्वार दे माँ॥

तू मोक्ष दायी ये संगीत तुझपे,
हर शब्द तेरा है हर भाव तुझमें।
हम हैं अकेले हम हैं अधूरे,
तेरी शरण माँ हमें तार देना॥

ये शाश्वत सुख का प्याला



ये शाश्वत सुख का प्याला, कोई पियेगा अनुभव वाला॥

ध्रुव अखंड है, आनंद कंद है, शुद्ध बुद्ध चैतन्य पिण्ड है
ध्रुव की फ़ेरो माला ॥कोई॥

मंगलमय है मंगलकारी, सत चित आनंद का है धारी

ध्रुव का हो उजियारा ॥कोई॥

ध्रुव का रस तो ज्ञानी पावे, जन्म मरण का दुःख मिटावे
ध्रुव का धाम निराला ॥कोई॥

ध्रुव की धुनी मुनी रमावे, ध्रुव के आनंद में रम जावे
ध्रुव का स्वाद निराला ॥कोई॥

ध्रुव के रस में हम रम जावें, अपूर्व अवसर कब यह आवे
ध्रुव का हो मतवाला ॥कोई॥

हे जिनवाणी माता तुमको



हे जिनवाणी माता! तुमको लाखों प्रणाम, तुमको क़्रोड़ों प्रणाम ।
शिवसुखदानी माता! तुमको लाखों प्रणाम, तुमको क़्रोड़ों प्रणाम ।।

तू वस्तु-स्वरूप बतावे, अरु सकल विरोध मिटावे ।
हे स्याद्वाद विख्याता! तुमको लाखों प्रणाम, तुमको क़्रोड़ों प्रणाम ।।

तू करे ज्ञान का मण्डन, मिथ्यात कुमारग खण्डन ।
हे तीन जगत की माता! तुमको लाखों प्रणाम, तुमको क़्रोड़ों प्रणाम ।।

तू लोकालोक प्रकाशे, चर-अचर पदार्थ विकाशे ।
हे विश्वतत्त्व की ज्ञाता! तुमको लाखों प्रणाम, तुमको क़्रोड़ों प्रणाम ।।

शुद्धात्म तत्त्व दिखावे, रत्नत्रय पथ प्रकटावे ।

निज आनन्द अमृतदाता! तुमको लाखों प्रणाम, तुमको क्रोड़ों प्रणाम ॥

हे मात! कृपा अब कीजे, परभाव सकल हर लीजे ।

‘शिवराम’ सदा गुण गाता तुमको लाखों प्रणाम, तुमको क्रोड़ों प्रणाम ॥

शरण कोई नहीं जग में



शरण कोई नहीं जग में, शरण बस है जिनागम का
जो चाहो काज आत्म का, तो शरणा लो जिनागम का ॥

जहाँ निज सत्व की चर्चा, जहाँ सब तत्त्व की बातें
जहाँ शिवलोक की कथनी, तहाँ डर है नहीं यम का ॥१॥

इसी से कर्म नसते हैं, इसी से भ्रम भजते हैं
इसी से ध्यान धरते हैं, विरागी वन में आत्म का ॥२॥

भला यह दाव पाया है, जिनागम हाथ आया है
अभागे दूर क्यों भागो, भला अवसर समागम का ॥३॥

जो करना है सो अब करलो, बुरे कामों से अब डरलो
कहे ‘मुलतान’ सुन भाई, भरोसा है न इक पल का ॥४॥

माँ जिनवाणी बसो हृदय में



माँ जिनवाणी बसो हृदय में, दुख का हो निस्तारा
नित्यबोधनी जिनवर वाणी, वन्दन हो शतवारा ॥टेक॥

वीतरागता गर्भित जिसमें, ऐसी प्रभु की वाणी
जीवन में इसको अपनाएँ, बन जाए सम्यक्ज्ञानी
जनम-जनम तक ना भूलूँगा, यह उपकार तुम्हारा ॥१॥

युग युग से ही महादुखी है, जग के सारे प्राणी
मोहरूप मदिरा को पीकर, बने हुए अज्ञानी
ऐसी राह बता दो माता, मिटे मोह अंधियारा ॥२॥

द्रव्य और गुणपर्यायों का, ज्ञान आपसे होता
चिदानन्द चैतन्यशक्ति का, भान आपसे होता
मैं अपने में ही रम जाऊँ, यही हो लक्ष्य हमारा ॥३॥

भटक भटक कर हार गए अब, तेरी शरण में आए
अनेकांत वाणी को सुनकर, निज स्वरूप को ध्याएँ
जय जय जय माँ सरस्वती, शत शत नमन हमारा ॥४॥

माँ जिनवाणी तेरो नाम



माँ जिनवाणी तेरो नाम, सारे जग में धन्य है,
तेरी उतारे आरती माँ, तेरो नाम धन्य है ॥

ज्ञान की ज्योति तू ही जलाती,

भक्तों को भगवान तू ही बनाती,
अमृत पिलाती, मार्ग दिखाती, तेरो नाम धन्य है ॥माँ॥

अरिहन्त भासित जिनवाणी प्यारी,
गणधर रची और मुनियों ने धारी,
जीवन की नैया को तू तार दे माँ, तेरो नाम धन्य है ॥माँ॥

तेरे श्रवण से महिमा समाई,
चैतन्य चैतन्य की ध्वनि आई,
सन्तों के हृदय को, ईश्वर के गृह को तेरे गुंजाते छन्द हैं ॥माँ॥

सुनने से संसार का रस शिथिल हो,
गुनने से ज्ञायक का मंगल मिलन हो,
तुझको नमन है, तुझको नमन है, तेरो नाम धन्य है ॥माँ॥

माता तू दया करके



माता तू दया करके, कर्मों से छुड़ा देना।
इतनी सी विनय तुमसे, चरणों में जगह देना ॥

माता मैं भटका हूँ, माया के अंधेरे में,
कोई नहीं मेरा है, इस कर्मों के रेले में।
कोई नहीं मेरा है तुम धीर बंधा देना ॥ माता... ॥

जीवन के चौराहे पर मैं सोच रहा कब से,

जाऊं तो किधर जाऊं, यह पूछ रहा मन से।
पथ भूल गया हूं मैं, तुम राह दिखा देना ॥ माता... ॥

लाखों को उबारा है, मुझको भी उबारो तुम,
मंझधार में नैया है, उसको भी तिरा दो तुम।
मंझधार में अटका हूं, उस पार लगा देना ॥ माता... ॥

करता हूं मैं अभिनंदन



करता हूं मैं अभिनन्दन, स्वीकार करो माँ,
शरणागत अपने बालक का, उद्धार करो माँ।
हे माँ जिनवाणी, हे माँ जिनवाणी ॥

मिथ्यात्व वश रुल रहा हूं माँ, अशरण संसार में,
पुण्योदय से आ गया हूं माँ, तेरे दरबार में।
सम्यक हो मेरी बुद्धि, उपकार करो माँ ॥ शरणागत... ॥

इस पंचम काल में तीर्थकर, दर्शन हैं नहीं,
सच्चे ज्ञानी गुरु दुर्लभ, मिलते कभी नहीं।
अतएव मुझ निराधार की, आधार तुम्हीं माँ ॥ शरणागत... ॥

जीवादि सात तत्वों का माँ, मर्म बताया,
स्याद्वाद अनेकांत ले, निजरूप जताया।
निजरूप को लखकर माँ निज में लीन रहूं माँ ॥ शरणागत... ॥

भोगों से उदासीन निज पर की धारू करुणा,
सम्यक श्रद्धा पूर्वक कषाय परिहरना।
रत्नत्रय पथ पर चलकर शिवनारी वरूँ माँ॥ शरणागत...॥

धन्य धन्य वीतराग वाणी



धन्य धन्य वीतराग वाणी, अमर तेरी जग में कहानी
चिदानन्द की राजधानी, अमर तेरी जग में कहानी ।।टेक।।

उत्पाद व्यय और ध्रौव्य स्वरूप, वस्तु बखानी सर्वज्ञ भूप ।
स्याद्वाद तेरी निशानी, अमर तेरी जग में कहानी ॥१॥

नित्य अनित्य अरू एक अनेक, वस्तु कथंचित भेद अभेद
अनेकान्त रूपा बखानी, अमर तेरी जग में कहानी ॥२॥

भाव शुभाशुभ बंध स्वरूप, शुद्ध चिदानन्दमय मुक्ति रूप
मारग दिखाती है वाणी, अमर तेरी जग में कहानी ॥३॥

चिदानन्द चैतन्य आनन्दधाम, ज्ञान स्वभावी निजातम राम
स्वाश्रय से मुक्ति बखानी, अमर तेरी जग में कहानी ॥४॥

धन्य धन्य जिनवाणी माता



धन्य धन्य जिनवाणी माता, शरण तुम्हारी आये,
परमागम का मंथन करके, शिवपुर पथ पर धाये,

माता दर्शन तेरा रे, भविक को आनंद देता है,
हमारी नैया खेता है ॥

वस्तु कथंचित नित्य अनित्य, अनेकांतमय शोभे,
परद्रव्यों से भिन्न सर्वथा, स्वचतुष्टयमय शोभे,
ऐसी वस्तु समझने से, चतुर्गति फ़ेरा कटता है,
जगत का फ़ेरा मिटता है ॥

नयनिश्चय व्यवहार निरूपण, मोक्ष मार्ग का करती,
वीतरागता ही मुक्ति पथ, शुभ व्यवहार उचरती,
माता तेरी सेवा से, मुक्ति का मार्ग खुलता है,
महा मिथ्यातम धुलता है ॥

तेरे अंचल में चेतन की, दिव्य चेतना पाते,
तेरी अनुपम लोरी क्या है, अनुभव की बरसाते,
माता तेरी वर्षा मे, निजानंद झरना झरता है,
अनुपमानंद उछलता है ॥

नव तत्वों मे छुपी हुई जो, ज्योति उसे बतलाती,
चिदानंद चैतन्य राज का, दर्शन सदा कराती,
माता तेरे दर्शन से, निजातम दर्शन होता है,
सम्यकदर्शन होता है ॥

सांची तो गंगा



सांची तो गंगा यह वीतरागवानी
अविच्छन्न धारा निज धर्मकी कहानी ॥टेक॥

जामें अति ही विमल अगाध ज्ञानपानी
जहाँ नहीं संशयादि पंककी निशानी ॥१॥

सप्तभंग जहँ तरंग उछलत सुखदानी
संतचित मरालवृंद रमैं नित्य ज्ञानी ॥२॥

जाके अवगाहनतैं शुद्ध होय प्रानी
'भागचन्द'निहचै घटमाहिं या प्रमानी ॥३॥

चरणों में आ पडा हूं

चरणों में आ पड़ा हूँ, हे द्वादशांग वाणी
मस्तक झुका रहा हूँ, हे द्वादशांग वाणी ॥टेक॥

मिथ्यात्व को नशाया, निज तत्त्व को प्रकाशा
आपा-पराया-भासा, हो भानु के समानी ॥१॥

षट् द्रव्य को बताया, स्याद्वाद को जताया
भवफन्द से छुड़ाया, सच्ची जिनेन्द्र वाणी ॥२॥

रिपु चार मेरे मग में, जंजीर डाले पग में
ठाड़े हैं मोक्ष-मग में, तकरार मोसों ठानी ॥३॥

दे ज्ञान मुझको माता, इस जग से तोड़ूँ नाता
होवे 'सुदर्शन' साता, नहिं जग में तेरी सानी ॥४॥

शांती सुधा बरसाये

शांति सुधा बरसाए जिनवाणी
वस्तुस्वरूप बताए जिनवाणी ॥टेक॥

पूर्वापर सब दोष रहित है, वीतराग मय धर्म सहित है
परमागम कहलाए जिनवाणी ॥१॥

मुक्ति वधू के मुख का दरपण, जीवन अपना कर दें अरपण
भव समुद्र से तारे जिनवाणी ॥२॥

रागद्वेष अंगारों द्वारा, महाक्लेश पाता जग सारा
सजल मेघ बरसाए जिनवाणी ॥३॥

सात तत्त्व का ज्ञान करावे, अचल विमल निज पद दरसावे
सुख सागर लहराए जिनवाणी ॥४॥

सीमंधर मुख से

सीमंधर मुख से फुलवा खिरे, जाकी कुन्दकुन्द गूंधें माल रे
जिनजी की वाणी भली रे ॥

वाणी प्रभू मन लागे भली, जिसमें सार समय शिरताज रे ॥टेक॥

गूथा पाहुड अरु गूथा पंचास्ति, गूथा जो प्रवचनसार रे ॥टेक॥

गूथा नियमसार, गूथा रयणसार, गूथा समय का सार रे ॥टेक॥

स्याद्वादरूपी सुगन्धी भरा जो, जिनजी का ओंकारनाद रे ॥टेक॥

वन्दू जिनेश्वर, वन्दू मैं कुन्दकुन्द, वन्दू यह ओंकार नाद रे ॥टेक॥

हृदय रहो, मेरे भावे रहो, मेरे ध्यान रहो जिनबैन रे ॥टेक॥

जिनेश्वर देव की वाणी की गूंज, गूंजती रहो दिन रात रे ॥टेक॥

म्हारी माँ जिनवाणी



म्हारी माँ जिनवाणी थारी हो जयजयकार ॥

चरणां में राखी लीजो, भव से अब तारी लीजो
कर दीज्यो इतनो उपकार ॥ म्हारी माँ ॥

कुंदकुंद सा थारा बेटा, दुखडा सब जग का मेटा
कर दीज्यो इतनो उपकार ॥ म्हारी माँ ॥

जिनवाणी सुन हरषाये, निश्चित ही भव्य कहावे
हो जावे भव से पार ॥ म्हारी माँ ॥

तत्त्वों का सार बतावे, ज्ञायक से भेंट करावे
कियो अनंत उपकार ॥ म्हारी माँ ॥

जिनवैन सुनत मोरी भूल

जिनवैन सुनत, मोरी भूल भगी ॥टेक॥
कर्मस्वभाव भाव चेतनको,
भिन्न पिछानन सुमति जगी ॥

निज अनुभूति सहज ज्ञायकता,
सो चिर रुष तुष मैल-पगी
स्यादवाद-धुनि-निर्मल-जलतैं,
विमल भई समभाव लगी ॥१॥

संशयमोहभरमता विघटी,
प्रगटी आतमसोंज सगी
'दौल' अपूरब मंगल पायो,
शिवसुख लेन होंस उमगी ॥२॥

जिनवाणी की सुनै सो

जिनवाणी के सुनै सो मिथ्यात मिटै, मिथ्यात मिटै समकित प्रगतै।
जैसे प्रात होत रवि ऊगत, रैन तिमिर सब तुरत फ़टै ॥

अनादिकाल की भूल मिटावै, अपनी निधि घट घट मैं उघटै।
त्याग विभाव सुभाव सुधारै, अनुभव करतां करम कटै ॥

और काम तजि सेवो वाकौं, या बिन नाहिं अज्ञान घटै।
बुधजन या भव परभव मांहि, बाकी हुंडी तुरत पटै ॥

जिनवाणी जग मैया



जिनवाणी जग मैया, जनम दुख मेट दो
जनम दुख मेट दो, मरण दुख मेट दो ॥

बहुत दिनों से भटक रहा हूं, ज्ञान बिना हे मैया
निर्मल ज्ञान प्रदान सु कर दो, तू ही सच्ची मैया ॥

गुणस्थानों का अनुभव हमको, हो जावे जगमैय्या
चढ़ें उन्हीं पर क्रम से फिर, हम होवें कर्म खिपैया ॥

मेट हमारा जन्म मरण दुख, इतनी विनती मैया
तुमको शीश त्रिलोकी नमावे, तू ही सच्ची मैया ॥

वस्तु एक अनेक रूप है, अनुभव सबका न्यारा
हर विवाद का हल हो सकता, स्यादवाद के द्वारा ॥

जिनवाणी माँ जिनवाणी माँ



जिनवाणी माँ जिनवाणी माँ, जयवन्तो मेरी जिनवाणी माँ ॥

शुद्धातम का ज्ञान कराती, चिदानन्द रस पान कराती,
कुन्दकुन्द से भेंट कराती, आत्मख्याति का बोध कराती,
जिनवाणी माँ...

नित्यबोधनी माँ जिनवाणी, स्व पर विवेक जगाती वाणी,
मिथ्याभ्रान्ति नशाती वाणी, ज्ञायक प्रभु दरशाती वाणी,
जिनवाणी माँ...

असताचरण नसाती वाणी, सत्य धर्म प्रगटाती वाणी,
भव दुख हरण पियूष समानी, भव दधि तारक नौका जानी,
जिनवाणी माँ...

जो हित चाहो भविजन प्राणी, पढो सुनो ध्याओ जिनवाणी,
स्वानुभूति से करो प्रमानी, शिवपथ को है यही निशानी,
जिनवाणी माँ...

जिनवाणी अमृत रसाल



जिनवाणी अमृत रसाल, रसिया आवो जी सुणवा ॥टेक॥

छह द्रव्यों का ज्ञान करावे, नव तत्त्वों का रहस्य बतावे

आतम तत्त्व है महान रसिया आवोजी ॥१॥

विषय कषाय का नाश करावे, निज आतम से प्रीति बढ़ावे
मिथ्यात्व का होवे नाश रसिया आवोजी ॥२॥

अनेकान्तमय धर्म बतावे, स्याद्वाद शैली कथन में आवे
भवसागर से होवे पार रसिया आवोजी ॥३॥

जो जिनवाणी सुन हरषाए, निश्चय ही वह भव्य कहावे
स्वाध्याय तप है महान् रसिया आवोजी ॥४॥

जिनवाणी माता दर्शन की



जिनवाणी माता दर्शन की बलिहारियाँ ॥टेक॥

प्रथम देव अरहन्त मनाऊँ, गणधरजी को ध्याऊँ
कुन्दकुन्द आचार्य हमारे, तिनको शीश नवाऊँ ॥१॥

योनि लाख चौरासी माहीं, घोर महादुःख पायो
ऐसी महिमा सुनकर माता, शरण तुम्हारी आयो ॥२॥

जानै थाँको शरणो लीनों, अष्ट कर्म क्षय कीनो
जनम-मरण मिटा के माता, मोक्ष महापद दीनो ॥३॥

ठाड़े श्रावक अरज करत हैं, हे जिनवाणी माता
द्वादशांग चौदह पूरव का, कर दो हमको ज्ञाता ॥४॥

जिनवाणी माता रत्नत्रय निधि



जिनवाणी माता रत्नत्रय निधि दीजिये ॥टेक॥

मिथ्यादर्शन-ज्ञान-चरण में, काल अनादि घूमे,
सम्यग्दर्शन भयौ न तातैं, दुःख पायो दिन दूने ॥१॥

है अभिलाषा सम्यग्दर्शन-ज्ञान-चरण दे माता
हम पावैं निजस्वरूप आपनो, क्यों न बनैं गुणज्ञाता ॥२॥

जीव अनन्तानन्त पठाये, स्वर्ग-मोक्ष में तूने
अब बारी है हम जीवन की, होवे कर्म विदूने ॥३॥

भव्यजीव हैं पुत्र तुम्हारे, चहुँगति दुःख से हारे
इनको जिनवर बना शीघ्र अब, दे दे गुण-गण सारे ॥४॥

औगुण तो अनेक होत हैं, बालक में ही माता
पै अब तुम-सी माता पाई, क्यों न बने गुणज्ञाता ॥५॥

क्षमा-क्षमा हो सभी हमारे दोष अनन्ते भव के
शिव का मार्ग बता दो माता, लेहु शरण में अबके ॥६॥

जयवन्तो जिनवाणी जग में, मोक्षमार्ग प्रवर्तो
श्रावक 'जयकुमार' बीनवे, पद दे अजर अमर तो ॥७॥

ओंकारमयी वाणी तेरी



ओंकारमयी वाणी तेरी, जिनधर्म की शान है,
समवशरण देखके, शांत छवि देखके, गणधर भी हैरान हैं ॥

स्वर्ण कमल पर, आसन है तेरा, सौ इंद्र कर रहे गुणगान है,
दृष्टि है तेरी, नासा के ऊपर, सर्वज्ञता ही तेरी शान है,
चाँद सितारों में, लाख हजारों में, तेरी यहां कोई मिसाल नहीं है,
चार मुख दिखते, समोशरण मे, स्वर्ग में भी ऐसा कमाल नहीं है,
हमको भी मुक्ति मिले हम सब का अरमान है ॥समवशरण॥

सारे जहां में, फ़ैली ये वाणी, गणधर ने गूंथी इसे शास्त्र में,
सच्ची विनय से, श्रद्धा करे तो, ले जाती है मुक्ति के मार्ग में,
कषाय मिटाय, राग को भगाये, इसके श्रवण से ये शांति मिलि है,
सुख का ये सागर, आत्म में रमणकर,
आत्म की बगिया में मुक्ति खिलि है,
हम सब भी तुमसा बनें ऐसा ये वरदान है ॥समवशरण॥

मैं हूं त्रिकाली, ज्ञान स्वभावी, दिव्य ध्वनि का यही सार है.,
शक्ति अनंत का, पिण्ड अखंड, पर्याय का भी ये आधार है,
ज्ञेय झलकते हैं, ज्ञान की कला में, ऐसा ये अद्भुत कलाकार है,

सृष्टि को पीता, फिर भी अछूता, तुझमें ये ऐसा चमत्कार है,
जग में है महिमा तेरी गूंज रहा नाम है ॥समवशरण॥

गुरु भजन

है परम-दिगम्बर मुद्रा जिनकी



है परम-दिगम्बर मुद्रा जिनकी, वन-वन करें बसेरा
मैं उन चरणों का चेरा, हो वन्दन उनको मेरा ॥
शाश्वत सुखमय चैतन्य-सदन में, रहता जिनका डेरा
मैं उन चरणों का चेरा, हो वन्दन उनको मेरा ॥टेक॥

जहाँ क्षमा मार्दव आर्जव सत् शुचिता की सौरभ महके
संयम तप त्याग अकिंचन स्वर परिणति में प्रतिपल चहके
है ब्रह्मचर्य की गरिमा से, आराध्य बने जो मेरा ॥१॥

अन्तर-बाहर द्वादश तप से, जो कर्म-कालिमा दहते
उपसर्ग परीषह-कृत बाधा, जो साम्य-भाव से सहते
जो शुद्ध-अतीन्द्रिय आनन्द-रस का, लेते स्वाद घनेरा ॥२॥

जो दर्शन ज्ञान चरित्र वीर्य तप, आचारों के धारी
जो मन-वच-तन का आलम्बन तज, निज चैतन्य विहारी
शाश्वत सुखदर्शन-ज्ञान-चरित में, करते सदा बसेरा ॥३॥

नित समता स्तुति वन्दन अरु, स्वाध्याय सदा जो करते
प्रतिक्रमण और प्रति-आख्यान कर, सब पापों को हरते
चैतन्यराज की अनुपम निधियाँ, जिसमें करें बसेरा ॥४॥

वे मुनिवर कब मिली हैं उपगारी



वे मुनिवर कब मिली हैं उपगारी
साधु दिगम्बर, नग्न निरम्बर, संवर भूषण धारी ॥टेक॥

कंचन-काँच बराबर जिनके, ज्यों रिपु त्यों हितकारी
महल मसान, मरण अरु जीवन, सम गरिमा अरु गारी ॥१॥

सम्यग्ज्ञान प्रधान पवन बल, तप पावक परजारी
शोधत जीव सुवर्ण सदा जे, काय-कारिमा टारी ॥२॥

जोरि युगल कर 'भूधर' विनवे, तिन पद ढोक हमारी
भाग उदय दर्शन जब पाऊँ, ता दिन की बलिहारी ॥३॥

संत साधु बन के विचरूँ



संत साधु बन के विचरूँ, वह घड़ी कब आयेगी
चल पडूँ मैं मोक्ष पथ में, वह घड़ी कब आयेगी ॥टेक॥

हाथ में पीछी कमण्डलु, ध्यान आत्म राम का

छोड़कर घरबार दीक्षा की घड़ी कब आयेगी ॥१॥

आयेगा वैराग्य मुझको, इस दुःखी संसार से
त्याग दूँगा मोह ममता, वह घड़ी कब आयेगी ॥२॥

पाँच समिति तीन गुप्ति, बाईस परिषद भी सहूँ
भावना बारह जु भाऊँ, वह घड़ी कब आयेगी ॥३॥

बाह्य उपाधि त्याग कर, निज तत्त्व का चिंतन करूँ
निर्विकल्प होवे समाधि, वह घड़ी कब आयेगी ॥४॥

भव-भ्रमण का नाश होवे, इस दुःखी संसार से
विचरूँ मैं निज आत्मा में, वह घड़ी कब आयेगी ॥५॥

धनि मुनि जिन यह



धनि मुनि जिन यह, भाव पिछाना ।।
तनव्यय वांछित प्रापति मानी, पुण्य उदय दुख जाना ।। धनि. ।।

एकविहारी सकल ईश्वरता, त्याग महोत्सव माना ।
सब सुखको परिहार सार सुख, जानि रागरुष भाना ।।१॥ धनि. ।।

चित्स्वभावको चिंत्य प्रान निज, विमल ज्ञानदृगसाना ।
'दौल' कौन सुख जान लह्यौ तिन, करो शांतिरसपाना ।।२॥

परम गुरु बरसत ज्ञान झरी



परम गुरु बरसत ज्ञान झरी ।
हरषि-हरषि बहु गरजि-गरजि के मिथ्या तपन हरी ॥टेक॥

सरधा भूमि सुहावनि लागी संशय बेल हरी ।
भविजन मन सरवर भरि उमड़े समुझि पवन सियरी ॥१॥

स्याद्वाद नय बिजली चमके परमत शिखर परी ।
चातक मोर साधु श्रावक के हृदय सु भक्ति भरी ॥२॥

जप तप परमानन्द बढ्यो है, सुखमय नींव धरी ।
'द्यानत' पावन पावस आयो, थिरता शुद्ध करी ॥३॥

ऐसे मुनिवर देखें



ऐसे मुनिवर देखें वन में, जाके राग दोष नहीं मन में ॥टेक॥

ग्रीष्म ऋतुशिखर के ऊपर, [वो तो] मगन रहे ध्यानन में ॥१॥

चातुर्मास तरू तल ठाड़े, [वो तो] बून्द सहे छिन-२ में ॥२॥

शीत मास दरिया के किनारे, [वो तो] धीरज धारे तन में ॥३॥

ऐसे गुरू को नितप्रति सेऊं, [हम तो] देत ढोक चरणन में ॥४॥

वेष दिगम्बर धार



वेष दिगम्बर धार चले हैं मुनि दूल्हा बनके
मुक्ति-पुरी के द्वार चले हैं मुनि दूल्हा बनके ॥

पंच महाव्रत जामा सजाया, दशलक्षण का सेहरा बंधाया,
चारित्र रथ हो सवार...चले हैं मुनि दूल्हा बनके ॥

बारह भावना संग बाराती, समिति गुप्ति सब हिल मिल गाती,
हर्ष से मंगलाचार...चले हैं मुनि दूल्हा बनके ॥

राग द्वेष आतिशबाजी छूटी, क्रोध कषाय की लडियां टूटी,
समता पायल झनकार...चले हैं मुनि दूल्हा बनके ॥

शुक्ल ध्यान की अग्नि जलाकर, होम किया निज कर्म खिपाकर,
तप तेरा यशगान...चले हैं मुनि दूल्हा बनके ॥

शुभ बेला शिवरमणी वरेंगे, मुक्ति महल में प्रवेश करेंगे,
गूंजेगी ध्वनि जयकार...चले हैं मुनि दूल्हा बनके ॥

परम दिगम्बर यती



परम दिगम्बर यती, महागुण व्रती, करो निस्तारा
नहीं तुम बिन कौन हमारा ॥टेक॥

तुम बीस आठ गुणधारी हो, जग जीवमात्र हितकारी हो
बाईस परीषह जीत धरम रखवारा ॥१॥

तुम आतमध्यानी ज्ञानी हो, शुचि स्वपर भेद विज्ञानी हो
है रत्नत्रय गुणमंडित हृदय तुम्हारा ॥२॥

तुम क्षमाशील समता सागर, हो विश्व पूज्य वर रत्नाकर
है हितमित सत उपदेश तुम्हारा प्यारा ॥३॥

तुम प्रेममूर्ति हो समदर्शी, हो भव्य जीव मन आकर्षी
है निर्विकार निर्दोष स्वरूप तुम्हारा ॥४॥

है यही अवस्था एक सार, जो पहुँचाती है मोक्ष द्वार
'सौभाग्य' आपसा बना होय हमारा ॥५॥

परम दिगम्बर मुनिवर देखे



परम दिगम्बर मुनिवर देखे, हृदय हर्षित होता है
आनन्द उलसित होता है, हो-हो सम्यग्दर्शन होता है ॥

वास जिनका वन-उपवन में, गिरि-शिखर के नदी तटे
वास जिनका चित्त गुफा में, आतम आनन्द में रमे ॥१॥

कंचन-कामिनी के त्यागी, महा तपस्वी ज्ञानी-ध्यानी

काया की ममता के त्यागी, तीन रतन गुण भण्डारी ॥२॥

परम पावन मुनिवरों के, पावन चरणों में नमूँ
शान्त-मूर्ति सौम्य-मुद्रा, आतम आनन्द में रमूँ ॥३॥

चाह नहीं है राज्य की, चाह नहीं है रमणी की
चाह हृदय में एक यही है, शिव-रमणी को वरने की ॥४॥

भेद-ज्ञान की ज्योति जलाकर, शुद्धातम में रमते हैं
क्षण-क्षण में अन्तर्मुख हो, सिद्धों से बातें करते हैं ॥५॥

बधाई आज मिल गाओ



(तर्ज: बहारों फूल बरसाओ)

बधाई आज मिल गाओ, यहाँ मुनिराज आए हैं
गुंजा दो गीत मंगलमय, यहाँ मुनिराज आए हैं ॥यहाँ..॥

बिछा दे चाँदनी चन्दा, सितारों नाचने आओ
सुनहले थाल पर ऊषा, प्रभाकर आरती लाओ
सुस्वागत साज सजवाओ, यहाँ मुनिराज आए हैं ॥१ बधाई..॥

लताएं तुम बलैया लो, हृदय के फूल हारों से
तितलियाँ रंग बरसाओ, बहारों की बहारों से
मुबारकबाद अली गाओ, यहाँ मुनिराज आए हैं ॥२ बधाई..॥

दौड़कर गंग जमुना तुम, चरण प्रक्षाल कर जाओ
कि धरती तू उगल सोना, धनद सम कोश भर जाओ
इंद्र आनन्द घन छाओ, यहाँ मुनिराज आए हैं ॥३ बधाई..॥

सफल हो आगमन इनका, हमें 'सौभाग्य' स्वागत का
सुखद जिनराज के दर्शन, इष्ट साधर्मी आगत का
यह मंगलाचार नित गाओ, यहाँ मुनिराज आए हैं ॥४ बधाई..॥

श्री मुनि राजत समता संग



श्री मुनि राजत समता संग, कायोत्सर्ग समाहित अंग ॥टेक॥

करतैं नहिं कछु कारज तातैं, आलम्बित भुज कीन अभंग
गमन काज कछु है नहिं तातैं, गति तजि छाके निज रस रंग ॥

लोचन तैं लखिवो कछु नाहीं, तातैं नाशादृग अचलंग
सुनिये जोग रह्यो कछु नाहीं, तातैं प्राप्त इकन्त-सुचंग ॥

तह मध्याह्न माहिं निज ऊपर, आयो उग्र प्रताप पतंग
कैधौं ज्ञान पवन बल प्रज्वलित, ध्यानानल सौं उछलि फुलिंग ॥

चित्त निराकुल अतुल उठत जहाँ, परमानन्द पियूष तरंग
'भागचन्द' ऐसे श्री गुरु-पद, वंदत मिलत स्वपद उत्तंग ॥

होली खेलें मुनिराज शिखर

होली खेलें मुनिराज शिखर वन में, रे अकेले वन में, मधुवन में
मधुवन में आज मची रे होली, मधुवन में ॥टेक॥

चैतन्य-गुफा में मुनिवर बसते, अनन्त गुणों में केली करते
एक ही ध्यान रमायो वन में, मधुवन में ॥होली - १॥

ध्रुव धाम ध्येय की धूनी लगाई, ध्यान की धधकती अग्नि जलाई
विभाव का ईंधन जलायें वन में, मधुवन में ॥होली - २॥

अक्षय घट भरपूर हमारा, अन्दर बहती अमृत धारा
पतली धार न भाई मन में, मधुवन में ॥होली - ३॥

हमें तो पूर्ण दशा ही चाहिये, सादि-अनंत का आनंद लहिये
निर्मल भावना भाई वन में, मधुवन में ॥होली - ४॥

पिता झलक ज्यों पुत्र में दिखती, जिनेन्द्र झलक मुनिराज चमकती
श्रेणी माँडी पलक छिन में, मधुवन में ॥होली - ५॥

नेमिनाथ गिरनार पे देखो, शत्रुंजय पर पाण्डव देखो

केवलज्ञान लियो है छिन में, मधुवन में ॥होली - ६॥

बार-बार वन्दन हम करते, शीश चरण में उनके धरते
भव से पार लगाये वन में, मधुवन में ॥होली - ७॥

धन्य मुनिराज हमारे हैं



धन्य मुनिराज हमारे हैं, हमें प्राणों से प्यारे हैं – २

धन्य मुनिराज की मुद्रा, धन्य मुनिराज की निद्रा
धन्य मुनिराज की चर्या, धन्य मुनिराज की चर्चा
धन्य मुनिराज की समता, धन्य मुनिराज की क्षमता
धन्य मुनिराज हमारे हैं, हमें प्राणों से प्यारे हैं – २

धन्य मुनिराज की गुप्ती, धन्य संसार से विरक्ति
धन्य मुनिराज की भक्ति, धन्य मुनिराज की शक्ति
धन्य मुनिराज का वैभव, धन्य मुनिराज का गौरव
धन्य मुनिराज हमारे हैं, हमें प्राणों से प्यारे हैं – २

धन्य मुनिराज का आहार, धन्य मुनिराज का विहार
धन्य मुनिराज का संयम, धन्य मुनिराज का उद्यम
धन्य मुनिराज का अध्ययन, धन्य मुनिराज का चिंतन
धन्य मुनिराज हमारे हैं, हमें प्राणों से प्यारे हैं – २

धन्य मुनिराज का सन्देश, धन्य मुनिराज का उपदेश

धन्य मुनिराज की दृष्टि, धन्य आनन्द की वृष्टि
धन्य मुनिराज का जीवन, है शत शत बार उन्हें वंदन – २
धन्य मुनिराज हमारे हैं, हमें प्राणों से प्यारे हैं – २

गुरु रत्नत्रय के धारी

तर्ज : सूरज कब दूर गगन

गुरु रत्नत्रय के धारी, निज आत्म में विहारी,
वे कुन्दकुन्द अविकारी, हैं निश्चय शिवमगचारी
गुरुवर को हमारा वंदन है, चरणों में अर्चन है ॥

काया की ममता को टारे, सहते परिषह भारी,
पंच महाव्रत के हो धारी, तीन रत्न भंडारी ॥
आत्म निधि अविकारी, संवर भूषण के धारी,
वे कुन्दकुन्द शिवचारी, है निर्मल सुखकारी ॥टेक॥

तुम भेदज्ञान की ज्योति जलाकर, शुद्धात्म में रमते,
क्षण क्षण में अंतर्मुख होकर, सिद्धों से बातें करते ॥
तेरे पावन चरणों में, मस्तक झुका हम देंगे,
तेरी महिमा नित गाकर, निज की महिमा पावेंगे ॥टेक॥

सम्यकदर्शन ज्ञान चरण तुम, आचारों के धारी,
मन वच तन का तज आलम्बन, निज चैतन्य विहारी ॥

गुरु जब हम तुझको ध्यायें, तेरी शरणा को पायें,
तेरा नाम जपेगा जो नित, मनवांछित फ़ल पा जायें ॥टेक॥

धन्य मुनीश्वर आतम हित में



धन्य मुनीश्वर आतम हित में छोड़ दिया परिवार,
कि तुने छोड़ दिया परिवार ।
धन छोड़ा वैभव सब छोड़ा, समझा जगत असार,
कि तुमने छोड़ दिया संसार ॥टेक॥

काया की ममता को टारी, करते सहन परीषह भारी
पंच महाव्रत के हो धारी, तीन रतन के हो भंडारी ॥
आत्म स्वरूप में झुलते, करते निज आतम-उद्धार,
कि तुमने छोड़ा सब घर बार ॥१॥

राग-द्वेष सब तुमने त्यागे, वैर-विरोध हृदय से भागे
परमात्म के हो अनुरागे, वैरी कर्म पलायन भागे ॥
सत् सन्देश सुना भविजन को, करते बेड़ा पार,
कि तुमने छोड़ा सब घर बार ॥२॥

होय दिगम्बर वन में विचरते, निश्चल होय ध्यान जब करते
निजपद के आनंद में झुलते, उपशम रस की धार बरसते ॥
मुद्रा सौम्य निरख कर, मस्तक नमता बारम्बार,
कि तुमने छोड़ा सब घर बार ॥३॥

कबधौं मिलै मोहि श्रीगुरु



कबधौं मिलै मोहि श्रीगुरु मुनिवर, करि हैं भवोदधि पारा हो ॥टेक॥

भोगउदास जोग जिन लीनों, छाँडि परिग्रहभारा हो
इन्द्रिय दमन वमन मद कीनो, विषय कषाय निवारा हो ॥१॥

कंचन काँच बराबर जिनके, निंदक बंदक सारा हो
दुर्धर तप तपि सम्यक निज घर, मनवचतनकर धारा हो ॥२॥

ग्रीषम गिरि हिम सरिता तीरै, पावस तरुतल ठारा हो
करुणाभीन चीन त्रसथावर, ईर्यापिंथ समारा हो ॥३॥

मार मार व्रत धार शील दृढ़, मोह महामल टारा हो
मास छमास उपास वास वन, प्रासुक करत अहारा हो ॥४॥

आरत रौद्रलेश नहिं जिनके, धर्म शुकल चित धारा हो
ध्यानारूढ़ गूढ़ निज आतम, शुधउपयोग विचारा हो ॥५॥

आप तरहिं औरनको तारहिं, भवजलसिंधु अपारा हो
'दौलत' ऐसे जैन-जतिनको, नितप्रति धोक हमारा हो ॥६॥

मुनिवर आज मेरी कुटिया में



मुनिवर आज मेरी कुटिया में आये हैं,
चलते फिरते.... चलते फिरते सिद्ध प्रभु आये हैं ॥

हाथ कमंडल बगल में पीछी है, मुनिवर पे सारी दुनिया रीझी है,
नगन दिगम्बर... नगन दिगम्बर मुनिवर आये हैं ॥

अत्र अत्र तिष्ठो हे मुनिवर ! भूमि शुद्धि हमने कराई है,
आहार कराके... आहार कराके नर नारी हर्षाये हैं ॥

प्रासुक जल से चरण पखारे हैं, गंधोदक पा भाग्य संवारे हैं,
शुद्ध भोजन के... शुद्ध भोजन के ग्रास बनाये हैं ॥

नगन दिगम्बर मुद्रा धारी हैं, वीतरागी मुद्रा अति प्यारी है,
धन्य हुए ये... धन्य हुए ये नयन हमारे हैं ॥

नगन दिगम्बर साधु बडे प्यारे हैं, जैन धरम के ये ही सहारे हैं,
ज्ञान के सागर... ज्ञान के सागर ज्ञान बरसाये हैं ॥

मुनिवर को आहार



आया पुण्य योग से अवसर, आये गुरुवर तेरे द्वार
अक्षय पुण्य कमाले देकर, मुनिवर को आहार ॥

गिरिवर माने हार, देख कर गुरुवर की ऊँचाई
ज्ञान के सागर के आगे, क्या सागर की गहराई ॥

मन में जिनरूप संजोये-२, करे वन वन मुनि विहार
अक्षय पुण्य कमाले देकर, मुनिवर को आहार ॥१॥

नवधा भक्ति लिए हृदय में, तुम आहार कराना
श्रावक धर्म को ध्यान में रखना, कहीं भूल न जाना ॥
मुनिवर के रूप में जिनवर-२, करते हैं भोग स्वीकार
अक्षय पुण्य कमाले देकर, मुनिवर को आहार ॥२॥

कर पड़गाहन, उच्चासन धर, करो पाद प्रक्षालन
पूजा और प्रणाम करो, कर शुद्ध वचन काया मन ॥
रख ध्यान कि जल और भोजन-२, ये शुद्ध हो सभी प्रकार
अक्षय पुण्य कमाले देकर, मुनिवर को आहार ॥३॥

पुण्यमयी वे जीव है जो, मुनि को आहार कराते
अरे मुनिवर से वर पाकर, श्रावक भवसागर तर जाते ॥
कहे गुणी, मुनि की सेवा-२, खोले मुक्ति का द्वार
अक्षय पुण्य कमाले देकर, मुनिवर को आहार ॥४॥

शान्ति सुधा बरसा गये



शान्ति सुधा बरसा गये गुरु तोहि बिरियां,
तत्त्वज्ञान समझा रहे गुरु तोहि बिरियां ॥

अनेकांत और स्याद्वाद पथ दरशाया,
सुनकर के सारे जग का मन हरषाया,

इन पे निछावर हीरा मोती और मणियां,
ज्ञान सुधा बरसा गये गुरु तोहि बिरिया ॥तत्त्व॥

निश्चय और व्यवहार तुम्हीं ने समझाया,
बडे बडे विद्वानों के भी मन भाया,
स्वाध्याय प्रवचन चिंतन गुरु की किरिया ॥तत्त्व॥

समयसार के गणधर बनकर तुम आये,
कर दिये अंधेरे दूर हृदय में जो छाये,
मैं पड़ूं हजारों बार गुरु तोरी पैया ॥तत्त्व॥

सिद्धों की श्रेणी में आने वाला



सिद्धों की श्रेणी में आने वाला जिनका नाम है,
जग के उन सब मुनिराजों को मेरा नम्र प्रणाम है,

मोक्ष मार्ग के अंतिम क्षण तक, चलना जिनको इष्ट है,
जिन्हें न च्युत कर सकता पथ से, कोई विघ्न अनिष्ट है,
दृढता जिनकी है अगाध और, जिनका शौर्य अगम्य है,
साहस जिनका है अबाध और, जिनका धैर्य अदम्य है,
जिनकी है निःस्वार्थ साधना, जिनका तप निष्काम है
जग के उन सब मुनिराजों को....

मन में किंचित हर्ष न लाते, सुन अपना गुणगान जो,
और न अपनी निंदा सुनकर, करते हैं मुख म्लान जो,

जिन्हें प्रतीत एक सी होती, स्तुतियाँ और गालियाँ,
सिर पर गिरती सुमना-वलियाँ, चलती हुई दुनालियाँ
दोनों समय शांति में रहना, जिनका शुभ परिणाम है,
जग के उन सब मुनिराजों को....

हर उपसर्ग सहन जो करते, कहकर कर्म विचित्रता,
तन तज देते किंतु न तजते, अपनी ध्यान पवित्रता,
एक दृष्टि से देखा करते, गर्मी वर्षा ठंड जो,
तप्त उष्ण लू रिमझिम वर्षा, शीत तरंग प्रचण्ड जो,
जिनकी ज्यों है शीतल छाया, त्यों ही भीषण धाम है,
जग के उन सब मुनिराजों को....

शुद्धातम तत्व विलासी रे



शुद्धातम तत्व विलासी रे, मुनि मगन नगन वनवासी रे,

क्षण क्षण में अंतर्मुख होते, नित सहज प्रत्याशी रे,
मुनि...

शांत दिगम्बर मुद्रा जिनकी, मंदर अचल प्रवासी रे,
मुनि...

ज्यों निःसंग वायु सम निर्मल, त्यों निर्लेप अकासी रे,
मुनि...

विनय शुभोपयोग की परिणति, दत्ता सहज विनाशी रे,
मुनि...

निर्ग्रंथों का मार्ग



निर्ग्रंथों का मार्ग हमको प्राणों से भी प्यारा है...
दिगम्बर वेश न्यारा है... निर्ग्रंथों का मार्ग.... ॥

शुद्धात्मा में ही, जब लीन होने को, किसी का मन मचलता है,
तीन कषायों का, तब राग परिणति से, सहज ही टलता है,
वस्त्र का धागा.... वस्त्र का धागा नहीं फिर उसने तन पर धारा है,
दिगम्बर वेश न्यारा है... निर्ग्रंथों का मार्ग.... ॥

पंच इंद्रिय का, निस्तार नहीं जिसमें, वह देह ही परिग्रह है,
तन में नहीं तन्मय, है दृष्टि में चिन्मय, शुद्धात्मा ही गृह है,
पर्यायों से पार... पर्यायों से पार त्रिकाली ध्रुव का सदा सहारा है,
दिगम्बर वेश न्यारा है... निर्ग्रंथों का मार्ग.... ॥

मूलगुण पालन, जिनका सहज जीवन, निरन्तर स्व-संवेदन,
एक ध्रुव सामान्य में ही सदा रमते, रत्नत्रय आभूषण,
निर्विकल्प अनुभव... निर्विकल्प अनुभव से ही जिनने निज को श्रंगारा है,

दिगम्बर वेश न्यारा है... निर्ग्रंथों का मार्ग.... ॥

आनंद के झरने, झरते प्रदेशों से, ध्यान जब धरते हैं,
मोह रिपु क्षण में, तब भस्म हो जाता, श्रेणी जब चढ़ते हैं,
अंतर्मुहूर्त में... अंतर्मुहूर्त में ही जिनने अनन्त चतुष्टय धारा है,
दिगम्बर वेश न्यारा है... निर्ग्रंथों का मार्ग.... ॥

धर्म भजन

ये धरम है आतम ज्ञानी का



ये धरम है आतम ज्ञानी का, सीमंधर महावीर स्वामी का,
इस धर्म का भैया क्या कहना, ये धर्म है वीरों का गहना,
जय हो जय हो जय हो...

यहां समयसार का चिंतन है, यहां नियमसार का मंथन है,
यहां रहते हैं ज्ञानी मस्ती में, मस्ती है स्व की अस्ति में,
जय हो जय हो जय हो...

अस्ति में मस्ती ज्ञानी की, यह बात है भेद विज्ञानी की,
यहां झरते हैं झरने आनंद के, आनंद ही आनंद आतम है,
जय हो जय हो जय हो...

यहां बाहुबली से ध्यानी हुए, यहां कुंदकुंद जैसे ज्ञानी हुए,
यहां सतगुरुओं ने ये बोला, ये धर्म है कितना अनमोला,
जय हो जय हो जय हो...

सब जैन धर्म की जय बोलो

सब जैन धर्म की जय बोलो, हम गीत उसी के गाते हैं
जो विश्वशांति का प्रेरक है, हम उसकी बात सुनाते हैं ॥

यह सत्य अहिंसा ब्रह्मचर्य का, पाठ हमें सिखलाता है
अज्ञेय परिग्रह त्याग हमें, मानव बनना सिखलाता है
ये पंच महाव्रत सार जगत-२,
ये शास्त्र-ये शास्त्र सभी बतलाते हैं ॥जो. ॥

सच्ची राह बताने को चौबीस हुये अवतार यहाँ
सबने इसकी महिमा गायी, और पार हुये संसार यहाँ
सिद्धांत अमर सुखदाई है-२,
जो ध्यान-जो ध्यान धरे तिर जाते हैं ॥जो. ॥

है जैन धर्म वट वृक्ष बड़ा, जिसकी छाया अति शीतल है
जिन वर्धमान और साधू को पा, धन्य हुआ अवनीतल है
रखने को जीवित मानवता-२
हम जैन- हम जैन ध्वजा फहराते हैं ॥जो. ॥

जय जिनेन्द्र बोलिए

जय जिनेन्द्र, जय जिनेन्द्र, जय जिनेन्द्र बोलिए
जय जिनेन्द्र की ध्वनि से, अपना मौन खोलिए ॥

सुर असुर जिनेन्द्र की महिमा को नहीं गा सके
और गौतम स्वामी न महिमा को पार पा सके ॥

जय जिनेन्द्र बोलकर जिनेन्द्र शक्ति तौलिये
जय जिनेन्द्र, जय जिनेन्द्र, जय जिनेन्द्र, बोलिये ॥

जय जिनेन्द्र ही हमारा एक मात्र मंत्र हो
जय जिनेन्द्र बोलने को हर मनुष्य स्वतंत्र हो ॥

जय जिनेन्द्र बोलबोल खुद जिनेन्द्र हो लिये
जय जिनेन्द्र, जय जिनेन्द्र, जय जिनेन्द्र बोलिये ॥

पाप छोड़ धर्म जोड़ ये जिनेन्द्र देशना
अष्ट कर्म को मरोड़ ये जिनेन्द्र देशना ॥

जाग, जाग, जग चेतन बहुकाल सो लिये
जय जिनेन्द्र, जय जिनेन्द्र, जय जिनेन्द्र बोलिये ॥

हे जिनेन्द्र ज्ञान दो, मोक्ष का वरदान दो
कर रहे प्रार्थना, प्रार्थना पर ध्यान दो ॥

जय जिनेन्द्र बोलकर हृदय के द्वार खोलिये

जय जिनेन्द्र, जय जिनेन्द्र, जय जिनेन्द्र बोलिए ॥

जय जिनेन्द्र की ध्वनि से अपना मौन खोलिए ॥

उठे सब के कदम



उठे सबके कदम, देखो रम-पम-पम, णमोंकार मंत्र गाया करो,
कभी खुशी कभी गम, तर रम-पम-पम, जिन मंदिर जाया करो ।

मेरे प्यारे प्यारे भैया, मेरे अच्छे अच्छे भैया, जरा मंदिर आया करो,
कभी पूजा कभी भक्ति, कभी भक्ति कभी पूजा, सदा द्रव्य चढाया करो
।

मेरी प्यारी प्यारी दीदी, मेरी अच्छी अच्छी दीदी, जरा पाठशाला जाया
करो,
भक्तामर गाना, मेरी भावना गाना, कभी दोनों ही गाया करो ।

मेरे प्यारे प्यारे अंकल, मेरी अच्छी अच्छी आंटी, जरा तीरथ जाया करो,
कभी मांगी कभी तुंगी, कभी, तुंगी कभी मांगी, कभी दोनों कराया करो ।

सम्मोद शिखर जी की टोकों से बीस तीर्थकर निर्वाणी,
पार्श्व प्रभू की पूजा अर्चना करले रे जिन-ज्ञानी
चंपापुर, पावापुर, राजगिरी, कुंडलपुर भी जाया करो
कभी तीरथ कभी अक्षर कभी अक्षर कभी तीरथ कभी दोनों ही ध्याया
करो ।

लहर लहर लहराये, केसरिया झंडा



लहर लहर लहराये, केसरिया झंडा जिनमत का...हो जी
सबका मन हरषाये, केसरिया झंडा जिनमत का हो जी

फ़र फ़र फ़र फ़र करता झंडा, गगन शिखा पे डोले
स्वास्तिक का यह चिन्ह अनूठा, भेद हृदय के खोले
यह ज्ञान की ज्योति जगाये,
केसरिया झंडा जिनमत का... हो जी ॥

इसकी शीतल छाया में सब, पढे रतन जिनवाणी
सत्य अहिंसा प्रेम युक्त सब, बने तत्त्व श्रद्धानी
यह सत पथ पर पहुंचाये,
केसरिया झंडा जिनमत का...हो जी ॥

जैन धर्म के हीरे मोती



जैन धर्म के हीरे मोती, मैं बिखराऊं गली गली
ले लो रे कोइ प्रभु का प्यारा, शोर मचाऊं गली गली

दौलत की दीवानों सुन लो, एक दिन ऐसा आयेगा
धन दौलत और माल खजाना, पडा यहीं रह जायेगा
सुन्दर काया मिट्टी होगी, चर्चा होगी गली गली ॥ले लो॥

क्यों करता तू तेरी मेरी, तज दे उस अभिमान को

झूठे झगडे छोड़ के प्राणी, भज ले तू भगवान को
जग का मेला दो दिन का, अंत में होगी चला चली ॥ले लो॥

जिन जिन ने ये मोती लूटे, वे ही माला माल हुए
दौलत के जो बने पुजारी, आखिर में कंगाल हुए
सोने चांदी वालों सुन लो, बात कहूं मैं भली भली ॥ले लो॥

जीवन में दुख है तब तक ही, जब तक सम्यक्ज्ञान नहीं
ईश्वर को जो भूल गया, वह सच्चा इंसान नहीं
दो दिन को ये चमन खिला है, फिर मुझिये कली कली ॥ले लो॥

आजा अपने धर्म की तू राह में



आजा अपने धर्म की तू राह में, वो ही करे भव पार रे...

ढेरों जनम तूने भोगों में खोये..तूने भोगों में खोये
फिर भी हवस तेरी पूरी न होये..तेरी पूरी न होये
तज दे तू इनकी याद हो sss
आजा अपने धरम...

तेरा जग में साथी यही ये एक धरम है
आशा जिसकी तू करता वो एक भरम है
झूठा है जग संसार हो sss
आजा अपने धरम...

सुख होता जग में ना तजते फिर तीर्थकर
तज धन मालिक ना रचते भेष दिगम्बर
जग में नहीं कुछ सार हो sss
आजा अपने धरम...

माँ मुझे सुना गुरुवर

माँ मुझे सुना गुरुवर की कथा, कैसे संसार मिले
बचपन कैसा, यौवन कैसा जिनवाणी के साथ चले
कैसे करुणा प्यार पले

गुरुदेव की माता जागे, ललना को नित्य जगावे
सोता न रहे जीवन भर, तू काम मनुज के आवे
आलस तजकर जीवन पथपर करता उपकार चले ॥बचपन॥

मंदिर में घंटा बाजे, भगवन महावीर विराजे
तू वीर बने जीवन-भर, करुणा और दया ना त्याजे
मन साफ़ रहे, ये आभास रहे, झूठ कषाय टले ॥बचपन॥

बडे भाग्य से हमको मिला जिन धर्म

बडे भाग्य से हमको मिला जिन धर्म,
हमारी कहानी है, तुम्हारी कहानी है, बडी बेरहम,

अनादि से भटके चले आ रहे हैं,

प्रभु के वचन क्यूनहीं भा रहे हैं,
रुदन तेरा भव भव में सुने कौन जन।
बड़े भाग्य से हमको...

भगवान बनने की ताकत है मुझमें,
मैं मान बैठा पुजारी हूं बस मैं,
मेरे घट में घट घट का वासी चेतन।
बड़े भाग्य से हमको...

अणु अणु स्वतंत्र प्रभु ने ज्ञान है कराया,
विषयों का विष पी पी उसे ना सधाया,
क्षण भर को भी तो चेतन हो जा मगन
बड़े भाग्य से हमको...

मैं महापुण्य उदय से जिनधर्म



मैं महापुण्य उदय से जिनधर्म पा गया ॥

चार घाति कर्म नाशे ऐसा अरहंत है,
अनंत चतुष्टय धारी श्री भगवंत है,
मैं अरहंत देव की शरण आ गया ॥

अष्ट कर्म नाश किये ऐसे सिद्ध देव हैं,
अष्ट गुण प्रगट जिनके हुए स्वयमेव हैं,
मैं ऐसे सिद्ध देव की शरण आ गया ॥

वस्तु का स्वरूप बतावे वीतराग वाणी है,
तीन लोक के जीव हेतु महाकल्याणी है,
मैं जिनवाणी माँ की शरण में आ गया ॥

परिग्रह रहित दिगम्बर मुनिराज हैं,
ज्ञान ध्यान सिवा नहीं दूजा कोई काज है,
मैं श्री मुनिराज की शरण पा गया ॥

भावों में सरलता रहती है

भावों में सरलता रहती है, जहाँ प्रेम की सरिता बहती है ।
हम उस धर्म के पालक हैं, जहाँ सत्य अहिंसा रहती है ॥

जो राग में मूँछे तनते हैं, जड़ भोगों में रीझ मचलते हैं
वे भूलते हैं निज को भाई, जो पाप के सांचे ढलते हैं
पुचकार उन्हें माँ जिनवाणी, जहाँ ज्ञान कथायें कहती हैं
॥ हम उस - १ ॥

जो पर के प्राण दुखाते हैं, वह आप सताये जाते हैं
अधिकारी वे हैं शिव सुख के, जो आत्म ध्यान लगाते हैं
'सौभाग्य' सफल कर नर जीवन, यह आयु ढलती रहती है
॥ हम उस - २ ॥

श्रीजिनधर्म सदा जयवन्त

श्रीजिनधर्म सदा जयवन्त
तीन लोक तिहुँ कालनिमाहीं, जाको नाहीं आदि न अन्त ॥श्री॥

^s
सुगुन छियालिस दोष निवारैं, तारन तरन देव अरहंत
गुरु निरग्रंथ धरम करुनामय, उपजैं त्रेसठ पुरुष महंत ॥श्री॥

रतनत्रय दशलच्छन सोलह-कारन साध श्रावक सन्त
छहौं दरब नव तत्त्व सरधकै, सुरग मुकति के सुख विलसन्त ॥श्री॥

नरक निगोद भ्रम्यो बहु प्रानी, जान्यो नाहिं धरम-विरतंत
'द्यानत' भेदज्ञान सरधातैं, पायो दरव अनादि अनन्त ॥श्री॥

तीर्थ भजन

ऊंचे ऊंचे शिखरों वाला 1

ऊंचे ऊंचे शिखरों वाला है रे, तीरथ हमारा
तीरथ हमारा हमें लागे है प्यारा ॥

श्री जिनवर से भेंट करावे, जग को मुक्ति मार्ग दिखावे
मोह का नाश करावे रे, ये तीरथ हमारा ॥

शुद्धातम से प्रीति लगावे, जड चेतन को भिन्न बतावे
भेद विज्ञान करावे रे, यह तीरथ हमारा ॥

भाव सहित वंदे जो कोई, ताहि नरक पशुगति नहिं होई
भेद विज्ञान करावे रे, ये तीरथ हमारा ॥

रंग राग से भिन्न बतावे, शुद्धातम का रूप बतावे
मुक्ति का मार्ग दिखावे रे, ये तीरथ हमारा ॥

ऊंचे ऊंचे शिखरों वाला 2



ऊंचे ऊंचे शिखरों वाला है ये, तीरथ हमारा
तीरथ हमारा ये जग से न्यारा
मधुबन माही बरसे रे अमरत की धारा ॥ऊंचे.॥

भाव सहित वंदे जो कोई, ताहि नरक पशु गति ना होई
उनके लिये खुल जाये रे, सीधा स्वर्ग का द्वारा ॥

जहां तीर्थंकर ने वचन उचारे, कोटि कोटि मुनि मोक्ष पधारे
पूज्य परम पद पाये रे, जन्मे ना दोबारा ॥

हरे-हरे वृक्षों की झूमे डाली, समवसरण की रचना निराली
पर्वतराज पे शीतल जरना, बहता सुप्यारा ॥

रे मन भज ले प्रभु का नाम



रे मन भज ले प्रभु का नाम उमरिया रह गई थोड़ी,
उमरिया रह गई थोड़ी, उमरिया रह गई थोड़ी ॥ रे मन... ॥

कैलाशगिरि को जाइयो, और आदिनाथ जी से कहियो।
हो बुलालो अपने पास, उमरिया रह गई थोड़ी ॥ रे मन... ॥

तुम पावापुरी को जाइयो, और वर्द्धमान जी से कहियो।
हो बुलालो अपने पास, उमरिया रह गई थोड़ी ॥ रे मन... ॥

तुम चम्पापुरी को जाइयो, और वासुपूज्य जी से कहियो।
हो बुलालो अपने पास, उमरिया रह गई थोड़ी ॥ रे मन... ॥

तुम हस्तिनापुर को जाइयो, और शांतिनाथ जी से कहियो।
हो बुलालो अपने पास, उमरिया रह गई थोड़ी ॥ रे मन... ॥

तुम सम्मेदशिखर जी को जाइयो, और पार्श्वनाथ जी से कहियो।
हो बुलालो अपने पास, उमरिया रह गई थोड़ी ॥ रे मन... ॥

तुम तिजाराजी को जाइयो और, चन्दाप्रभुजी से कहियो।
हो बुलालो अपने पास, उमरिया रह गई थोड़ी ॥ रे मन... ॥

तुम पदमपुराजी को जाइयो और, पद्मप्रभु जी से कहियो।
हो बुलालो अपने पास, उमरिया रह गई थोड़ी ॥ रे मन... ॥

तुम गोम्मटेश्वर जाइयो और, बाहुबलीजी से कहियो।

हो बुलालो अपने पास, उमरिया रह गई थोड़ी ॥ रे मन... ॥

तुम महावीर जी को जाइयो और, वीर प्रभुजी से कहियो।
हो बुलालो अपने पास, उमरिया रह गई थोड़ी ॥ रे मन... ॥

चलो सब मिल सिधगिरी



चलो सब मिल सिधगिरी चलिए, जहाँ आदिनाथ भगवान हैं ।
तिर जायेगी वहाँ तेरी आत्मा, इस तीर्थ की महिमा महान हैं ॥

लाखों नर नारी यहाँ पर दर्शन करने आते हैं,
शुध मन से दर्शन जो करते, पाप कर्म कट जाते हैं,
करता प्राणी क्यों अभिमान हैं,
दो दिन का यहाँ तू मेहमान है ..तिर ...

इस गिरी पर ध्यान लगाकर साधू अनंता सिध गए,
नंदन दशरथ श्री राम और पांडव पाँचों मोक्ष गए,
चाहता जीवन का अगर कल्याण है,
वीतराग प्रभु का कर ध्यान रे ..तिर

धर्म किए बिन मोक्ष जो चाहो ऐसा कभी नहीं हो सकता,
व्रत तप संयम प्रभु भजन से, भव सागर से तिर सकता,
कहता सुभाग रस्ता आसान है,
विषयन में फंसा क्यों नादान है...तिर....

गगन मंडल में उड जाऊं



गगन मंडल में उड जाऊं
तीन लोक के तीर्थ क्षेत्र सब वंदन कर आऊं ॥

प्रथम श्री सम्मेदशिखर पर्वत पर मैं जाऊं।
बीस टोंक पर बीस जिनेश्वर चरण पूज ध्याऊं ॥

अजित आदि श्री पार्श्वनाथ प्रभु की महिमा गाऊं।
शाश्वत तीर्थराज के दर्शन करके हर्षाऊं ॥

फ़िर मंदारगिरि पावापुर वासुपूज्य ध्याऊं।
हुए पंचकल्याणक प्रभु के पूजन कर आऊं ॥

ऊर्जयंत गिरनार शिखर पर्वत पर फ़िर जाऊं।
नेमिनाथ निर्वाण क्षेत्र को वंदूं सुख पाऊं ॥

फ़िर पावापुर महावीर निर्वाणपुरी जाऊं।
जलमंदिर में चरण पूजकर नाचूं हर्षाऊं ॥

फ़िर कैलाश शिखर अष्टापद आदिनाथ ध्याऊं।
ऋषभदेव निर्वाण धरा पर शुद्ध भाव लाऊं ॥

पंच महातीर्थों की यात्रा करके हर्षाऊं।
सिद्धक्षेत्र अतिशय क्षेत्रों पर भी मैं हो आऊं ॥

तीन लोक की तीर्थ वंदना कर निज घर आऊं।
शुद्धात्म से कर प्रतीति मैं समकित उपजाऊं॥

फ़िर रत्नत्रय धारण करके जिन मुनि बन जाऊं।
निज स्वभाव साधन से स्वामी शिवपद प्रगटाऊं॥

जहाँ नेमी के चरण पड़े



((तर्ज: ऐ मेरे दिले नादानबीस साल बाद))

जहाँ नेमी के चरण पड़े, गिरनार वो धरती है
वो प्रेम मूर्ती राजूल, उस पथ पर चलती है

उस कोमल काया पर, हल्दी का रंग चदा
मेहंदी भी रुचीर रची, गले मंगल सुत्र पड़ा
पर मांग ना भर पायी, ये बात ही खलती है ॥ जहाँ ॥

सुन पशुओं का क्रुन्दन, तुमने तोड़े बंधन
जागा वैराग्य तभी, पा ली प्रभु पथ पावन
उस परम वैरागी से, चिर प्रीत उमड़ती है ॥ जहाँ ॥

राजूल की आंखों से, झर झर झरता पानी
अन्तर में घाव भरे, प्रभु दर्श की दीवानी
मन मन्दिर में जिसकी, तस्वीर उभरती है ॥ जहाँ ॥

नेमी जिस और गये, वही मेरा ठिकाना है
जीवन की यात्रा का, वो पथ अनजाना है
लख चरण चंद्र प्रभु के, राजूल कब रूकती है ॥ जहाँ ॥

ऊंचे शिखरों पे बसा है

उचें शिखरों पे बसा है, ये जैनागम कि शान
मोक्षगिरि मधुबन में मिलता, मुक्ति का वरदान

चारों ओर फ़िजाओं में जहां गूंज रही जिनवाणी
मोक्ष दायिनी भूमि है ये भूमि है निर्वाणी
जहां कण-कण में बसते हैं, मानों जिनेन्द्र भगवान ॥१ मोक्ष॥

ऊंचे-ऊंचे पर्वत पर बैठे दरबार लगाए
वैरागी का दर्शन ही मन में वैराग्य जगाए
जहाँ तीर्थकरों ने पाया, है अक्षय पद निर्वाण ॥२ मोक्ष॥

एक बार जो करे वंदना, खुले मोक्ष का द्वारा
नरक पशु तिर्यंच गति ना पाये वो दोबारा
प्रत्यक्ष युगों से है जो, क्या चाहे वो प्रमाण ॥३ मोक्ष॥

इस धरती का स्वर्ग कहाए अपना मधुबन प्यारा
ना जाने कितनों को इसने भव से पार उतारा
चल तू भी दर्शन करले, क्या सोच रहा नादान ॥४ मोक्ष॥

मधुबन के मंदिरों में



मधुबन के मंदिरों में, भगवान बस रहा है।
पारस प्रभु के दर से, सोना बरस रहा है॥

अध्यात्म का ये सोना, पारस ने खुद दिया है,
ऋषियों ने इस धरा से निर्वाण पद लिया है।
सदियों से इस शिखर का, स्वर्णिम सुयश रहा है॥ पारस...॥

तीर्थकरों के तप से, पर्वत हुआ है पावन,
कैवल्य रश्मियों का, बरसा यहां पे सावन।
उस ज्ञान अमृत जल से, पर्वत सरस रहा है॥ पारस...॥

पर्वत के गर्भ में है, रत्नों का वो खजाना,
जब तक है चाँद सूरज, होगा नहीं पुराना।
जन्मा है जैन कुल में, तू क्यों तरस रहा है॥ पारस...॥

नागों को भी ये पारस, राजेन्द्र सम बनाये,
उपसर्ग के समय जो, धरणेन्द्र बन के आये।
पारस के सिर पे देवी पद्मावती यहां है॥ पारस...॥

विश्व तीर्थ बडा प्यारा



तर्ज : गोरी तेर गांव बडा प्यारा

विश्व तीर्थ बडा प्यारा, अजब है नजारा, (आओ यहां रे) -२
यहां मंदिर बना न्यारा, देश का प्यारा, (सुनों जरा रे) -२

दूर दूर से आए मनीषी, जिन वचनामृत कहने
जड चेतन का चिन्ह बताकर, मोह अंधेरा हरने
सही शिव मार्ग बताने को, जैन ग्रंथ देखो, (गुरू कहे रे) -२ ॥विश्व-१॥

जिनवाणी के लाल बनों तुम, बन जाओ प्रभू जैसे
सम्यक श्रद्धा गर हो जाए, भटकोगे तुम कैसे
कुंदकुंद कहान के ये सपने, कैसे होंगे अपने, (सोचो जरा रे) -२ ॥
विश्व-२॥

एक शुद्ध मैं, सदा अरूपी, गुरुवर का कहना है
मान ले भैया, बात प्रभू की, भवसागर तिरना है
ले लो अब आत्म का सहारा, तीर्थ बडा प्यारा, (आओ यहां रे) -२ ॥
विश्व-३॥

जीयरा...जीयरा...जीयरा



जीयरा...जीयरा...जीयरा
जीवराज उड के जाओ सम्मेदशिखर में
भाव सहित वन्दन करो, पार्श्व चरण में ॥जीवराज...॥

आज सिद्धों से अपनी बात होके रहेगी,
शुद्ध आत्म से मुलाकात होके रहेगी।

रंगरहित रागरहित भेदरहित जो,
मोहरहित लोभरहित शुद्ध बुद्ध जो ॥जीवराज... ॥

ध्रुव अनुपम अचल गति जिनने पाई है,
सारी उपमायें जिनसे आज शरमाई है।
अनंतज्ञान अनंतसुख अनंतवीर्य मय,
अनंतसूक्ष्म नामरहित अव्याबाधी है ॥जीवराज... ॥

अहो शाश्वत ये सिद्धधाम तीर्थराज है,
यहां आकर प्रसन्न चैतन्यराज है।
शुरू करें आज यहां आत्मसाधना,
चतुर्गति में हो कभी जन्म मरण ना ॥जीवराज... ॥

सम्मेद शिखर पर मैं जाऊंगा



सम्मेद शिखर पर मैं जाऊंगा डोली रखदो कहारों ।
मैं टोंकों की वंदन को जाऊंगा डोली रखदो कहारों ॥

परस प्रभु का जो दर्शन पाऊँ,
मैं भी तो पत्थर से सोना हो जाऊँ,
अपने पारस को मैं रिझाऊंगा, डोली....

चौबीस जिनराज बैठे जहाँ पे,
ऐसा सुहाना हैं मन्दिर वहाँ पे,
बैठ मन्दिर मैं भजन सुनाऊंगा, डोली ...

अन्दर के भावों का अर्घ बनाऊं,
पूजा की थाली चरणों मे लाऊँ,
जा के अष्ट द्रव्य को चढाऊंगा, डोली...

ऐसा ललित कूट हृदय विहंगम,
ललित कलाओं का कैसा ये संगम,
ऐसी सुंदर छवि मन मैं लावूँगा, डोली..

सांवरिया पारसनाथ शिखर पर



ऊंचे शिखरों वाला, सबसे निराला

सांवरिया पारसनाथ शिखर पर भला विराज्या जी
भला विराज्या जी ओ बाबा थे तो भला विराज्या जी ॥

वैभव काशी का ठुकराया, राज पाट तोहे बाँध ना पाया
तू सम्मेद शिखर पे मुक्ति पाने आया -२
वो पर्वत तेरे मन भाया जहाँ भीलों का वासा जी ॥

टोंक टोंक पर ध्वजा विराजे, झालर बाजे घंटा बाजे
चरण कमल जिनवर के कूट-कूट पर साजे
दूर-दूर से यात्री आए आनंद मंगल खासा जी ॥

झर-झर बहता शीतल नाला, शांत करे भव-भव की ज्वाला

गीत नही जग में इतने जिनवर वाला
वंदन करके पूरण होती भक्त जनों की आसा जी ॥

हमको अपनी भक्ति का वर दो, समताभाव से अन्तर भर दो
हे पारसमणि भगवन हमको कंचन कर दो
दो आशीष मिट जाए हमारा जनम मरण का रासा जी ॥

कल्याणक भजन

आज तो बधाई राजा नाभि



आज तो बधाई, राजा नाभि के दरबार में
नाभि के दरबार में, नाभि के दरबार में ॥ आज ... ॥

मरुदेवी नें ललना जायो, जायो रिषभ कुमार जी
अयोध्या में उत्सव कीनो, घर घर मंगलाचार जी ॥ आज ... ॥

हाथी दीना घोडा दीना, दीना रथ भंडार जी
नगर सरीखा पट्टन दीना, दीना सब श्रृंगार जी ॥ आज ... ॥

घन घन घन घन घंटा बाजे, देव करे जयकार जी
इंद्राणी मिल चौक पुराए, भर-भर मुतियन थाल जी ॥ आज ... ॥

तीन लोक में दिनकर प्रकटे घर घर मंगलाचार जी
केवल-कमला रूप निरंजन आदीश्वर महाराज जी ॥ आज ... ॥

हाथ जोड़ मैं करूँ वीनती, प्रभुजी यो चिरकाल जी
नाभि राज दान देवें बरसे रतन अपार जी ॥ आज ... ॥

घर घर आनंद छायो



घर घर आनंद छायो, जन्म महोत्सव मनायो- मनायो
अंतिम जन्म हुआ प्रभु जी का, मोक्ष महाफल पायो जी पायो ॥

स्वर्ग पुरी से सुरपति आये, एरावत हाथी ले आये,
जीवन सफल हुआ सुरपति का, जन्म मरण को शीघ्र नशाये,
मंगल महोत्सव मनायो मनायो, घर घर... ॥ घर..१ ॥

पुण्य उदय है आज हमारे, नगरी में जिनराज पधारे,
जिनदर्शन की प्यास जगाये, भक्ति सहित सुरराज पधारे,
आतम रस बरसायो बरसायो, घर घर... ॥ घर..२ ॥

धन्य धन्य तुम देवी जाओ, सर्वप्रथम दर्शन सुख पाओ,
कष्ट न किंचित हो माता को, मायामयी सुत देकर आओ,
आतम दर्शन पाओ जी पाओ, घर घर... ॥ घर..३ ॥

हरि ने नेत्र हजार बनाये, तो भी तृप्त नहीं हो पाये,

ज्ञान चक्षु से जिन दर्शन कर, एक अभेद स्वभाव लखाये,
जीवन सफल बनायो बनायो, घर घर...॥घर..४॥

हो संसार लगने लगा अब



तर्ज : चलो रे डोली उठाओ

हो संसार लगने लगा अब असार, निज ज्ञायक की सुधि आई
यतियों के मार्ग की महिमा अपार, द्वादश अनुप्रेक्षा मन भाई

उपशम रस की धारा बहती, अंतर परिणति ये ही कहती
जन्म मरण का अंत होएगा, अनगारियों का पंथ होएगा
लौकांतिक देवों ने की जय-जय कार, धन्य मुनिदशा मन भाई ॥हो-१॥

दशों दिशाओं की चुनरिया, ओढ चले मुक्ति डगरिया
मुक्ति नगर को चले दिगंबर, हर्षित धरा और अंबर
स्वर्गों से पुष्पों की वर्षा अपार, दिगंबर मुद्रा मन भाई ॥हो-२॥

सुरपति शिविका ले आए, पालकी में प्रभू को बैठाए
पंच मुष्टि केषलोंच करके, वस्त्राभूषण सब तजके
तिलतुष मात्र न परिग्रह धार, यथाजात मुद्रा मन भाई ॥हो-३॥

ये महामहोत्सव पंच कल्याणक



ये महामहोत्सव पंच कल्याणक आया मंगलकारी...
ये महामहोत्सव...

जब काललब्धिवश कोई जीव निज दर्शन शुद्धि रचाते हैं,
उसके संग में शुभ भावों की धारा उत्कृष्ट बहाते हैं।
उन भावों के द्वारा तीर्थकर कर्म प्रकृति रज आते हैं,
उनके पकने पर भव्य जीव वे तीर्थकर बन जाते हैं॥१॥

इस भूतल पर पंद्रह महीने धनराज रतन बरसाते हैं,
सुरपति की आज्ञा से नगरी दुल्हन की तरह सजाते हैं।
खुशियां छाई हैं दश दिश में यूं लगे कहीं शहनाई बजे,
हर आत्म में परमात्म की भक्ति के स्वर हैं आज सजे॥२॥

माता ने अजब निराले अद्भुत देखे हैं सोलह सपने,
यह सुना तभी रोमांच हुआ तीर्थकर होंगे सुत अपने।
अवतार हुआ तीर्थकर का क्या मुक्ति गर्भ में आई है,
क्षय होगा भ्रमण चतुर्गति का मंगल संदेशा लाई है॥३॥

जब जन्म हुआ तीर्थकर का सुरपति ऐरावत लाते हैं,
दर्शन से तृप्त नहीं होते तब नेत्र हजार बनाते हैं।
जा पांडुशिला क्षीरोदधि जल से बालक को नहलाते हैं,
सुत माता-पिता को सांप इंद्र, तब तांडव नृत्य रचाते हैं॥४॥

वैराग्य समय जब आता है प्रभु बारह भावना भाते हैं,
तब ब्रह्मलोक से लौकांतिक आ धन्य धन्य यश गाते हैं।
विषयों का रस फ़ीका पडता, चेतनरस में ललचाते हैं,

तब भेष दिगंबर धार प्रभु संयम में चित्त लगाते हैं ॥५॥

नवधा भक्ति से पडगाहें, हे मुनिवर यहां पधारो तुम,
हे गुरुवर अत्र अत्र तिष्ठो, निर्दोष अशन कर धारो तुम।
हे मन-वच-तन आहार शुद्ध अति भाव विशुद्ध हमारे हैं,
जन्मांतर का यह पुण्य फ़ला, श्री मुनिवर आज पधारे हैं ॥६॥

सब दोष और अंतराय रहित, गुरुवर ने जब आहार किया,
देवों ने पंचाश्चर्य किये, मुनिवर का जय-जयकार किया।
है धन्य धन्य शुभ घड़ी आज, आंगन में सुरतरु आया है,
अब चिदानंद रसपान हेतु, मुनिवर ने चरण बढाया है ॥७॥

प्रभु लीन हुए शुद्धातम में निज ध्यान अग्नि प्रगटाते हैं,
क्षायिक श्रेणी आरूढ हुए, तब घाति चतुष्क नशाते हैं।
प्रगटाते दर्शन-ज्ञान-वीर्य, सुख लोकालोक लखाते हैं,
ॐकारमयी दिव्य ध्वनि से प्रभु मुक्ति मार्ग बतलाते हैं ॥८॥

प्रभु तीजे शुक्लध्यान में चढ योगों पर रोक लगाते हैं,
चौथे पाये में चढ प्रभुवर गुणस्थान चौदवां पाते हैं।
अगले ही क्षण अशरीरी होकर सिद्धालय में फिर जाते हैं,
थिर रहें अनंतानंत काल कृत्कृत्य दशा पा जाते हैं ॥९॥

है धन्य धन्य वे महान गुरु जिनवर महिमा बतलाते हैं,
वे रंग राग से भिन्न चिदानंद का संगीत सुनाते हैं।
हे भव्य जीव आओ सब जन, अब मोहभाव का त्याग करो,
यह पंचकल्याणक उत्सव कर अब आत्म का कल्याण करो ॥१०॥

रोम रोम में नेमिकुंवर के



रोम रोम में नेमिकुंवर के, उपशम रस की धारा,
राग द्वेष के बंधन तोड़े, वेष दिगम्बर धारा ॥

ब्याह करन को आये, संग बराती लाये,
पशुओं को बंधन में देखा, दया सिंधु लहराये।
धिक धिक जग की स्वारथ वृत्ति, कहीं न सुख लघारा ॥

राजुल अति अकुलाये, नौ भव की याद दिलाये,
नेमि कहे जग में न किसी का, कोई कभी हो पाये।
रागरूप अंगारों द्वारा, जलता है जग सारा ॥

नौ भव का सुमिरण कर नेमि, आतम तत्व विचारे,
शाश्वत ध्रुव चैतन्य राज की, महिमा चित में धारे।
लहराता वैराग्य सिंधु अब, भायें भावना बारा ॥

राजुल के प्रति राग तजा है, मुक्ति वधू को ब्याहें,
नग्न दिगम्बर दीक्षा धर कर, आतम ध्यान लगायें।
भव बंधन का नाश करेंगे, पावें सुख अपारा ॥

आया पंच कल्याणक महान



आया पंच कल्याणक महान, श्री नेमी बनेंगे भगवान
आनन्द रस झरता है - २

स्वर्ग-पुरी से प्रभु जब आएँगे, सुरपति गर्भ कल्याण मनाएँगे
नाचे गाएं करें गुणगान, श्री नेमी बनेंगे भगवान - ॥१॥

नेमी कुंवर का जन्म जब होगा, पांडू-शिला पर अभिषेक होगा
प्रभु धारेंगे तिन-तीन ज्ञान, श्री नेमी बनेंगे भगवान - ॥२॥

जीवन की क्षण-भंगुरता जानकर, एक शुद्ध आत्म उपादेय मानकर
फिर धारेंगे मुनिपद महान, श्री नेमी बनेंगे भगवान - ॥३॥

क्षायिक श्रेणी प्रभुजी चढ़ेंगे, क्षण में केवल-ज्ञान वरेंगे
दिव्य-ध्वनी खिरेगी महान, श्री नेमी बनेंगे भगवान - ॥४॥

प्रभु जब योग निरोध करेंगे, मुक्ति पूरी का राज्य वरेंगे
तब होगा आनन्द महान, श्री नेमी बनेंगे भगवान - ॥५॥

जनम लिया है महावीर ने



जन्म लिया है महावीर ने, उत्सव बड़ा महान है
जैनम जयति शासनं ये जैन धर्म की शान है ॥

चैत्र सुदी तेरस तिथि आयी, शुक्रवार का दिन प्यारा
माँ त्रिशला के गर्भ से आये लिया प्रभु ने अवतारा
दर्शन को आते नर-नारी, गाते मंगल गान हैं ॥१॥

कुण्डलपुर में खुशियां छाई, सिद्धार्थ जी हर्षये
वर्द्धमान शुभ नाम रखाया, मेरु शिखर पर वो आये
न्वहन पूजा करें सभी, मंत्रों की गूंजे तान है ॥२॥

हिंसा पशु बलि आडम्बर से वर्द्धमान मन द्रवित हुआ
मन में करुणा भर आयी, फिर जैन धर्म था उदित हुआ
सत्य अहिंसा धर्म जियो, और जीने दो का ज्ञान है ॥३॥

बारह वर्ष की घोर तपस्या, खपा दिए थे कर्म सभी
कैवल्यज्ञान को पाकर के फिर, जान लिए थे मर्म सभी
निर्मल मन से महावीर का हम करते गुण-गान हैं ॥४॥

दिन-आयो दिन-आयो



दिन-आयो दिन-आयो दिन-आयो, आज जन्मकल्याणक दिन आयो
दिन-आयो दिन-आयो दिन-आयो आज.. जन्मकल्याणक दिन आयो

झूमे आज नर-नारी ऐसे हरषाय
झूमे आज नर-नारी ऐसे हरषाय
म्हारो तन मनवा प्रभु के गुण गाये
म्हारो तन मनवा प्रभु के गुण गाये
रंग-लाग्यो रंग-लाग्यो रंग-लाग्यो थारी.. भक्ति में म्हारो प्रभु रंग-लाग्यो
दिन-आयो दिन-आयो दिन-आयो आज.. जन्मकल्याणक दिन आयो

तन भीगे मन भीगे भीगे मोरो आतम

तन भीगे मन भीगे भीगे मोरो आतम

प्रभु ने बताया आतम परमातम

प्रभु ने बताया आतम परमातम

रंग-लाग्यो रंग-लाग्यो रंग-लाग्यो थारी.. भक्ति में म्हारो प्रभु रंग-लाग्यो
दिन-आयो दिन-आयो दिन-आयो आज.. जन्मकल्याणक दिन आयो

सोलह सपने माँ ने देखे, उनका फ़ल राजा से पूछा,
रानी तेरे गर्भ से पुत्र जन्म लेगा, तीन लोक का नाथ बनेगा,
हरषायो हरषायो हरषायो,
माता शिवा देवी को मन हरषायो ॥

सौरीपुर में जन्म हुआ है, तीन भुवन आनंद हुआ है,
इंद्र इंद्राणी मिल खुशियां मनावे, मंगलकारी गीत सुनावें,
फ़ल पायो फ़ल पायो फ़ल पायो,
माता शिवादेवी ने शुभ फ़ल पायो ॥

लिया आज प्रभु जी ने



लिया आज प्रभु जी ने जनम सखी,
चलो अवधपुरी गुण गावन कों ॥ लिया.. ॥

तुम सुन री सुहागन भाग भरी,
चलो मोतियन चौक पुरावन कों ॥ लिया.. ॥

सुवरण कलश धरों शिर ऊपर,

जल लावें प्रभु न्हावन कों ॥ लिया... ॥

भर भर थाल दरब के लेकर ,
चालो जी अर्घ चढावन कों ॥ लिया... ॥

नयनानंद कहे सुनि सजनी,
फेर न अवसर आवन कों ॥ लिया.... ॥

नाचे रे इन्दर देव



नाचे रे इन्दर देव रे....नाचे रे इन्दर देव रे,
जन्म कल्याण की बज रही बधैया मुक्ति में अब का देर रे

शिवादेवी के गर्भ में आये, देखो जी नेमिकुमार रे,
समुद्रविजय जी फ़ल बतावें, होवे खुशियां अपार रे ॥१ नाचे॥

शिवादेवी ने ललना जायो, जायो नेमिकुमार रे,
समुद्रविजय जी मुहरें लुटायें, देखो दोई दोई हाथ रे ॥२ नाचे॥

देव देवियां स्वर्ग से आये, मन में खुशियां अपार रे,
छप्पन कुमारी मंगल गावें, गावें मंगलाचार रे ॥३ नाचे॥

गावो री बधाईयां



गावो री बधाइयां, बजाओ मिल सुख शहनाइयां,
जन्में हैं श्री जिनराइयां ॥

धन्य मरुदेवी ने जायो है ललना,
विश्व झुलाये जिसे आज नैन पलना।
जग हर पाइयां कि सूरज चांद जलाइयां ॥ जन्में हैं... ॥

छप्पन कुमारियों ने की मात सेवा,
रची थी अयोध्या नगरी स्वर्ग सम देवा।
धनद उमगाइयां, रत्न है अपार बरसाइयां ॥ जन्में हैं... ॥

आज अयोध्या साये, बना शुभ नगर है,
चहका है चप्पा चप्पा, छटा मनहर है।
तोरणहार सजाइयां, बंदनवार बधाइयां ॥ जन्में हैं... ॥

धन्य है वो नर जिन जन्मोत्सव मनाते,
पुण्य उदय से ऐसा अवसर पाते।
प्रभु गुण गाइयां, शील निजभाग वराइयां ॥ जन्में हैं... ॥

आनंद अवसर आज सुरगण



आनंद अवसर आज सुरगण आये नगर में।
तीर्थकर संग आज आनंद छाया नगर में
आनंद अवसर...

स्वर्गपुरी से सुरपति आये, सुंदर स्वर्ण कलश ले आये।
निर्मल जल से तीर्थकर का, मंगलमय शुभ न्हवन कराये।
परिणति शुद्ध बनाये, सुरगण आये नगर में।
आनंद अवसर...

प्रभु जी वस्त्राभूषण धारे, चेतन को निर्वस्त्र निहारे।
एक अखंड अभेद त्रिकाली, चेतन तन से भिन्न निहारे
आनंद रस बरसाये, सुरगण आये नगर में।
आनंद अवसर...

पुण्य उदय है आज हमारे, नगरी में जिनराज पधारे।
निशदिन प्रभु की सेवा करने, भक्ति सहित सुरराज पधारे।
जीवन सफल बनाये, सुरगण आये नगर में।
आनंद अवसर...

सुरपति स्वर्ग पुरी को जावे, भोगों में नहीं चित्त ललचावे।
आनंद घन निज शुद्धात्म का, रस ही परिणति में नित भावे।
भेद विज्ञान सुहाये, सुरगण आये नगर में।
आनंद अवसर...

लिया रिषभ देव अवतार



लिया रिषभ देव अवतार निरत सुरपति ने किया आके,
निरत किया आके हर्षा के प्रभूजी के नव भव कूं दरशा के,
सरर सरर कर सारंगी तंबूरा बाजे

पोरी पोरी मटका के ॥लिया...॥

प्रथम प्रकासी वाने इंद्र जाल विद्या ऐसी,
आजलों जगत में सुनी ना कहूं देखी ऐसी,
आयो है छ्बीलो छटकीलो है मुकुट बंध,
छम्भ देसी कूदो मानु आ कूदो पूनम को चांद,
मन को हरत गत भरत प्रभू को..
पूजै धरनी को शिर नाके ॥लिया..॥

भूजों पै चढाये हैं हज़ारों देव देवी ताने
हाथों की हथेली में जमाये हैं अखाडे ताने
ताधिन्ना ताधिन्ना तबला किट किट उनकी प्यारी लागे
धुम किट धुम किट बाजा बाजे नाचत प्रभू जी के आगे
सैना मै रिझावै तिरछी ऐड लगावे..
उड जावे भजन गाके ॥लिया...॥

छिन मैं जाब दे वो तो नंदीश्वर द्वीप जाय,
पांचो मेर वंद आ मृदंग पै लगावे थाप,
वंदे ढाई द्वीप तेरा द्वीप के शकल चैत्य,
तीन लोक मांहि बिम्ब पूज आवे नित्य नित्य,
आबै वो झपट समही पै दोडा लेने दम..
मन मोहन मुसका के ॥लिया...॥

अमृत की लगी झडी बरषै रतन धारा,
सीरी सीरी चाले पोन बोलै देव जय जय कारा ,
भर भर झोरी बषावै फूल दे दे ताल,

महके सुगंध चहक मुचंग षट्ताल,
जन्मे ये जिनेन्द्र यों नाभि के आनंद भयो..
गये भक्ति को बतलाके ॥लिया..॥

मेरा पलने में



मेरा पलने में झूले ललना... मेरा पलने में ॥

स्वर्णमयी अरु रत्न जडित यह स्वर्गपुरी से आया है,
इस पलने में बैठ झूलने सुरपति मन ललचाया है,
किन्तु पुण्य है वीर कुंवर का ... इसमें शोभे ललना ॥मेरा॥

बड़े प्यार से आज झुलाऊ अपने प्यारे लाल को,
सप्त स्वरों में गीत सुनाऊ तीर्थकर सुत बाल को,
शुद्ध बुद्ध आनंद कंद मैं... अनुभव करता ललना ॥मेरा॥

तन मन झूमे पिताश्री का अवसर है आनंद का,
सोच रहे हैं पुत्र हमारा रसिया आनंद कंद का,
ज्ञानानंद झूले में झूले... देखो मेरा ललना ॥मेरा॥

देवों के संग क्रीडा करता सब झूले आनंद में,
किन्तु पुत्र की अंतर परिणति झूले परमानंद में,
गुणस्थान षष्ठम सप्तम में ... कब झूलेगा ललना ॥मेरा॥

अंतर के आनंद में झूले जाने ज्ञान स्वभाव को,

मुझसे भिन्न सदा रहते हैं पुण्य पाप के भाव तो,
भेदज्ञान की डोरी खीचें देखो मा का ललना ॥मेरा॥

ज्ञान मात्र का अनुभव करता रमे नहीं पर ज्ञेय में,
दृष्टि सदा स्थिर रहती है चिदानंद मय ध्येय में,
निज अंतर में केलि करता ... देखो मेरा ललना ॥मेरा॥

तेरे पांच हुये कल्याण प्रभु



तेरे पांच हुये कल्याण प्रभु इक बार मेरा कल्याण कर दे।
अंतर्यामी अंतर्ज्ञानी प्रभु दूर मेरा अज्ञान कर दे॥

गर्भ समय में रत्न जो बरसे, उनमें से एक रतन नहीं चाहूं।
जन्म समय क्षीरोदधि से इन्द्रों ने किया वो न्हवन नहीं चाहूं॥
मैं क्या चाहूं सुनले २
जो चित्त को निर्मल शांत करे वहीं गंधोदक मुझे दान कर दे॥

धार दिगम्बर वेश किया तप तप कर विषय विकार को त्यागा।
सार नहीं संसार में कोई इसीलिये संसार को त्यागा।
मैं क्या चाहूं सुनले २
अपने लिये बरसों ध्यान किया मेरी ओर भी थोड़ा ध्यान कर दे॥

केवलज्ञान की मिल गई ज्योति लोकालोक दिखाने वाली।
समवशरण में खिर गई वाणी सबकी समझ में आने वाली।
मैं क्या चाहूं सुनले २

हे वीतराग सर्वज्ञ प्रभु मेझे तेरा दर्श आसान कर दे ॥

तीर्थकर बनकर तू प्रगटा स्वाभाविक थी मुक्ति तेरी।

मुक्ति मुझको दे तब देना भव भव की भक्ति तेरी।

मैं क्या चाहूं सुनले २

निशदिन तेरे गुणगान करूं बस इतना ही भगवान कर दे ॥

यहां कौन है ऐसा तेरे सिवा औरों को जो अपने समान कर दे ॥

गर्भ कल्याणक आ गया



गर्भ कल्याणक आ गया,
देखो देखो जी आनंद छा गया ॥

स्वर्गपुरी से देवगति को तजकर प्रभु ने नरगति पाई,
धन्य धन्य है त्रिशला माता तीर्थकर की माँ कहलाई,
कुण्डलपुर में आनंद छा गया ॥

सोलह सपने माँ ने देखे मन में अचरज भारी है,
सिद्धार्थ नृप से फ़ल पूछा उपजा आनंद भारी है,
तीन भुवन का नाथ आ गया ॥

अंतिम गर्भ हुआ प्रभुजी का अब दूजी माता नहीं होगी,
शुद्धात्म के अवलम्बन से आत्मसाधना पूरी होगी,
ज्ञान स्वभाव हमें भा गया ॥

बाजे कुण्डलपुर में बधाई



बाजे कुण्डलपुर में बधाई
कि नगरी में वीर जन्मे, महावीर जी ॥टेक॥

जागे भाग हैं त्रिशला माँ के..
त्रिभुवन के नाथ जन्मे, महावीर जी ॥१॥

शुभ घड़ी जनम की आई...
कि स्वर्ग से देव आये, महावीर जी ॥२॥

तुझे देवियां झुलावे पलना..
कि मन में मगन होके, महावीर जी ॥३॥

तेरे पलने में हीरे मोती..
कि डोरियों में लाल लटके, महावीर जी ॥४॥

तेरे न्हवन करें मेरु पर..
कि इंद्र जल भर लायें, महावीर जी ॥५॥

हम तेरे दरस को आये..
कि पाप सब कट जाएंगे, महावीर जी ॥६॥

अब ज्योति तेरी जागी
के सूर्य चाँद छिप जाए, महावीर जी ॥७॥

तेरे पिता लुटावें मोहरें
खजाने सारे खुल जाएंगे, महावीर जी ॥८॥

झुलाय दइयो पलना



झुलाय दइयो पलना धीरे धीरे... २ ॥

झिलमिल मोती झालर झूमे, मैया ललन का मुखडा चूमे
मुस्काय रहे ललना धीरे धीरे ॥

त्रिशला माता पलना झुलावे, सिद्धारथ नृप मोती लुटाये
सो जाओ रे ललना धीरे धीरे ॥

चंदन को पलना रेशम की डोरी, रतन जडे हैं चारों ओरी
उनसे किरणें निकलना धीरे धीरे ॥

मंगल गीत गाय सुरनारी, बलि बलि जावे आज पुजारी
भवदधि तरना धीरे धीरे ॥

पालकी उठाने का हमें अधिकार है



पालकी उठाने का हमें अधिकार है

देवों और मानवों की चर्चा का सार है
पालकी उठाने का हमें अधिकार है

मनुष्य : प्रभु और हमारी गति भी समान है
गति भी समान है मति भी समान है
और.... चाहे कोई जीत कहो चाहे कोई हार है
पालकी उठाने का हमें अधिकार है

देव : अद्भुत शक्ति के धारी हम देव हैं
पालकी उठाके लाये किनी हमने सेव है
हमारा ही अभी तक प्यार और दुलार है
पालकी उठाने का हमें अधिकार है

शक्ति और वैभव तो पुद्गल की माया है
आत्म शक्ति का बल हमने ही पाया है
और... फर्क तुम्हारे दुख होते निराधार हैं
पालकी उठाने का हमें अधिकार है

वैक्रियिक शरीर ये तो पुद्गल का खेल है
नष्ट होय एक दिन मेरा नही मेल है
और... समय नष्ट नही करो क्योंकि समयसार है
पालकी उठाने का हमें अधिकार है

दिव्य वस्त्राभूषण भोग अपने ही आप हैं
प्रभु का ये अतिशय है पुण्य का प्रताप है
और... कर्मों का खेल इसमें देवों पे क्या भार है
पालकी उठाने का हमें अधिकार है

अभिमान छोड़ दो ये वैभव ना तुम्हारा है
उग्र साधना का फल हमने ही पाया है
आत्म शक्ति के आगे तीनों लोक हारा है
पालकी उठाने का हमें अधिकार है

जड़ रत्न बरसाए ये भी कोई जोर है
संयम रतन के आगे इसका नहीं मोल है
रत्नत्रय के आगे सब निस्सार है
पालकी उठाने का हमें अधिकार है

पंच कल्याणक की पूजन का भाव है
वो तो शुभ भाव है उससे क्या लाभ है
मोक्ष मार्ग में नहीं उसका सार है
पालकी उठाने का हमें अधिकार है

पुण्य और वैभव की तुम ना दुहाई दो
शक्ति वाले बनते हो तो दीक्षा तुम धार लो
संयम धारण करने को हमी तैयार हैं
पालकी उठाने का हमें अधिकार है

देव : मनुष्यों तुम जीत गए स्वर्ग निस्सार है
तुमको नमस्कार आज बारम्बार है
आज संयम के आगे हुई पुण्य हार है
पालकी उठाने का हमें अधिकार है

दिव्य ध्वनि वीरा खिराई



दिव्य ध्वनि वीरा खिराई आज शुभ दिन,
धन्य धन्य सावन की पहली है एकम ॥
आत्म स्वभावं परभाव भिन्नं, आपूर्ण माद्यन्त विमुक्त मेकम ॥
दिव्य ध्वनि....

वैसाख दसमी को घातिया खिपाये, मेरे प्रभु विपुलाचल पर आये,
क्षण में लोकालोक लखाये, किन्तु न प्रभु उपदेश सुनाये,
काल लब्धि वाणी की आयी नहीं उस दिन,
धन्य धन्य सावन की पहली है एकम...

इन्द्र अवधिज्ञान उपयोग लगाये, समवसरण में गणधर ना पाये,
इन्द्रभूति गौतम में योग्यता लखाये, वीर प्रभु के दर्शन को आये,
काल लब्धि लेकर के आई आज गौतम,
धन्य धन्य सावन की पहली है एकम...

मेरे प्रभु ओंकार ध्वनि को खिराये, गौतम द्वादश अंग रचाये,
उत्पाद व्यय ध्रौव्य सत समझाये, तन चेतन भिन्न भिन्न बताये,
भेद विज्ञान सुहायो आज शुभ दिन,
धन्य धन्य सावन की पहली है एकम...

य एव मुक्त्वा नय पक्षपातं, स्वरूप गुप्ता निवसन्ति नित्यं,
विकल्प जाल च्युत शांत चित्ता, स्तयेव साक्षातामृतं पिबन्ति ,
स्वानुभूति की कला सिखाई आज शुभ दिन,
धन्य धन्य सावन की पहली है एकम...

पंखिडा रे उड के आओ कुंडलपुर



पंखिडा ओ पंखिडा...

पंखिडा रे उड के आओ कुंडलपुर में,
तीर्थकर जन्मे आज भरतक्षेत्र में॥पंखिडा..

माता त्रिशला ने देखे थे सोलह सपने,
उनका फ़ल बताया सिद्धार्थराज ने,
तेजवान बुद्धिमान लाल होएगा,
ज्ञानवान तीर्थकर बाल होएगा॥पंखिडा..

सिद्धार्थराज के द्वार बजती बधाई है,
प्रथम दर्शन को शची इंद्राणी आई है,
इंद्र इंद्राणी आये आज नगर में,
खुशियां अपार छाई नगर नगर में॥पंखिडा..

प्रभु आये यहां अच्युत विमान से,
यह बालक शोभित सम्यक्त्व रिद्धि से,
मतिज्ञान श्रुतज्ञान अवधिज्ञान है,
सम्यक्दर्शन ज्ञान रत्न भी महान है॥पंखिडा..

प्रभु पूरी करेंगे यहां आत्मसाधना,
अब धारण करेंगे कभी पुनर्जन्म ना,

वीतराग से जिनराज बनेंगे,
चिदानंद चैतन्यराज वरेंगे ॥पंखिडा..

मणियों के पलने में स्वामी



मणियों के पलने में स्वामी महावीर,
झूला झूले रे भैया हां हां रे झूला झूले रे भैया

पलना में रेशम की डोरी पडी है, वा में मणियन की गुरिया जडी है
त्रिशला माता झुलाय रही रे, झूला झूले ।

कुंडलपुर वासी बोले सारे, वीरा कुंवर की जय जयकारे
दर्शन कर चरणा छूले रे, झूला झूले ।

चुटकी बजाय रही, हंस हंस खिलाय रही
होले होले से झूला झुलाय रही
घर घर बाजे बधाई रे, झूला झूले ।

इंद्र भी आवे, इंद्राणी भी आवे, देश विदेश के राजा भी आये
चरणों में भेंट चढाय रहो रे, झूला झूले ।

सुरपति ले अपने शीश



सुरपति ले अपने शीश, जगत के ईश, गए गिरिराजा
जा पांडुक शिला विराजा ॥

फ़िर न्हवन कियो जिनराजा ॥

शिल्पी कुबेर वहां आकर के क्षीरोदधि का जल लाकर के,
रुचि पैडि ले आये, सागर का जल ताजा ॥फ़िर॥

नीलम पन्ना वैडूर्यमणी, कलशा लेकर के देवगणी,
इक सहस आठ कलशा लेकर नभ राजा ॥फ़िर॥

वसु योजन गहराई वाले, चहुं योजन चौड़ाई वाले,
इक योजन मुख के कलश दूरे जिनमाथा ॥फ़िर॥

सौधर्म इंद्र अरु ईशाना, प्रभु कलश करें धर युग पाना,
अरु सनत्कुमार महेन्द्र, दोय सुरराजा ॥फ़िर॥

फ़िर शेष दिविज जयकार किया, इंद्राणी प्रभु तन पोंछ लिया,
शुभ तिलक दृगांजान शची कियो शिशुराजा ॥फ़िर॥

एरावत पुनि प्रभु लाकर के माता की गोद बिठा करके,
अति अचरज तांडव नृत्य कियो दिविराजा ॥फ़िर॥

चाहत मन मुन्नालाल शरण वसु कर्म जाल दुठ दूर करन,
शुभ आशीष वरदान देहु जिनराजा, मम न्हवन होय गिरीराजा ॥

विषयों की तृष्णा को छोड



विषयों की तृष्णा को छोड़, संयम की साधना में ...
चल पड़े नेमि कुमार ।
परिग्रह की चिंता को तोड़कर निज के चिंतन में
रम रहे नेमि कुमार ।
वेष दिगम्बर धार ।०।

यह जीव अनादि से, है मोह से हारा ।
चहुंगति में भटक रहा, दुख सहता बेचारा ।
कोई नहीं है शरण अतः, आत्म ही शरणा है,
जाना जगत असार वेष दिगम्बर धार ।१।

प्रभू चल पड़े वन को, ध्याये निज चेतन को ।
सब राग तंतु तोड़े, काटे भव बंधन को ।
फ़िर मोह शत्रु नाशे और क्षायिक चारित्र धारे,
जिस में है आनंद अपार वेष दिगम्बर धार ।२।

कर चार घातिया क्षय, प्रगटे चतुष्ट अक्षय ।
सारी सृष्टि झलके, परिणति निज में तन्मय ।
शाश्वत शिवपद पाये और फ़िर मुक्ति वधू ब्याहें,
हो भव सागर पार वेष दिगम्बर धार ।३।

गिरनारी पर तप कल्याणक

गिरनारी पर तप कल्याणक नेमि बनेंगे मुनिराज रे

आए लौकांतिक ब्रह्मचारी, हुए प्रसन्न देख नर नारी,
धन्य दिवस है आज रे, धन्य दिवस है आज रे ॥१॥

प्रभुजी बारह भवना भाये, परिणति में वैराग्य बढ़ाये,
हम भी बनेंगे मुनिराज रे, हम भी बनेंगे मुनिराज रे ॥२॥

शुद्धातम रस को ही चाहे, विषय भोग विष सम ही लागे ,
राग लगे अंगार रे, राग लगे अंगार रे ॥३॥

प्रभु जी वेश दिगम्बर धारे, चेतन को निर्ग्रन्थ निहारे ,
बरसे आनंद धार रे, बरसे आनंद धार रे ॥४॥

पंखिड़ा तू उड़ के जाना स्वर्ग

पंखिड़ा होss पंखिड़ा

पंखिड़ा तू उड़ के जाना स्वर्ग-पुरी में
कहना इन्द्र से कि चलो मध्य-लोक में

मध्य लोक में श्री जिनवारों के नाथ जन्में हैं
उनके माता पिता और तीनों लोक हर्षे हैं
हाथी लाओ घोड़ा लाओ चलो बैठ के ॥१ कहना..॥

प्रभु के जन्म-कल्याणक खुशी से बढ़के कुछ नहीं
पभु के रूप सौन्दर्य से है बढ़के कुछ नहीं

स्वर्ण लाओ रत्न लाओ बांटों जनम में ॥२ कहना..॥

प्रभु का जन्म-नह्न मेरु शिखर पर कराना है
क्षीरोदधि से इक सहस्र कलश भर के लाना है
भक्ति करो नृत्य करो प्रभु के जनम में ॥३ कहना..॥

महावीरा झूले पलना



महावीरा झूले पलना, जरा हौले झोटा दीजो ॥

कौन के घर तेरो जनम भयो है,
कौन ने जायो ललना ॥ जरा... ॥

सिद्धारथ घर जन्म लियो है,
त्रिशला ने जायो ललना ॥ जरा... ॥

काहे को तेरो बन्यों पालनो,
काहे के लागे फुंदना ॥ जरा... ॥

अगर चंदन को बण्यों पालनो,
रेशम के लागे फुंदना ॥ जरा... ॥

पैरों में घुंघरू हाथ में झुंझना,
आंगन में चाले ललना ॥ जरा... ॥

अंदर से बाहर ले जावे, बाहर से अंदर ले जावे,
नजर ना लागे ललना ॥ जरा... ॥

कल्पद्रुम यह समवसरण है



कल्पद्रुम यह समवसरण है, भव्य जीव का शरणागार,
जिनमुख घन से सदा बरसती, चिदानंद मय अमृत धार ॥

जहां धर्म वर्षा होती वह, समसरण अनुपम छविमान,
कल्पवृक्ष सम भव्यजनों को, देता गुण अनंत की खान
सुरपति की आज्ञा से धनपति, रचना करते हैं सुखकार,
निज की कृति ही भासित होती, अति आश्चर्यमयी मनहार ॥कल्प॥

निजज्ञायक स्वभाव में जमकर, प्रभु ने जब ध्याया शुक्लध्यान,
मोहभाव क्षयकर प्रगटाया, यथाख्यात चारित्र महान
तब अंतर्मुहूर्त में प्रगटा, केवलज्ञान महासुखकार,
दर्पण में प्रतिबिम्ब तुल्य जो, लोकालोक प्रकाशन हार ॥कल्प॥

गुण अनंतमय कला प्रकाशित, चेतन चंद्र अपूर्व महान,
राग आग की दाह रहित, शीतल झरना झरता अभिराम
निज वैभव में तन्मय होकर, भोगें प्रभु आनंद अपार,
ज्ञेय झलते सभी ज्ञान में, किन्तु न ज्ञेयों का आधार ॥कल्प॥

दर्शन ज्ञान वीर्य सुख से है, सदा सुशोभित चेतन राज,
चौंतिस अतिशय आठ प्रातिहार्यों से शोभित है जिनराज

अंतर्बाह्य प्रभुत्व निरखकर, लहें अनंत आनंद अपार,
प्रभु के चरण कमल में वंदन, कर पाते सुख शांति अपार ॥कल्प॥

कुण्डलपुर में वीर हैं जन्मे



कुण्डलपुर में वीर हैं जन्मे सबके मन हर्षयि
प्रकट हुए तीर्थकर जग में देव बधाई गायें ॥
वीरा वीरा गायें, सब मिल वीरा वीरा गायें, सारे जय महावीरा गायें

सच हो गये त्रिशला मैय्या ने देखे थे जो सपने
आ गए जग कल्याण करन को वीर प्रभुजी अपने
देवियाँ आवें, पलना झुलावें, इंद्र सुमन बरसाए ॥१॥

ऐरावत हाथी पे स्वर्ग से इंद्र देवता आये
सुमेरु पर्वत पर स्वामी का कलशाभिषेक कराएं
हृदय खोलकर कुबेर ने भी रतन बहुत बरसाए ॥२॥

वर्धमान के दर्शन करने सुर नर मुनि सब आये
करें वंदना बारी-बारी संग में चँवर ढुलायें
लिखें बेखबर भक्ति भाव से हम सब भजन सुनाएँ ॥३॥

पंचकल्याण मनाओ मेरे साथी



पंचकल्याण मनाओ मेरे साथी, जीवन सफल बनाओ मेरे साथी,
आओ रे आओ आओ मेरे साथी,

स्वर्गपुरी से प्रभुजी पधारे, मति श्रुत ज्ञान अवधि को धारे,
अंतिम गर्भ हुआ प्रभु जी का, जन्म मरण के कष्ट निवारे,
गर्भकल्याण मनाओ मेरे साथी ॥ पंचकल्याण...

प्रथम स्वर्ग से इन्द्र पधारे, ऐरावत हाथी ले आये,
पांडु शिला पर न्हवन रचाया, सकल पाप मल क्षय कर डारे,
जन्मकल्याण कराओ मेरे साथी ॥ पंचकल्याण...

प्रभु ने आतम ध्यान लगाया, निर्ग्रंथों का पथ अपनाया,
नग्न दिगम्बर दीक्षा धर कर, राग द्वेष को दूर भगाया,
तपकल्याण मनाओ मेरे साथी ॥ पंचकल्याण...

शुक्ल ध्यान की अग्नि जलाकर, चार घातिया कर्म नशाया,
केवलज्ञान प्रकट कर प्रभु ने, जग को मुक्ति मार्ग बताया,
ज्ञानकल्याण मनाओ मेरे साथी ॥ पंचकल्याण...

चरमशरीर छोडकर प्रभुजी, सिद्ध शिला पर जाय विराजे,
सादि अनंत काल तक शाश्वत, सुख निज परिणति में प्रगटाये,
मोक्ष कल्याण मनाओ मेरे साथी ॥ पंचकल्याण...

कुण्डलपुर वाले वीरजी

कुण्डलपुर वाले कुण्डलपुर वाले वीरजी हमारे कुण्डलपुर वाले
वीरजी हमारे कुण्डलपुर वाले ॥

मां त्रिशला घर जन्म लियो है, माता की कोख को धन्य कियो है
नृप सिद्धार्थ के आंखों के तारे...वीरजी हमारे कुण्डलपुर वाले ॥

अंतिम जन्म हुआ प्रभुजी का, जन्म मरण को नाश कियो है
नृप सिद्धार्थ के आंखों के तारे...वीरजी हमारे कुण्डलपुर वाले ॥

स्वर्ग पुरी से सुरपति आये, ऐरावत हाथी ले आये
रतन बरसाये हां न्हवन कराये...वीरजी हमारे कुण्डलपुर वाले ॥

देखो भैया इन्द्र भी आये, पंचकल्याणक का उत्सव कराये
सभी हरषाये हां खुशियां मनाये...वीरजी हमारे कुण्डलपुर वाले ॥

पांडुक शिला पर प्रभु को बिठाये, क्षीरोदधि से न्हवन कराये
प्रभु दर्शन कर अति हरषाये, मंगल तांडव नृत्य रचाये
सभी हरषाये हां खुशियां मनाये...वीरजी हमारे कुण्डलपुर वाले ॥

तन से भिन्न निजातम निरखे, निज अंतर का वैभव परखे
भेद ज्ञान की ज्योति जलावे, संयम की महिमा चित लावे
गये पावापुरी गये पावापुरी...वीरजी हमारे कुण्डलपुर वाले ॥

चन्द्रोज्ज्वल अविकार स्वामी जी



चन्द्रोज्ज्वल अविकार स्वामी जी ,तुम गुण अपरंपार

जबै प्रभू गरभ माहिं आये, सकल सुर नर मुनि हर्षये
रतन नगरी में बरसाये...

ओं.... अमित अमोघ सुथार स्वामी जी...तुम गुण अपरंपार ॥

जन्म प्रभू तुमने जब लीना, न्हवन मन्दिर पर हरि कीना
भक्ति सुर शचि सहित बीना...

ओ... बोले जयजयकार स्वामी जी...तुम गुण अपरंपार ॥

अथिर जग तुमने जब जाना, आस्तवन लोकांतिक थाना
भये प्रभू जति नगन बाना....

ओ....त्यागराज को भार स्वामी जी...तुम गुण अपरंपार ॥

घातिया प्रकृति जबह नासी, लोक तरु आलोक परकासी
करी प्रभू धर्म वृष्टि खासी...

ओ... केवल ज्ञान भंडार स्वामी जी...तुम गुण अपरंपार ॥

अघातिया प्रकृति जो विघटाई, मुक्ति कांता तब ही पाई
निराकुल आनंद सुखदाई...

ओ ...तीन लोक सिरताज स्वामी जी...तुम गुण अपरंपार ॥

चरण मुनि जब तुमरे ध्यावे, पार गणधर हूं नहिं पावै
कह लग “भागचन्द” गावे...

ओ...भवसागर से पार स्वामी जी...तुम गुण अपरंपार ॥

महामंत्र भजन

जय जय जय कार परमेष्ठी



जय जय जय जय कार परमेष्ठी, जय जय जय जय कार

जय जय भविजन बोध विधाता, जय जय आत्म शुद्ध विधाता
जय भव भंजन हार परमेष्ठी...जय जय जय जय कार

जय सब संकट चूरण कर्ता, जय सब आशा पूरण कर्ता
जय जग मंगलकार परमेष्ठी...जय जय जय जय कार

तेरा जाप जिन्होने कीना, परमानन्द उन्होने लीना
कर गये खेवा पार परमेष्ठी...जय जय जय जय कार

लीना शरणा सेठ सुदर्शन, सूली से बन गया सिंहासन
जय जय करें नर नार परमेष्ठी...जय जय जय जय कार

द्रौपदी चीर सभा में हरणा, तब तेरा ही लीना शरणा
बढ़ गया चिर अपार परमेष्ठी...जय जय जय जय कार

सोमा ने तुम सुमरन कीना, सर्प फूल माला कर दीना
वर्ते मंगलाचार परमेष्ठी...जय जय जय जय कार

अमर शरण में सम्प्रति आया, कर्मों के दुख से घबराया
शीघ्र करो उद्धार परमेष्ठी...जय जय जय जय कार

जप जप रे नवकार मंत्र

जप जप रे नवकार मंत्र तू, इस भव पर भव सुख पासी,
इस भव पर भव सुख पासी ॥

अरिहंत सिद्ध आचार्य सुमरले, उपाध्याय साधु चित धर ले,
जन्म मरण थारो मिट जासी,
जन्म मरण थारो मिट जासी ॥ जप जप रे... ॥

सीता सती ने इसको ध्याया, अग्नि का था नीर बनाया ,
धन्य धन्य कहे जगवासी ,
धन्य धन्य कहे जगवासी ॥ जप जप रे... ॥

सेठ पुत्र का जहर हटा था, श्रीपाल का कुष्ठ मिटा था ,
टली सुदर्शन की फ़ांसी ,
टली सुदर्शन की फ़ांसी ॥ जप जप रे... ॥

महिमा इसकी कही ना जाय, पंकज जो नर इसको ध्याये ,
वो भवसागर तिर जासी ,
वो भवसागर तिर जासी ॥ जप जप रे... ॥

जो मंगल चार जगत में हैं



जो मंगल चार जगत में हैं, हम गीत उन्हीं के गाते हैं,
मंगलमय श्री जिन चरणों में, हम सादर शीश झुकाते हैं ॥

जहां राग द्वेष की गंध नहीं, बस अपने से ही नाता है,
जहां दर्शन ज्ञान अनंतवीर्य-सुख का सागर लहराता है
जो दोष अठारह रहित हुऐ, हम मस्तक उन्हें नवाते हैं,
मंगलमय श्री जिन चरणों में, हम सादर शीश झुकाते हैं ॥१॥

जो द्रव्य-भाव-नोकर्म रहित, नित सिद्धालय के वासी हैं,
आत्म को प्रतिबिम्बित करते, जो अजर अमर अविनाशी हैं
जो हम सबके आदर्श सदा, हम उनको ही नित ध्याते हैं,
मंगलमय श्री जिन चरणों में, हम सादर शीश झुकाते हैं ॥२॥

जो परम दिगंबर वन वासी गुरु रत्नत्रय के धारी हैं,
आरंभ परिग्रह के त्यागी, जो निज चैतन्य विहारी हैं
चलते-फ़िरते सिद्धों से गुरु-चरणों में शीश झुकाते हैं,
मंगलमय श्री जिन चरणों में, हम सादर शीश झुकाते हैं ॥३॥

प्राणों से प्यारा धर्म हमें, केवली भगवान का कहा हुआ,
चैतन्यराज की महिमामय, यह वीतराग रस भरा हुआ
इसको धारण करने वाले भव-सागर से तिर जाते हैं,
मंगलमय श्री जिन चरणों में, हम सादर शीश झुकाते हैं ॥४॥

पंच परम परमेष्ठी देखे



पंच परम परमेष्ठी देखे, हृदय हर्षित होता है,
आनंद उल्लसित होता है, हो... सम्यग्दर्शन होता है॥

दर्शन-ज्ञान-सुख वीर्य स्वरूपी, गुण अनंत के धारी हैं,
जग को मुक्ति मार्ग बताते, निज चैतन्य विहारी हैं,
मोक्ष मार्ग के नेता देखे, विश्व तत्व के ज्ञाता देखे ॥१ हृदय॥

द्रव्य-भाव-नोकर्म रहित, जो सिद्धालय के वासी हैं,
आत्म को प्रतिबिम्बित करते, अजर अमर अविनाशी हैं,
शाश्वत सुख के भोगी देखे, योगरहित निज योगी देखे ॥२ हृदय॥

साधु संघ के अनुशासक जो, धर्म तीर्थ के नायक हैं,
निजपर के हितकारी गुरुवर, देव धर्म परिचायक हैं,
गुण छत्तीस सुपालक देखे, मुक्ति मार्ग संचालक देखे ॥३ हृदय॥

जिनवाणी को हृदयंगम कर, शुद्धात्म रस पीते हैं,
द्वादशांग के धारक मुनिवर, ज्ञानानंद में जीते हैं,
द्रव्य-भाव श्रुत धारी देखे, बीस-पांच गुणधारी देखे ॥४ हृदय॥

निजस्वभाव साधन रत साधु, परम दिगंबर वनवासी,
सहज शुद्ध चैतन्य राजमय, निजपरिणति के अभिलाषी,
चलते-फिरते सिद्ध प्रभु देखे, बीस-आठ गुणमय विभु देखे ॥५ हृदय॥

बने जीवन का मेरा आधार रे



बने जीवन का मेरा आधार रे,
णमोकार णमोकार णमोकार रे ॥

पहली शरण अरिहंतों की जाना,
हो जाओगे भव से पार रे ॥१॥ णमोकार...

दूजी शरण श्री सिद्धों की जाना,
मुक्ति का अंतिम द्वार रे ॥२॥ णमोकार...

तीजी शरण आचार्यों की जाना,
करते हैं सबका उद्धार रे ॥३॥ णमोकार...

चौथी शरण उपाध्यायों की जाना,
देते जिनवाणी का ज्ञान रे ॥४॥ णमोकार...

पांचवी शरण सर्व साधु की जाना,
जिन पथ पे चलते वो शान से ॥५॥ णमोकार...

नमन हमारा अरिहंतों को



नमन हमारा अरिहंतों को, जो जग के सब पाप मिटाते,
जिनकी पावन चरण धूलि पर, पग पग पर तीरथ हो जाते ॥नमन॥

नमन हमारा सिद्ध प्रभु को, तोड़ चुके जो भव की कारा,
जिनके ज्योतिर्मय चिंतन से, कर्मन से होवे उजियारा ॥नमन॥

नमन हमारा आचार्यों को, विश्ववन्द्य जो आचरणों से,
सहज मुक्ति लिपटी रहती है, जिनके मंगलमय चरणों से ॥नमन॥

फिर हैं नमन उपाध्यायों को, जो जग में निर्ग्रन्थ कहाते,
ज्ञानज्योति से तिमिर हटाकर, पथभूलों को राह दिखाते ॥नमन॥

नमन हमारा साधुजनों को, जो परहित के हैं अवतारी,
कोटिजनों के लिए बनी है, जिनकी पावन निधिया सारी ॥नमन॥

पञ्च नमन ये पुण्य विधायक, इनसे होता पाप शमन,
सर्व मंगलो में मंगलमय, यही प्रथम मंगलाचरण है ॥नमन॥

करना मन ध्यान महामंत्र



करना मन ध्यान महामंत्र णमोकार ॥

पहली बार बोले मन 'णमो अरिहंताणं'
होंगे पाप के नाश महामंत्र णमोकार ॥

दूजी बार बोले मन 'णमो सिद्धाणं'
होगा ज्ञान प्रकाश महामंत्र णमोकार ॥

तीजी बार बोले मन 'णमो आयरियाणं'
होवे ज्ञान ध्यान महामंत्र णमोकार ॥

चौथी बार बोले मन 'णमो उवज्झायाणं'
होवे आतम ज्ञान महामंत्र णमोकार ॥

पांचवी बार बोले मन 'णमो लोए सव्वसाहूणं'
होंगे भव से पार महामंत्र णमोकार ॥

समरो मन्त्र भलो नवकार



समरो मन्त्र भलो नवकार, ए छै चौदह पुरब नो सार
एहना महिमा नो नहीं पार, एहनो अर्थ अनन्त अपार ॥

सुख मा समरो, दुःख मा समरो, समरो दिवस ने रात
जीवता समरो, मरता समरो, समरो सौ संघात ॥

योगी समरे, भोगी समरे, समरे राजा रंक
देव समरे दानव समरे, समरे सहु निशंक ॥

अडसठ अक्षर एहना जाणो, अडसठ तीरथ सार
आठ सम्पदाती परमाणो, अड सिद्धि दातार ॥

नवपद एहना नवनिधि आपै, भवभव ना दुःख कांपे
'वीर' वचन थी हृदय व्यापे, परमात्म पद आपे ॥

मंत्र जपो नवकार मनुवा



मंत्र जपो नवकार मनुवा, मंत्र जपो नवकार,
पंचप्रभु को वंदन कर लो, परमेष्ठी सुखकार ॥

अरहंतों का दर्शन करलो, शुद्धात्म का परिचय कर लो।
शिवसुख साधनहार, मनुवा, मंत्र जपो नवकार ॥

सब सिद्धों का ध्यान लगालो, सिद्ध समान ही निज को ध्यालो।
मंगलमय सुखकार मनुवा, मंत्र जपो नवकार ॥

आचार्यों को शीश नवाओ, निर्ग्रंथों का पथ अपनाओ।
मुक्ति मार्ग आराध मनुवा, मंत्र जपो नवकार ॥

उपाध्याय से शिक्षा लेकर, द्वादशांग को शीश नवाकर।
जिनवाणी उर धार मनुवा, मंत्र जपो नवकार ॥

सर्व साधु को वंदन कर लो, रत्नत्रय आराधन कर लो।
जन्म मरण क्षयकार मनुवा, मंत्र जपो नवकार ॥

मंत्र नवकार हमें प्राणों से प्यारा



मंत्र नवकार हमें प्राणों से प्यारा,
ये है वो जहाज जिसने लाखों को तारा

अरिहंतों को नमन हमारे, अशुभ कर्म अरि हनन करे।
सिद्धों के सुमिरन से आत्मा, सिद्ध क्षेत्र को गमन करे।
भव भव में नहीं जन्में दुबारा ॥मंत्र नवकार...॥१॥

आचार्यों के आचारों से, निर्मल निज आचार करें।
उपाध्याय का ध्यान धरें हम, संवर का सत्कार करें।
सर्व साधु को नमन हमारा ॥मंत्र नवकार...॥२॥

इसी मंत्र से नाग नागिनी, पद्मावती धरणेन्द्र हुए।
सेठ सुदर्शन को सूली से, मुक्ति मिलि राजेन्द्र हुए।
अंजन चोर का कष्ट निवारा ॥मंत्र नवकार...॥३॥

सोते उठते चलते फिरते, इसी मंत्र का जाप करो।
आप कमाये पाप तो उनका, क्षय भी अपने आप करो।
इस महामंत्र का ले लो सहारा ॥मंत्र नवकार...॥४॥

मंत्र नवकारा हृदय में धर



मंत्र नवकारा हृदय में धर लिया ,
उसने जीते कर्म शिव को वर लिया ॥

मंत्र मे अरिहन्त सिद्धों को नमन ,
उसने आत्म सिद्ध अपना कर लिया ॥ उसने जीते ..॥

भाव से आचार्य को वंदन किया ,

ज्ञान मोती से ये दामन भर लिया ॥ उसने जीते .. ॥

भक्ति से उवज्झाय को कीना नमन,
उसने जडता का अंधेरा हर लिया ॥ उसने जीते .. ॥

सर्व साधु तारने को नाव है,
जो चढा इस नाव पे भव तर लिया ॥ उसने जीते .. ॥

मंत्र तीनो लोक में ऐसा नहीं,
जिन जपा जीवन सफल प्रभु कर लिया ॥ उसने जीते .. ॥

णमोकार नाम का ये कौन मंत्र



आचार्य जी से ये पूछे जग सारा,
णमोकार नाम का ये कौन मंत्र प्यारा।

बोले मुस्काते मुनिवर सुनो भाई सारे...२
अनंतानंत हैं ये पंचरंग प्यारे,
पैंतिस अक्षर से शोभित, ओ...
मंत्र है निराला, इसीलिये प्यारा ॥ आचार्य जी से ॥

महामंत्र कहती इसको है सारी जनता...२
पार लगाता उसको जो इसे जपता,
मंत्र है ये ऐसा जिसने, ओ...
लाखों को तारा, इसीलिये प्यारा ॥ आचार्य जी से ॥

पंच परमेष्ठी के गुणों को प्रचारता...२
धर्म विशेष को ये नहीं है दुलारता,
ये महामंत्र है, ओ...
तारण हारा, इसीलिये प्यारा ॥ आचार्य जी से ॥

मनोरमा सती का शील था बचाया...२
महामंत्र का ये वर्णन ग्रंथों ने गाया ,
ऐसे महामंत्र को, ओ...
वन्दन हमारा, इसीलिये प्यारा ॥ आचार्य जी से ॥

णमोकार मन्त्र को प्रणाम हो



णमोकार मन्त्र को प्रणाम हो, प्रणाम हो
है अनादि महामंत्र मंगल निष्काम हो ॥टेक॥

पहला अरिहंत नाम करता है कर्म नाश
जीवों को देता है ये ज्ञान सूर्य का प्रकाश
जय हो अरहंत देव तुम्ही धर्मध्यान हो ॥१ है.. ॥

दूजा है सिद्ध नाम जन्म मृत्यु से विहीन
अविनाशी वीतरागी सदा स्वयं आत्मलीन
है अनंत शुद्ध सिद्ध सृष्टि के ललाम हो ॥२ है.. ॥

महाव्रती ज्ञानी आचार्य को नमस्कार हो

उपाध्याय ज्ञान ज्योति जहां अन्धकार हो
विनयशील वीतराग साधु ज्ञानवान हो ॥३ है..॥

सर्व साध्य मुक्ति हो महामंत्र ध्यान से
अंतर बाहर पवित्र मन्त्र नमस्कार से
नमस्कार मन्त्र मुक्ति सिद्धि निधान हो ॥४ है..॥

अध्यात्म भजन

ओ जीवड़ा तू थारी



ओ जीवड़ा तू थारी करणी रो, फल इक दिन पावेलो
पापां रो बांध्योड़ो बोझो, थारे सागै जावेलो ॥टेक॥

चार दिना री चाँदनी जी, फेर अँधेरी रात
आयु पल पल बीतै छै जी - २, मत ना भूलो या बात ॥१-पापां॥

भाई बंधु साथी सगलां, कोई न साथै जाय
जीव अकेलो अवतरयो जी - २, और अकेलो जाय ॥२-पापां॥

जो जैसी करनी करे जी, वैसो ही फल पाय
पाप करयां दुःख ही मिले जी -२, जिनवाणी बतलाय ॥३-पापां॥

हम न किसीके कोई न हमारा



हम न किसी के कोई न हमारा, झूठा है जगका ब्योहारा
तन-सम्बन्धी सब परिवारा, सो तन हमने जाना न्यारा ॥

पुन्य उदय सुख का बढवारा, पाप उदय दुख होत अपारा ।
पाप पुन्य दोऊ संसारा, मैं सब देखन जानन हारा ॥१॥

मैं तिहुँ जग तिहुँ काल अकेला, पर संजोग भया बहु मेला ।
थिति पूरी करि खिर खिर जांहीं, मेरे हर्ष शोक कछु नाहीं ॥२॥

राग भावतैं सज्जन मानैं, दोष भावतैं दुर्जन जानैं ।
राग दोष दोऊ मम नाहीं, 'द्यानत' मैं चेतनपदमाहीं ॥३॥

आओ रे आओ रे ज्ञानानंद की



आओ रे आओ रे ज्ञानानंद की डगरिया,
तुम आओ रे आओ, गुण गाओ रे गाओ,
चेतन रसिया, आनंद रसिया ॥

बडा अचंभा होता है, क्यों अपने से अनजान रे,
पर्यायों के पार देख ले, आप स्वयं भगवान रे ॥१॥

दर्शन ज्ञान स्वभाव में, नहीं ज्ञेय का लेश रे,
निज में निज को जानकर, तजो ज्ञेय का वेश रे ॥२॥

मैं ज्ञायक मैं ज्ञान हूं, मैं ध्याता मैं ध्येय रे,
ध्यान ध्येय में लीन हो, निज ही निज का ज्ञेय रे ॥३॥

जो आज दिन है वो, कल ना रहेगा



जो आज दिन है वो, कल ना रहेगा, कल ना रहेगा,
घड़ी ना रहेगी ये पल ना रहेगा
समझ सीख गुरु की वाणी, फिरको कहेगा, फिरको कहेगा,
घड़ी ना रहेगी ये पल ना रहेगा ॥टेक॥

जग भोगों के पीछे, अनन्तों काल काल बीते हैं
इस आशा तृष्णा के अभी भी सपने रीते हैं
बना मूढ़ कबलों मन पर, चलता रहेगा-२ ॥घड़ी-१॥

अरे इस माटी के तन पे, वृथा अभिमान है तेरा
पड़ा रह जायगा वैभव, उठेगा छोड़ जब डेरा
नहीं साथ आया न जाते, कोई संग रहेगा-२ ॥घड़ी-२॥

ज्ञानदृग खोलकर चेतन, भेदविज्ञान घट भर ले
सहज 'सौभाग्य' सुख साधन, मुक्ति रमणी सखा वर ले
यही एक पद है प्रियवर, अमर जो रहेगा-२ ॥घड़ी-३॥

जो जो देखी वीतराग



जो जो देखी वीतराग ने, सो सो होसी वीरा रे
अनहोनी होसी नहि क्यों जग में, काहे होत अधीरा रे ॥

समय एक बढे नहिं घटसी, जो सुख दुख की पीरा रे
तू क्यों सोच करै मन मूरख, होय वज्र ज्यों हीरा रे ॥

लगै न तीर कमान बान कहूं, मार सकै नहिं मीरा रे
तू सम्हारि पौरुष बल अपनो, सुख अनंत तो तीरा रे ॥

निश्चय ध्यान धरहु वा प्रभु को, जो टारे भव भीरा रे
'भैया' चेत धरम निज अपनो, जो तारैं भव नीरा रे ॥

तू जाग रे चेतन देव तुझे जिनदेव



तर्ज : आ लौट के आजा मेरे मीत

तू जाग रे चेतन देव तुझे जिनदेव जगाते हैं
तेरे अंदर में आनन्द के गीत तुझे संगीत न भाते हैं ॥

परपद अपद है, परपद अपद है तुझको न शोभा देता
अपने ही रंग में, अपनी ही धुन में रम जा तू संतों ने घेरा
तेरी महिमा अगम अनूप, तुझे जिनदेव जगाते हैं ॥

इस पल भी जीना, निज बल पे जीना, शोभावे सन्मुख ही जीना
दो दिन का मेला फिर तू अकेला कोई है जग का कहीं ना

सुन समयसार संगीत तुझे जिनदेव सुनाते हैं ॥

चैतन्य रस में, आनन्द के रस में, शान्ति के रस में नहाले
प्रभुता के रस में, भीरुता के रस में, वैराग्य रस में मजा ले
फ़िर सब गावें तेरे गीत, तुझे जिनदेव जगाते हैं ॥

तू जाग रे चेतन प्राणी

तू जाग रे चेतन प्राणी कर आत्म की अगवानी
जो आत्म को लखते हैं उनकी है अमर कहानी ॥

है ज्ञान मात्र निज ज्ञायक, जिसमें है ज्ञेय झलकते
है झलकन भी ज्ञायक है, इसमें नहीं ज्ञेय महकते
मै दर्शन ज्ञान स्वरूपी मेरी चैतन्य निशानी ॥

अब समकित सावन आया, चिन्मय आनंद बरसता
भीगा है कण कण मेरा, हो गई अखंड सरसता
समकित की मधु चितवन में, झलकी है मुक्ति निशानी ॥

ये शाश्वत भव्य जिनालय है शांति बरसती इनमें
मानों आया सिद्धालय मेरी बस्ती हो उसमें
मैं हूं शिवपुर का वासी भव भव की खतम कहानी ॥

जब चले आत्माराम

जब चले आत्माराम, छोड़ धन-धाम, जगत से भाई
जग में न कोई सहायी ॥

तू क्यों करता तेरा मेरा, नहीं दुनिया में कोई तेरा
जब काल आय तब सबसे होय जुदाई, जग में न कोई सहायी ॥

तू मोहजाल में फंसा हुआ, पापों के रंग में रंगा हुआ
जिन्दगानी तूने वृथा यों जी गवाई, जग में न कोई सहायी ॥

सम्यक्त्व सुधा का पान करो, निज आत्म ही का ज्ञान करो
यूं टले जीव से लगी कर्म की काई, जग में न कोई सहायी ॥

चेतो चेतो अब बढे चलो, सतपथ सुमार्ग पर बढे चलो
यूं बाज रही यमराजा की शहनाई, जग में न कोई सहायी ॥

जो अपना नहीं उसके अपनेपन



जो अपना नहीं उसके अपनेपन में जीवन चला गया
पर में अपनापन करके हा मैं अपने से छला गया ॥

जग में ऐसा हुआ कौन जो अपने से ही हारा,
जिसकी परिणति को अनादि से मोह शत्रु ने मारा
जिसने जिसको अपना माना, उसे छोड़ वह चला गया,
पर में अपनापन करके हा मैं अपने से छला गया ॥

अपने को विस्मृत करके हौं जिसको अपना माना,
क्या वह अपना हुआ कभी, यह सत्य अरे ना जाना
जो अनादि से अपना है वह विस्मृति में क्यों चला गया,
पर मैं अपनापन करके हा मैं अपने से छला गया ॥

अपने में पर के शासन का अंत कहो कब होगा,
निज में पर के अवभासन का अंत कहो कब होगा
प्रगट ज्ञान का अंश अरे पर परिणति में क्यों चला गया,
पर मैं अपनापन करके हा मैं अपने से छला गया ॥

जिसने वीतराग मुद्रा लख निज स्वरूप को जाना,
रंग राग से भिन्न अरे निज आत्म तत्व पहिचाना
प्रगट ज्ञान का पुंज तभी निज ज्ञान पुंज में चला गया,
अपने में अपनापन करके मैं अपने में चला गया ॥

तन पिंजरे के अन्दर बैठा



तन पिंजरे के अन्दर बैठा आतमराम कहे
पिंजरा दिन दिन होत पुराना पंछी वही रहे

इस पिंजरे के नौ दरावाजे न सांकल ना ताला
खुले हुए पिंजरे में रहता पंछी उड़ने वाला
पिंजरा जन्मे पिंजरा पनपे पिंजरा जरे बहे ॥पिंजरा.. ॥

ना जाने कितने युग से है पिंजरे पंछी का नाता

पञ्च तत्त्व से निर्मित पिंजरा बिखर बिखर जुड़ जाता
हानि लाभ सुख दुःख पिंजरे का पंछी आप सहे ॥पिंजरा..॥

लाख चौरासी भाँती के पिंजरे पंछी सब एक जैसे
ज्ञानी सोचे इस पिंजरे से मुक्ति मिलती कैसे
पिंजरा पंछी भिन्न जानने से ही मुक्ति मिलती ॥पिंजरा..॥

ये शाश्वत सुख का प्याला



ये शाश्वत सुख का प्याला, कोई पियेगा अनुभव वाला ॥

ध्रुव अखंड है, आनंद कंद है, शुद्ध बुद्ध चैतन्य पिण्ड है
ध्रुव की फ़ेरो माला ॥कोई....॥

मंगलमय है, मंगलकारी, सत चित आनंद का है धारी
ध्रुव का हो उजियारा ॥कोई....॥

ध्रुव का रस तो ज्ञानी पावे, जन्म मरण का दुःख मिटावे
ध्रुव का धाम निराला ॥कोई....॥

ध्रुव की धूनी मुनि रमावे, ध्रुव के आनंद में रम जावे
ध्रुव का स्वाद निराला ॥कोई....॥

ध्रुव के रस में हम रम जावें, अपूर्व अवसर कब यह पावें
ध्रुव का हो मतवाला ॥कोई....॥

अब गतियों में नाहीं रुलेंगे



अब गतियों में नाहीं रुलेंगे, निजानंद पान करेंगे

अब भव भव का नाश करेंगे, निजानंद पान करेंगे
खुद की खुद में ही खोज करेंगे, निजानंद पान करेंगे ॥
अब गतियों में...

मैं मुझ में पर पर में रहता, निज रस के आनंद में रहता
अब केवल ज्ञान करेंगे, निजानंद पान करेंगे ॥
अब गतियों में...

मैं ज्ञायक ज्ञायक ही न जाना, मैं तो हूं बस सिद्ध के समाना
अब सिद्धों के बीच रहेंगे, निजानंद पान करेंगे ॥
अब गतियों में...

वीर भज ले रे भाया



वीर भज ले रे भाया वीर भज ले
(जरा सा) -३ कहना म्हरा मान ले तू वीर भज ले

मुठ्ठी बांधे आयो जगत में, हाथ पसारे जासी
और जरा धरम री कर ले कमाई, या ही आडे आसी ॥जरा-१॥

ज्वानी वी अकडाई में तू टेढो टेढो चाले

पर तन्ने इतनी नई मालुम रे, काई होसी काले ॥जरा-२॥

मोह माया में भूल रहा तू, कर रहा थारी म्हारी
अरे ज्ञान धरम की बात करे तो, लगती तुझको खारी ॥जरा-३॥

छोटी मोटी बनी हवेली यहीं पडी रह जासी
और दो गज कफ़न को टुकडो तेरी, आखिर साथ निभासी ॥जरा-४॥

तू मेहमान है चार दिनां का, मत ना भूले भाई
काल के काजी आएंगे तब, कंठ पकड ले जासी ॥जरा-५॥

हरख हरख कर कहे 'हरखचंद', ये मौका नहीं आसी
प्रभू भजन बिन अरे बावले, तू पीछे पछतासी ॥जरा-६॥

भूल के अपना घर



भूल के अपना घर, जाने कितनों के घर, तुझको जाना पडा ॥

इस जहां में कई घर बनाये तूने,
रिश्तेदारी सभी से निभाई तूने
जिनके थे तुम पिता, फिर उन्हीं को पिता, तुझे बनाना पडा ॥

जो थी माता तेरी वो ही पत्नी बनी,
पत्नी से फिर तेरी भगिनी बनी
रिश्ते करते रहे, हम बिछुडते रहे, ना ठिकाना मिला ॥

बनके थलचर तू सबलों से खाया गया,
बन के नभचर तू जालों फंसाया गया
नर्क पशुओं के गम, देख कर ये सितम तुझको रोना पडा ॥

इस जहां की तो वधुएँ अनेकों वरीं,
मुक्ता रानी न अब तक तेरे मन बसी
जिसने उसको वरा, इस जहां की धरा, पर ना आना पडा ॥

सुन रे जिया चिरकाल गया



सुन रे जिया चिरकाल गया,
तूने छोडा ना अब तक प्रमाद, जीवन थोडा रहा ॥

जिनवाणी कहती है तेरी कथा,
तूने भूल करी सही भारी व्यथा ।
अब कर ले स्वयं की पहचान, जीवन थोडा रहा ॥

जीव तत्व है तू परम उपादेय,
अजीव सभी हैं ज्ञान के ज्ञेय ।
निज को निज पर को पर जान, जीवन थोडा रहा ॥

आस्रव बंध ये भाव विकारी,
चेतन ने पाया दुख इनसे भारी ।
सम्यक्त्व को ले पहिचान, जीवन थोडा रहा ॥

संवर निर्जरा शुद्ध भाव है,
मोक्ष तत्व पूर्ण बंध अभाव है ।
इनको ही तू हित रूप मान, जीवन थोडा रहा ॥

मोह की महिमा देखो



मोह की महिमा देखो क्या तेरे मन में समाई,
अपनी ही महिमा भुलाई तूने अपनी ही महिमा ना आई

काहे अरिहन्तो के कुल को लजाया,
काहे जिनवाणी माँ का कहना भुलाया ।
काहे मुनिराजों की सीख ना मानी, सिद्ध समान शक्ति, हरकत
बचकानी,
अपने ही हाथों अपने घर में ही आग लगाई ॥
अपनी ही महिमा...

समवसरण में जिनवर, इन्द्रों ने गाया,
सौ सौ इन्द्रों के मध्य सबको समझाया ।
अपनी शुद्धात्मा को भगवन बताया, भव्यों ने समझा अंदर अनुभव में
आया,
जानो और देखो चेतन इसमें ही तेरी भलाई ॥
अपनी ही महिमा....

काहे अपनाये तूने माटी के ढेले,

कहता तु सोना चांदी, सिक्के व धेले ।
पुद्गल अचेतन से प्रीती बढाई, प्रभुता को भूला पामर कृति बनाई,
रघुकुल के राम तूने काहे को रीति गमाई ॥
अपनी ही महिमा...

आतम आराधना का आतम ही मंच है,
जिसमें परभावों का ना रंच प्रपंच है ।
कोई ना स्वामी जिसमें कोई ना चाकर, बंसी बजैया तूही तेरा नटनागर,
जिसने भी मुक्ति पाई अस्ति की मस्ती में पाई ॥
अपनी ही महिमा....

जैन धरम के हीरे मोती



तर्ज : सांवली सलोनी तेरी

जैन धरम के हीरे मोती चुन ले प्राणी
चार दिनों की तेरी बची जिंदगानी हो..
करता है क्यों पगले तू मनमानी
मिल जाएगी तेरी मिट्टी में जवानी हो

जनम हुआ तेरा इस धरती पे तूने रुदन मचाया
आंख ही तेरी खुल ना पाई, भूख-भूख चिल्लाया
बचपन बीता, खेल में तेरा,
आया बुढापा, रोग ने घेरा,
सोने जैसे शास्त्र की कदर ना पहचानी

चार दिनों की तेरी बची जिंदगानी हो..

दौलत के दीवानों सुन लो एक दिन ऐसा आएगा
धन दौलत और रूप खजाना पडा यहीं रह जाएगा
स्वारथ का है बस यही खेला - २
दो दिन का है बस यही मेला
यूं ही उमरिया तेरी खाली बीत जानी
चार दिनों की तेरी बची जिंदगानी हो..

कोई लाख करे चतुराई



कोई लाख करे चतुराई, करम का लेख मिटे ना रे भाई
ज़रा समझो इसकी सच्चाई रे, करम का लेख मिटे ना रे भाई ॥

इस दुनिया में भाग्य के आगे चले ना किसी का उपाय
कागद हो तो सब कोई बांचे, कर्म ना बांचा जाए
इक दिन इसी किस्मत के कारण वन को गए थे रघुराई रे ॥करम॥

काहे मनवा धीरज खोता, काहे तू नाहक़ रोए
अपना सोचा कभी नहीं होता, भाग्य करे तो होए
चाहे हो राजा चाहे भिखारी, ठोकर सभी ने यहाँ खायी रे ॥करम॥

भजन बिन योंही जनम गमायो



भजन बिन योंही जनम गमायो ॥टेर॥
पानी पहली पाल न बाँधी, फिर पीछे पछतायो ॥१॥

रामा-मोह भये दिन खोवत, आशा पाश बँधायो
जप तप संजमदान नहीं दीनों मानुष जनम हरायो ॥२॥

देह शीस जब काँपन लागी, दसन चलाचल थायो
लागी आगि बुझावन कारन चाहत कूप खुदायो ॥३॥

काल अनादि गुमायो भ्रमतां, कबहुँ न थिर चित लायो
हरी विषय सुख भरम भुलानो, मृग तृष्णा वशि धायो ॥४॥

कहा मानले ओ मेरे भैया

कहा मानले ओ मेरे भैया, भव भव डुलने में क्या सार है
तू बनजा बने तो परमात्मा, तेरी आत्मा की शक्ति अपार है ॥

भोग बुरे हैं त्याग सजन ये, विपद करें और नरक धरें
ध्यान ही है एक नाव सजन जो, इधर तिरें और उधर वरें
झूठी प्रीति में तेरी ही हार है, वाणी गणधर की ये हितकार है ॥१॥

लोभ पाप का बाप सजन क्यों राग करे दुःखभार भरे
ज्ञान कसौटी परख सजन मत छलियों का विश्वास करे
ठग आठों की यहाँ भरमार है, इन्हें जीते तो बेड़ा पार है ॥२॥

नरतन का 'सौभाग्य' सजन ये हाथ लगे ना हाथ लगे
कर आतमरस पान सजन जो जनम भगे और मरण भगे
मोक्ष महल का ये ही द्वार है, वीतरागी ही बनना सार है ॥३॥

मैं दर्शन ज्ञान स्वरूपी हूं

मैं दर्शन ज्ञान स्वरूपी हूं, मैं सहजानन्द स्वरूपी हूं ।

हूं ज्ञान मात्र परभाव शून्य, हूं सहज ज्ञान धन स्वयं पूर्ण ।
हूं सत्य सहज आनन्द धाम, मैं सहजानन्द स्वरूपी हूं ॥

हूं खुद का ही कर्ता भोक्ता, पर में मेरा कुछ काम नहीं ।
पर का न प्रवेश न कार्य यहां, मैं सहजानन्द स्वरूपी हूं ॥

आओ उतरो रमलो निज में, निज में निज की दुविधा ही क्या ।
है अनुभव रस से सहज प्राप्त, मैं सहजानन्द स्वरूपी हूं ॥

पाप मिटाता चल ओ बंधू

तर्ज : गीत गाता चल ओ साथी

पाप मिटाता चल ओ बंधू पुण्य कमाता चल
ओ बंधू रे... भला हो, भलाई कर तू हर घडी हर पल

पाप की नैया कभी तर नहीं सकती

पुण्य से मिलती मेरे भाई आत्म शान्ति
ओss कर काम ऐसे आकाश के तले
धरती पे सदियों (तेरा नाम जो चले) -२
ओ बंधू रे... भलाई का अपने मन में निश्चय कर अटल ॥पाप-१॥

साधाना कठिन करके कहलाया साधू
जाल मोह माया का न तोड पाया बंधू
ओss सारा समय तूने यूं ही खोया
तन किया उजला (मन का मैल न धोया) -२
ओ बंधू रे... करनी का फ़ल भोगेगा आज नहीं तो कल ॥पाप-२॥

कर्म का लेखा कभी टाले न टलेगा
जैसा जो करेगा यहां वैसा ही भरेगा
ओss इस बैरी जग में कोइ न अपना
सच्ची बात है ये (सदा याद रखना) -२
ओ बंधू रे... किसी से कभी ना करना तू कपट और छल ॥पाप-३॥

दान जो लुटाया तूने कहलाया दानी
ज्ञान जो गुरू से लिया बना बडा ज्ञानी
ओss गुरू का किया ना आदर सत्कार
दान और (ज्ञान तेरा हुआ बेकार) - २
ओ बंधू रे... सेवा कर गुरू की होगा तब जीवन सफल ॥पाप-४॥

कबै निरग्रंथ स्वरूप धरूंगा



कबै निरग्रंथ स्वरूप धरूंगा, तप करके मुक्ति वरूंगा ॥

कब गृह वास आस सब छाडूं, कब वन में विचरूंगा ।
बाह्याभ्यंतर त्याग परिग्रह, उभय लोक विचरूंगा ॥

होय एकाकी परम उदासी, पंचाचार धरूंगा ।
कब स्थिर योग धरु पद्मासन, इन्द्रिय दमन करूंगा ॥

आतम ध्यान साजि दिल अपने, मोह अरि से लडूंगा ।
त्याग उपाधि समाधि लगाकर, परिषह सहन करूंगा ॥

कब गुणस्थान श्रेणी पर चढ के करम कलंक हरूंगा ।
आनन्दकंद चिदानन्द साहब, बिन तुमरे सुमरूंगा ॥

ऐसी लब्धि जबे मैं पाऊं, आप में आप तिरूंगा ।
अमोलकचंद सुत हीराचंद कहै यह, चहुरि जग में ना भ्रमूंगा ॥

मैं ज्ञानानंद स्वभावी हूं

मैं ज्ञानानंद स्वभावी हूं, मैं ज्ञानानंद स्वभावी हूं ॥

मैं हूं अपने में स्वयं पूर्ण, पर की मुझमें कुछ गंध नहीं ।
मैं अरस, अरूपी, अस्पर्शी, पर से कुछ भी सम्बन्ध नहीं ॥

मैं रंग राग से भिन्न भेद से, भी मैं भिन्न निराला हूं ।

मैं हूं अखंड चैतन्य पिण्ड, निज रस में रमने वाला हूं॥

मैं ही मेरा कर्ता धर्ता, मुझमें पर का कुछ का काम नहीं।
मैं मुझमें रमने वाला हूं, पर में मेरा विश्राम नहीं॥

मैं शुद्ध बुद्ध अविरुद्ध एक, पर परिणति से अप्रभावी हूं।

धोली हो गई रे काली कामली



धोली हो गई रे काली कामली माथा की थारी
धोली हो गई रे काली कामली,
सुरज्ञानी चेतो, धोली हो गई रे काली कामली ॥टेर॥

वदन गठीलो कंचन काया, लाल बूँद रंग थारो
हुयो अपूरव फेर फार सब, ढांचो बदल्यो सारो ॥१॥

नाक कान आँख्या की किरिया सुस्त पड़ गई सारी
काजू और अखरोट चबे नहिं दाँता बिना सुपारी जी ॥२॥

हालण लागी नाड़ कमर भी झुक कर बणी कवानी
मुंडो देख आरसी सोचो ढल गई कयां जवानी जी ॥३॥

न्याय नीति ने तजकर छोड़ी भोग संपदा भाई
बात-बात में झूठ कपट छल, कीनी मायाचारी ॥४॥

बैठ हताई तास चोपड़ा खेल्यो बुला खिलाय
लड़या पराया भोला भाई फूल्या नहीं समाय ॥५॥

प्रभू भक्ति में रूचि न लीनी नहीं करूणा चितधारी
वीतराग दर्शन नहीं रूचियो उमर खोदई सारी जी ॥६॥

पुन्य योग 'सौभाग्य' मिल्यो है नरकुल उत्तम प्यारो
निजानंद समता रस पील्यो होसी भव निस्तारो ॥७॥

जिया कब तक उलझेगा



जिया कब तक उलझेगा संसार विकल्पों में
कितने भव बीत चुके, संकल्प विकल्पों में ॥टेक॥

उड उड कर यह चेतन, गति गति में जाता है
भोगों में लिप्त सदा भव भव दुख पाता है ॥
निज तो न सुहाता है, पर ही मन भाता है
ये जीवन बीत रहा, झूठे संकल्पों में ॥१ जिया.॥

तू कौन कहाँ का है और क्या है नाम अरे
आया किस गांव से है, जाना किस गांव अरे ॥
यह तन तो पुद्गल है, दो दिन का ठाठ अरे
अन्तर मुख हो जा तू, तो सुख अति कल्पों में ॥२ जिया.॥

यदि अवसर चूका तो, भव भव पछतायेगा

यह नर भव कठिन महा, किस गति में जायेगा ॥
नर भव पाया भी तो, जिन कुल नहीं पायेगा
अनगिनत जन्मों में, अनगिनत विकल्पों में ॥३ जिया. ॥

सजधज के जिस दिन

सजधज के जिस दिन मौत की शहजादी आयेगी,
ना सोना काम आयेगा, ना चांदी आयेगी ॥

छोटा सा तू, कितने बड़े अरमान हैं तेरे,
मिट्टी का तू सोने के सब सामान हैं तेरे,
मिट्टी की काया मिट्टी में जिस दिन समायेगी ।
ना सोना काम आयेगा, ना चांदी आयेगी ॥

कोठी वही बंगला वही बगिया रहे वही,
पिंजरा वही, पंछी वही है बागवां वही,
ये तन का चोला आत्मा जब छोड जायेगी ।
ना सोना काम आयेगा, ना चांदी आयेगी ॥

पर खोल के पंछी तू पिंजरा तोड के उड जा,
माया-महल के सारे बंधन छोड के उड जा,
धडकन में जिस दिन मौत तेरी गुनगुनायेगी ।
ना सोना काम आयेगा, ना चांदी आयेगी ॥

जीवन के किसी भी पल में

जीवन के किसी भी पल में वैराग्य उमड़ सकता है
संसार में रहकर प्राणी, संसार को तज सकता है ॥

कहीं दर्पण देख विरक्ति, कहीं मृतक देख वैरागी,
बिन कारण दीक्षा लेता, वो पूर्व जन्म का त्यागी,
निर्ग्रन्थ साधु ही इतने, सदगुण से सज सकता है ॥१ संसार. ॥

आत्मा तो अजर अमर है, हम आयु गिनें इस तन की,
वैसा ही जीवन बनता, जैसी धारा चिंतन की,
जो पर को समझ पाया है, वह खुद को समझ सकता है ॥२ संसार. ॥

शास्त्रों में सुने थे जैसे, देखे वैसे ही मुनिवर,
तेजस्वी परम तपस्वी, उपकारी मेरे गुरुवर ,
इनकी मृदु वाणी सुनकर, हर प्राणी सुधर सकता है ॥३ संसार. ॥

देखा जब अपने अंतर को



देखा जब अपने अंतर को कुछ और नहीं भगवान हूं मैं
पर्याय भले ही पामर हो अंदर से वैभववान हूं मैं,
देखा जब अपने अंतर को...

चैतन्य प्राणों से जीवित हैं, इंद्रिय बल श्वासोच्छवास नहीं,
हूं आयु रहित नित अजर अमर, सच्चिदानंद गुणखान हूं मैं ॥

आधीन नहीं संयोगों के, पर्यायों से अप्रभावी हूं,

स्वाधीन अखंड प्रतापी हूं, निज से ही प्रभुतावान हूं मैं ॥

सामान्य विशेषों सहित विशुद्ध, प्रत्यक्ष झलक जावे क्षण में,
सर्वज्ञ सर्वोदय श्री आदिक, सम्यक निधियों की खान हूं मैं ॥

सौ धर्मों में व्याप्ति विभु हूं, अरु धर्म अनंतामयी धर्मी,
नित निज स्वरूप की रचना से, अंतर में धीरजवान हूं मैं ॥

मेरा वैभव शाश्वत अक्षुण्ण, पर से आदान प्रदान नहीं,
त्यागोपादान शून्य निष्क्रिय, अरु अगुरुलघु से उधाम हूं मैं ॥

तृप्ति आनंदमयी प्रगटी, जब देखा अंतर नाथ को मैं,
नहीं रही कामना अब कोई, बस निर्विकार निष्काम हूं मैं ॥

ममता की पतवार ना तोड़ी



ममता की पतवार ना तोड़ी आखिर को दम तोड़ दिया
इक अनजाने राही ने शिवपुर का मारग छोड़ दिया ॥

नर्क में जिसने भावना भायी मानुष तन को पाने की
भेष दिगम्बर धारण करके मुक्ति पद को पाने की
लेकिन देखो आज ये हालत ममता के दीवाने की
चेतन होकर जड द्रव्यों से कैसे नाता जोड़ लिया ॥१ इक ॥

ममता के बन्धन मे बंध कर क्या युग युग तक सोना है

मोह अरी का सचमुच इस पर हो गया जादू टोना है
चेतन क्या नरतन को पाकर अब भी यों ही खोना है
मन का रथ क्यों शिवमारग से कुमारग पर मोड दिया ॥२ इक ॥

मत खोना दुनिया में आकर ये बस्ती अनजानी है
जायेगा हर जाने वाला जग की रीति पुरानी है
जीवन बन जाता यहां पंकज सबकी एक कहानी है
चेतन निज स्वरूप देखा तो दुख का दामन तोड दिया ॥३ इक ॥

गाडी खडी रे खडी रे तैयार



गाडी खडी रे खडी रे तैयार, चलो रे भाई शिवपुर को ॥

जो तू चाहे मोक्ष को, सुन रे मोही जीव
मिथ्यामत को छोड कर, जिनवाणी रस पीव ॥१ ॥

जो जिन पूजै भाव धर, दान सुपात्रहि देय
सो नर पावे परम पद, मुक्ति श्री फल लेय ॥२ ॥

जिनकी रुचि अति धर्म सों, साधर्मिन सों प्रीत
देव शास्त्र गुरु की सदा, उर में परम प्रतीत ॥३ ॥

इस भव तरु का मूल इक, जानों मिथ्या भाव
ताको कर निर्मूल अब, करिये मोक्ष उपाव ॥४ ॥

दानों में बस दान है, श्रेष्ठ ज्ञान ही दान
जो करता इस दान को, पाता केवलज्ञान ॥५॥

जो जाने अरहंत गुण, द्रव्य और पर्याय
सो जाने निज आत्मा, ताके मोह नशाय ॥६॥

निज परिणति से जो करे, जड चेतन पहिचान
बन जाता है एक दिन, समयसार भगवान ॥७॥

तीन लोक का नाथ तू, क्यों बन रहा अनाथ
रत्नत्रय निधि साध ले, क्यों न होय जगनाथ ॥८॥

अपने में अपना परमात्म

अपने में अपना परमात्म, अपने से ही पाना रे
अपने को पाने अपने से, दूर कहीं नहीं जाना रे ॥

अपनी निधि अपने में होगी, अपने को अपनेपन दे,
अपनी निधि की विधि अपने में, अपना साधन आत्म रे,
अपना अपना रहा सदा ही, परिचय ही को पाना रे,
अपने को पाने अपने से...

अपने जैसे जीव अनन्ते, अपने बल से सेते हुए,
अपनी प्रभुता की प्रभुता ही, पहचानी प्रसेते हुए,

अपनी प्रभुता नहीं बनाना, अपने से है पाना रे,
अपने को पाने अपने से...

चेतन तूँ तिहुँ काल अकेला



चेतन तूँ तिहुँ काल अकेला ,
नदी नाव संजोग मिले ज्यों, त्यों कुटुम्ब का मेला ॥

यह संसार असार रूप सब, ज्यों पटपेखन खेला ।
सुख सम्पत्ति शरीर जल बुद बुद, विनशत नाहीं बेला ॥

मोही मगन आतम गुन भूलत, पूरी तोही गल जेला ।
मै-मै करत चहुंगति डोलत, बोलत जैसे छैला ॥

कहत बनारसि मिथ्यामत तज, होय सुगुरु का चेला ।
तास वचन परतीत आन जिय, होई सहज सुर झेला ॥

माया में फ़ंसे इंसान



माया में फ़ंसे इंसान, विषयों में ना बह जाना
चिन्मय चैतन्य निधि को भूल ना पछताना ॥

तन धन वैभव परिजन, तेरे काम ना आयेंगे,
संयोग सभी नश्वर, तेरे साथ ना जायेंगे,
तू अजर अमर ध्रुव है, यह भाव सदा लाना ॥१ माया॥

पर द्रव्यों में रमकर, अपने को भूल रहा,
माया अरु ममता में तू प्रतिक्षण फूल रहा,
अनमोल तेरा जीवन, गफलत में ना खो जाना ॥२ माया॥

चैतन्य सदन भासी, तू ज्ञान दिवाकर है,
है सहज शुद्ध भगवन, तू सुख का सागर है,
अपने को जरा पहिचान, विषयों में ना खो जाना ॥३ माया॥

लख चौरासी भ्रमते, दुर्लभ नरतन पाया,
जिनश्रुत जिनदेव शरण, पुण्योदय से पाया,
आतम अनुभूति बिना रह जाये ना पछताना ॥४ माया॥

करलो आतम ज्ञान परमातम



करलो आतम ज्ञान परमातम बन जइयो।
करलो भेदविज्ञान ज्ञानी बन जइयो॥

जग झूठा और रिश्ते झूठे, रिश्ते झूठे नाते झूठे।
सांचो है आतम राम, परमातम बन जइयो॥

कुन्दकुन्द आचार्य देव ने, आतम तत्व बताया है।
शुद्धातम को जान, परमातम बन जइयो॥

देह भिन्न है आतम भिन्न है, ज्ञान भिन्न है राग भिन्न है।

ज्ञायक को पहिचान, परमात्म बन जइयो॥

कुन्दकुन्द के ही प्रताप से, ध्रुव की धूम मची है रे।
धर लो ध्रुव का ध्यान, परमात्म बन जइयो॥

मोहे भावे न भैया थारो देश



मोहे भावे न भैया थारो देश, रहूंगा मैं तो निज घर में॥

मोहे न भावे यह महल अटारी, झूठी लागे मोहे दुनिया सारी।
मोहे भावे नगन सुभेष, रहूंगा मैं तो निज घर में॥

हमें यहां अच्छा नहीं लगता, यहां हमारा कोई न दिखता।
मोहे लागे यहां परदेस, रहूंगा मैं तो निज घर में॥

श्रद्धा ज्ञान चारित्र निवासा, अनंत गुण परिवार हमारा।
मैं तो जाऊंगा सुख के धाम, रहूंगा मैं तो निज घर में॥

कब पाऊंगा निज में थिरता, मैं तो इसके लिये तरसता।
मैं तो धारूं दिगम्बर वेष, रहूंगा मैं तो निज घर में॥

सोते सोते ही निकल



सोते सोते ही निकल गयी, सारी जिन्दगी ।
सारी जिन्दगी तेरी प्यारी जिन्दगी,

बोझा ढोते ही निकल गयी, सारी जिन्दगी ॥

जनम लेत ही इस धरती पर तूने रुदन मचाया,
आंखे भी न खुलने पाई, भूख भूख चिल्लाया ।
रोते रोते ही निकल गयी, सारी जिन्दगी ॥

खेलकूद में बचपन बीता, यौवन पा बौराया,
धर्म कर्म का मर्म ना जाना, विषय भोग लपटाया ।
भोगों भोगों में निकल गयी, सारी जिन्दगी ॥

धीरे धीरे बढा बुढापा, डगमग डोले काया,
सब के सब रोगों ने देखो डेरा खूब जमाया ।
रोगों रोगों में निकल गयी, सारी जिन्दगी ॥

जिसको तू अपना समझा था, वह दे बैठा धोखा,
प्राण गये फिर जल जायेगा, ये माटी का खोका ।
खोका ढोने में निकल गयी, सारी जिन्दगी ॥

अपनी सुधि पाय आप



अपनी सुधि पाय आप, आप यों लखायो ॥टेक॥

मिथ्यानिशि भई नाश, सम्यक रवि को प्रकाश
निर्मल चैतन्य भाव, सहजहिं दर्शायो ॥

ज्ञानावर्णादि कर्म, रागादि मेटे भर्म
ज्ञानबुद्धि तें अखंड, आप रूप थायो ॥

सम्यकदृग ज्ञान चरण, कर्त्ता कर्मादि करण
भेदभाव त्याग के, अभेद रूप पायो ॥

शुक्लध्यान खड्ग धार, वसु अरि कीने संहार
लोक अग्र सुथिर वास, शाश्वत सुख पायो ॥

चेतन अपनो रूप निहारो



चेतन अपनो रूप निहारो, नहीं गोरो नहीं कारो
दर्शन ज्ञान मयी तिन मूरत, सकल कर्म ते न्यारो ॥

जाकी बिन पहचान किये ते, सहो महा दुख भारो,
जाके लखे उदय हुए तत्क्षण, केवलज्ञान उजारो ॥

कर्म जनित पर्याय पाय ना, कीनो आप पसारो,
आपा पर स्वरूप ना पिछान्यो, तातें सहो रुझारो ॥

अब निज में निज जान नियत कहां सो सब ही उरझारो,
जगत राम सब विधि सुखसागर, पदी पाओ अविकारो ॥

पाना नहीं जीवन को



पाना नहीं जीवन को, बदलना है साधना,
तू ऐसा जीवन पावत है, जलना है साधना ॥

मूंड मुंडाना बहुत सरल है, मन मुंडन आसान नहीं,
व्यर्थ भभूत रमाना तन पर, यदि भीतर का ज्ञान नहीं,
पर की पीडा में, मोम सा पिघलना है साधना ॥
पाना नहीं जीवन को...

मंदिर में हम बहुत गये पर, मन यह मंदिर नहीं बना,
व्यर्थ शिवालय में जाना जो, मन शिवसुन्दर नहीं बना
पल पल समता में इस मन का ढलना है साधना ॥
पाना नहीं जीवन को....

सच्चा पाठ तभी होगा जब, जीवन में पारायण हो,
श्वास श्वास धडकन धडकन से जुडी हुई रामायण हो,
तब सत पथ पर जन जन मन का चलना है साधना ॥
पाना नहीं जीवन को....

भाया थारी बावली जवानी



भाया थारी बावली जवानी चाली रे
भगवान भजन तूं कद करसी थारी गरदन हाली रे ॥टेक॥

लाख चोरासी जीवाजून में मुश्किल नरतन पायो
तूं जीवन ने खेल समझकर बिरधा कीयां गमायो

आयो मूठी बाँध मुसाफिर जासी हाथा खाली रे ॥१॥

झूठ कपट कर जोड़ जोड़ धन कोठा भरी तिजोरी रे
धर्म कमाई करी न दमड़ी कोरी मूँछ मरोड़ी रे
है मिथ्या अभिमान आँख की थोथी थारी लाली रे ॥२॥

कंचन काया काम न आसी थारा गोती नाती रे
आतमराम अकेलो जासी पड़ी रहेगी माटी रे
जन्तर मन्तर धन सम्पत से मोत टले नहीं टाली रे ॥३॥

आपा पर को भेद समझले खोल हिया की आँख रे
वीतराग जिन दर्शन तजकर अठी उठी मत झाँक रे
पद पूजा सौभाग्य करेली शिव रमणी ले थाली रे ॥४॥

कैसो सुंदर अवसर आयो है



(तर्ज : काई जमानो आग्यो रे)

कैसो सुंदर अवसर आयो है, आयो है
ज्ञान स्वभावी आत्मा, मेरे मन को भायो है ॥

भूतकाल प्रभु आपका, वह मेरा वर्तमान,
वर्तमान जो आपका, वह भविष्य मम जान ॥

रूप तुम्हारा सबसे न्यारा, भेद ज्ञान करना,

जौलों पौरुष थके न तौलों, उद्यम सो चरना ॥

अनुभव चिंतामणी रतन, अनुभव है रस कूप,
अनुभव मारग मोक्ष को, अनुभव मोक्ष स्वरूप ॥

जो कर्त्ता सो भोक्ता, साथी सगा न कोय,
धर्म छुडावे बंध ते, धर्म धरो सब कोय ॥

निर्मल ध्यान लगाय कर, कर्म कलंक नशाय,
भये सिद्ध परमात्मा, वन्दूं मन वच काय ॥

मोक्ष पद मिलता है धीरे धीरे



मोक्ष पद मिलता है धीरे धीरे,
मंदिर जाऊं दर्शन पाऊं, प्रभु चरणों में ध्यान लगाऊं।
लगन बढ़ती है धीरे धीरे ॥ मोक्ष पद... ॥

ईर्ष्या छोड़ूं, समता धारूं, प्रभु चरणों में सब कुछ वारूं।
कषाय नशती है धीरे धीरे ॥ मोक्ष पद... ॥

ममता छोड़ूं, सत्संग पाऊं, मूल गुणों को मैं अपनाऊं।
ज्ञान बढ़ता है धीरे धीरे ॥ मोक्ष पद... ॥

इच्छायें रोकूं, संयम धारूं, बारह भावना मन में विचारूं।
तपस्या बढ़ती है धीरे धीरे ॥ मोक्ष पद... ॥

परिग्रह छोड़ूं, दीक्षा धारूं, सोहं सोहं मन में विचारूं ।
करमन झरते हैं धीरे धीरे ॥ मोक्ष पद... ॥

सब जीवों से क्षमा कराऊं, केवल ज्ञान की ज्योति जगाऊं ।
शिवपुर मैं जाऊं धीरे धीरे ॥ मोक्ष पद... ॥

क्यूं करे अभिमान जीवन

क्यूं करे अभिमान जीवन, है ये दो दिन का ।
इक हवा के झोंके से उड़ जाए ज्यों तिनका ॥

लाखों आए और चले गए, थिर न रह पाया ।
खाक बन जायेगी इक दिन, ये तेरी काया ।
ये समय है आज तेरे आत्म चिंतन का ॥

खाली हाथों आया जग में, संग ना कुछ जाए ।
कर्म तू जैसा करेगा, काम वो ही आए ।
ज्ञान की ज्योति जगा, तम दूर कर मन का ॥

छोड़कर झंझट जगत के, शरण प्रभु की आ ।
त्याग जप तप शील संयम, साधना चित ला ।
दास है ये भक्त तेरा- वीर चरणन का ॥

निजपुर में आज मची रे होरी

निजपुर में आज मची रे होरी ॥टेक॥
उमगी चिदानंद जी इत आये, इत आई सुमति गोरी ॥

लोकलाज कुलकानि गमाई, ज्ञान गुलाल भरी झोरी
समकित केसर रंग बनायो, चारित की पिचुकी छोरी ॥

गावत अजपा गान मनोहर, अनहद झरसौं वरस्यो री
देखन आये बुधजन भीगे, निरख्यौ ख्याल अनोखो री ॥

निजपुर में आज मची होरी



निजपुर में आज मची होरी ॥टेक॥

उमंगि चिदानंदजी इत आये, उत आई सुतीगोरी ॥१ निज.॥

लोकलाज कुलकानि गमाई, ज्ञान गुलाल भरी झोरी ॥२ निज.॥

समकित केसर रंग बनायो, चारित की पिचुकी छोरी ॥३ निज.॥

गावत अजपा गान मनोहर, अनहद झरसौं बरस्यो री ॥४ निज.॥

देखन आये बुधजन भीगे, निरख्यौ ख्याल अनोखो री ॥५ निज.॥

ज्ञाता दृष्टा राही हूं



ज्ञाता दृष्टा राही हूं, अतुल सुखों का ग्राही हूं,
बोलो मेरे संग, आनंदघन आनंदघन आनंदघन ॥

आत्मा में रमूंगा मैं क्षण क्षण में,
चाहे मेरा ज्ञान जाने निज पर को,
अपने को जाने बिना लूंगा नहीं दम,
आगम की आगम बढ़ाऊंगा कदम,
सुख में दुख में, दुख में सुख में, एक राह पर चल ॥

धूप हो या गर्मी बरसात हो जहां,
अनुभव की धारा बहाऊंगा वहां,
विषयों का फिर नहीं होगा जनम,
आगम की आगम बढ़ाऊंगा कदम,
सुख में दुख में, दुख में सुख में, एक राह पर चल ॥

गुण अनंत का स्वामी हूं मैं मुझमें ये रतन,
गणधर भी हार गये कर वर्णन,
अनुपम और अद्भुत है मेरा ये चमन,
आगम की आगम बढ़ाऊंगा कदम,
सुख में दुख में, दुख में सुख में, एक राह पर चल ॥

सिद्धों से मिलने का मार्ग



सिद्धों से मिलने का मार्ग ध्यान है
अपने पास आने का मार्ग ध्यान है

निज से प्रीति हुई है अब तो निज की श्रद्धा जगी
अपने से अपनापन का बस मार्ग ध्यान है
निज में ही समाने का मार्ग ध्यान है

सुख सागर लहराता अब तो अंतर में मेरे
अंतर में नहीं समाता अब तो बाहर में झलके
सिद्धो के सैम बन जाना बस एक ही काम है ॥निज॥

निज परिणति ने घूँघट खोला, मालामाल हुई
चेतन वैभव पाकर अब तो वह निहाल हो गई
अंतर में समाने का बस एक ही काम है ॥निज॥

अन्तरंग में तत्त्व का जब ऐसा बंधा समां
मैं ज्ञायक भगवान हूँ बस ऐसा मुझे लगा
जाननहारा को जानता बस एक ही काम है ॥निज॥

शास्त्रों की बातों को मन

((तर्ज : माता तू दया करके))

शास्त्रों की बातों को मन से ना जुदा करना,
संकट जो कोई आये स्वाध्याय सदा करना ॥
जीवन के अंधेरो में दुखों का बीडा है,
पहचान जरा कर ले फिर जड से मिटा देना ॥

हम राह भटकते हैं, मंजिल का नहीं पाना,
चहुं ओर अंधेरा है बुझा दीप हमारा है।
हमें राह दिखा जिनवर भव पार हमें करना, शास्त्रों की....

धन दौलत की दुनिया अपना ही पराया है,
तू सार करे किसकी माटी की काया है,
पहचान जरा करले फिर जग से विदा लेना, शास्त्रों की...

पं दौलतराम कृत भजन

हम तो कबहुँ न निज घर



हम तो कबहुँ न निज घर आये
परघर फिरत बहुत दिन बीते, नाम अनेक धराये ॥

परपद निजपद मानि मगन है, परपरनति लपटाये
शुद्ध बुद्ध सुख कन्द मनोहर, चेतन भाव न भाये ॥१॥

नर पशु देव नरक निज जान्यो, परजय बुद्धि लहाये
अमल अखण्ड अतुल अविनाशी, आत्मगुन नहीं गाये ॥२॥

यह बहु भूल भई हमरी फिर, कहा काज पछताये
'दौल' तजौ अजहूँ विषयनको, सतगुरु वचन सुनाये ॥३॥

हम तो कबहुँ न निज गुन

हम तो कबहुँ न निजगुन भाये
तन निज मान जान तनदुखसुख में बिलखे हरखाये ॥

तनको गरन मरन लखि तनको, धरन मान हम जाये ।
या भ्रम भौर परे भवजल चिर, चहुँगति विपत लहाये ॥१॥

दरशबोधव्रतसुधा न चाख्यौ, विविध विषय-विष खाये ।
सुगुरु दयाल सीख दइ पुनि पुनि, सुनि, सुनि उर नहि लाये ॥२॥

बहिरातमता तजी न अन्तर-दृष्टि न है निज ध्याये ।
धाम-काम-धन-रामाकी नित, आश-हुताश जलाये ॥३॥

अचल अनूप शुद्ध चिद्रूपी, सब सुखमय मुनि गाये ।
'दौल' चिदानंद स्वगुन मगन जे, ते जिय सुखिया थाये ॥४॥

हम तो कबहुँ न हित उपजाये

हम तो कबहुँ न हित उपजाये
सुकुल-सुदेव-सुगुरु सुसंग हित, कारन पाय गमाये! ॥

ज्यों शिशु नाचत, आप न माचत, लखनहारा बौराये
त्यों श्रुत वांचत आप न राचत, औरनको समुझाये ॥१॥

सुजस-लाहकी चाह न तज निज, प्रभुता लखि हरखाये
विषय तजे न रजे निज पदमें, परपद अपद लुभाये ॥२॥

पापत्याग जिन-जाप न कीन्हों, सुमनचाप-तप ताये
चेतन तनको कहत भिन्न पर, देह सनेही थाये ॥३॥

यह चिर भूल भई हमरी अब कहा होत पछताये
'दौल' अजौं भवभोग रचौ मत, यों गुरु वचन सुनाये ॥४॥

और अबै न कुदेव सुहावै

और अबै न कुदेव सुहावै,
जिन थाके चरनन रति जोरी ॥टेक॥

कामकोहवश गहैं अशन असि,
अंक निशंक धरै तिय गोरी ।
औरन के किम भाव सुधारैं,
आप कुभाव-भारधर-धोरी ॥१॥

तुम विनमोह अकोहछोहविन,
छके शांत रस पीय कटोरी ।
तुम तज सेय अमेय भरी जो,

जानत हो विपदा सब मोरी ॥२॥

तुम तज तिनै भजै शठ जो सो
दाख न चाखत खात निमोरी ।
हे जगतार उधार 'दौल' को,
निकट विकट भवजलधि हिलोरी ॥३॥

आज मैं परम पदारथ



आज मैं परम पदारथ पायौ
प्रभुचरनन चित लायौ ॥टेक॥

अशुभ गये शुभ प्रगट भये हैं
सहज कल्पतरु छाया ॥१॥

ज्ञानशक्ति तप ऐसी जाकी
चेतनपद दरसायो ॥२॥

अष्टकर्म रिपु जोधा जीते
शिव अंकूर जमायौ ॥३॥

'दौलत' राम निरख निज प्रभो को
उरु आनन्द न समायो ॥४॥

हे जिन मेरी ऐसी बुधि



हे जिन मेरी ऐसी बुधि कीजै ॥टेक॥

राग-द्वेष दावानल तें बचि, समता रस में भीजै ॥1॥

पर को त्याग अपनपो निज में, लाग न कबहूँ छीजै ॥2॥

कर्म कर्मफल माँहि न राचै, ज्ञान सुधारस पीजै ॥3॥

मुझ कारज के तुम कारण वर, अरज 'दौल' की लीजै ॥4॥

हे जिन तेरे मैं शरणै



हे जिन तेरे मैं शरणै आया ।

तु हो परमदयाल जगतगुरु, मैं भव भव दुःख पाया ॥टेक॥

मोह महा दुठ घेर रह्यौ मोहि, भवकानन भटकाया ।
नित निज ज्ञान-चरननिधि विसर्यो, तन धनकर अपनाया ॥1 हे..॥

निजानंद अनुभव पियूष तज, विषय हलाहल खाया ।
मेरी भूल मूल दुखदाई, निमित्त मोहविधि थाया ॥2 हे..॥

सो दुठ होत शिथिल तुरे ढिग, और न हेतु लखाया ।
शिव-स्वरूप शिवमग-दर्शक तु, सुयश मुनीगन गाया ॥3 हे..॥

तुम हो सहज निमित्त जग-हित के, मो उर निश्चय भाया ।
भिन्न होहुँ विधितै सो कीजे, 'दौल' तुम्हें सिर नाया ॥४ हे..॥

और सबै जगद्वन्द



और सबै जगद्वन्द मिटावो, लो लावो जिन आगम-ओरी ॥टेक॥

है असार जगद्वन्द बन्धकर, यह कछु गरज न सारत तोरी ।
कमला चपला, यौवन सुरधनु, स्वजन पथिकजन क्यों रति जोरी ॥१॥

विषय कषाय दुखद दोनों ये, इनतें तोर नेह की डोरी ।
परद्रव्यन को तू अपनावत, क्यों न तजै ऐसी बुधि भोरी ॥२॥

बीत जाय सागरथिति सुर की, नरपरजायतनी अति थोरी ।
अवसर पाय 'दौल' अब चूको, फिर न मिलै मणि सागर बोरी ॥३॥

धनि हैं मुनि निज आतमहित



धनि हैं मुनि निज आतमहित कीना
भव प्रसार तप अशुचि विषय विष, जान महाव्रत लीना ॥

एकविहारी परिग्रह छारी, परीसह सहत अरीना
पूरव तन तपसाधन मान न, लाज गनी परवीना ॥१॥

शून्य सदन गिर गहन गुफामें, पदमासन आसीना

परभावनतैं भिन्न आपपद, ध्यावत मोहविहीना ॥२॥

स्वपरभेद जिनकी बुधि निजमें, पागी वाहि लगीना
'दौल' तास पद वारिज रजसे, किस अघ करे न छीना ॥३॥

जिन राग द्वेष त्यागा



जिन राग द्वेष त्यागा, वह सतगुरु हमारा ।
तज राज-रिद्धि तृणवत, निज काज सम्हारा ॥टेक॥

रहता है वह वनखंड में, धरि ध्यान कुठारा ।
जिन मोह महा तरु को, जड़ मूल उखारा ॥1॥

सर्वांग तज परिग्रह, दिग्-अम्बर है धारा ।
अनंत ज्ञान गुण समुद्र, चारित्र भंडारा ॥2॥

शुक्लाग्नि को प्रजाल के, वसु कानन है जारा ।
ऐसे गुरु को 'दौल' है, नमोस्तु हमारा ॥3॥

आतम रूप अनूपम अद्भुत



आतम रूप अनूपम अद्भुत, याहि लखैं भव सिंधु तरो ॥टेक॥

अल्पकाल में भरत चक्रधर, निज आतमको ध्याय खरो
केवलज्ञान पाय भवि बोधे, ततछिन पायौ लोकशिरो ॥

या बिन समुझे द्रव्य-लिंगमुनि, उग्र तपनकर भार भरो
नवग्रीवक पर्यन्त जाय चिर, फेर भवार्णव माहिं परो ॥

सम्यग्दर्शन ज्ञान चरन तप, येहि जगत में सार नरो
पूरव शिवको गये जाहिं अब, फिर जैहैं, यह नियत करो ॥

कोटि ग्रन्थको सार यही है, ये ही जिनवानी उचरो
'दौल' ध्याय अपने आत्मको, मुक्तिरमा तब वेग बरो ॥

अरे जिया जग धोखे



अरे जिया जग धोखे की टाटी ॥

झूठा उद्यम लोक करत है, जामें निशदिन घाटी
जानबूझ कर अंध बने हैं, आंखन बांधी पाटी ॥१॥

निकस जायें प्राण छिनक में, पडी रहेगी माटी
'दौलतराम' समझ मन अपने, दिल की खोल कपाटी ॥२॥

आपा नहिं जाना तूने



आपा नहिं जाना तूने, कैसा ज्ञानधारी रे ॥

देहाश्रित करि क्रिया आपको,

मानत शिवमगचारी रे ।
निज निवेद बिन घोर परीषह,
विफल कही जिन सारी रे ॥१॥

शिव चाहै तो द्विविधकर्म हैं,
कर निज परिणति न्यारी रे ।
'दौलत' जिन निजभाव पिछान्यौ,
तिन भवविपति विदारी रे ॥२॥

ऐसा योगी क्यों न अभयपद



ऐसा योगी क्यों न अभयपद पावै, सो फेर न भवमें आवै ॥

संशय विभ्रम मोह-विवर्जित, स्वपर स्वरूप लखावै
लख परमात्म चेतनको पुनि, कर्मकलंक मिटावै ॥१॥

भवतनभोगविरक्त होय तन, नग्न सुभेष बनावै
मोहविकार निवार निजात्म-अनुभव में चित लावै ॥२॥

त्रस-थावर-वध त्याग सदा, परमाद दशा छिटकावै
रागादिकवश झूठ न भाखै, तृणहु न अदत गहावै ॥३॥

बाहिर नारि त्यागि अंतर, चिद्धम् सुलीन रहावै
परमाकिंचन धर्मसार सो, द्विविध प्रसंग बहावै ॥४॥

पंच समिति त्रय गुप्ति पाल, व्यवहार-चरनमग धावै
निश्चय सकल कषाय रहित है, शुद्धातम थिर थावै ॥५॥

कुंकुम पंक दास रिपु तृण मणि, व्याल माल सम भावै
आरत रौद्र कुध्यान विडारे, धर्मशुकलको ध्यावै ॥६॥

जाके सुखसमाज की महिमा, कहत इन्द्र अकुलावै
'दौल' तासपद होय दास सो, अविचलऋद्धि लहावै ॥७॥

ऐसा मोही क्यों न अधोगति



ऐसा मोही क्यों न अधोगति जावै,
जाको जिनवानी न सुहावै ॥टेक॥

वीतराग से देव छोड़कर, भैरव यक्ष मनावै
कल्पलता दयालुता तजि, हिंसा इन्द्रायनि वावै ॥१॥

रुचै न गुरु निर्ग्रन्थ भेष बहु, - परिग्रही गुरु भावै
परधन परतियको अभिलाषै, अशन अशोधित खावै ॥२॥

परकी विभव देख है सोगी, परदुख हरख लहावै
धर्म हेतु इक दाम न खरचै, उपवन लक्ष बहावै ॥३॥

ज्यों गृह में संचै बहु अघ त्यों, वनहू में उपजावै
अम्बर त्याग कहाय दिगम्बर, बाघम्बर तन छावै ॥४॥

आरम्भ तज शठ यंत्र मंत्र करि, जनपै पूज्य मनावै
धाम वाम तज दासी राखै, बाहिर मढ़ी बनावै ॥५॥

नाम धराय जती तपसी मन, विषयनिमें ललचावै ।
'दौलत' सो अनन्त भव भटकै, ओरनको भटकावै ॥६॥

मेरे कब है वा

मेरे कब है वा दिन की सुघरी ॥टेक॥
तन विन वसन असनविन वनमें, निवसों नासादृष्टिधरी ॥

पुण्यपाप परसों कब विरचों, परचों निजनिधि चिरविसरी
तज उपाधि सजि सहजसमाधी, सहों घाम हिम मेघझरी ॥१॥

कब थिरजोग धरों ऐसो मोहि, उपल जान मृग खाज हरी
ध्यान-कमान तान अनुभव-शर, छेदों किहि दिन मोह अरी ॥२॥

कब तृनकंचन एक गनों अरु, मनिजडितालय शैलदरी
'दौलत' सत गुरुचरन सेव जो, पुरवो आश यहै हमरी ॥३॥

देखो जी आदिश्वर स्वामी

देखो जी आदिश्वर स्वामी कैसा ध्यान लगाया है
कर ऊपरि कर सुभग विराजै, आसन थिर ठहराया है ॥टेक॥

जगत-विभूति भूतिसम तजकर, निजानन्द पद ध्याया है
सुरभित श्वासा, आशा वासा, नासादृष्टि सुहाया है ॥१॥

कंचन वरन चलै मन रंच न, सुरगिर ज्यों थिर थाया है
जास पास अहि मोर मृगी हरि, जातिविरोध नसाया है ॥२॥

शुध उपयोग हुताशन में जिन, वसुविधि समिध जलाया है
श्यामलि अलकावलि शिर सोहै, मानों धुआँ उड़ाया है ॥३॥

जीवन-मरन अलाभ-लाभ जिन, तृन-मनिको सम भाया है
सुर नर नाग नमहिं पद जाकै, 'दौल' तास जस गाया है ॥४॥

गुरु कहत सीख इमि



गुरु कहत सीख इमि बार-बार, विषसम विषयन को टार-टार ॥टेक॥

इन सेवत अनादि दुख पायो, जनम मरन बहु धार धार ॥१॥

कर्माश्रित बाधा-जुत फाँसी, बन्ध बढ़ावन द्वंदकार ॥२॥

ये न इन्द्रिकै तृप्ति-हेतु जिमि, तिस न बुझावत क्षारवार ॥३॥

इनमें सुख कल्पना अबुधके, बुधजन मानत दुख प्रचार ॥४॥

इन तजि ज्ञान-पियूष चख्यौ तिन, 'दौल' लही भववार पार ॥५॥

जिया तुम चालो अपने



जिया तुम चालो अपने देस, शिवपुर थारो शुभथान ।
लख चौरासी में बहु भटके, लह्यो न सुख को लेस ॥१॥

मिथ्या रूप धरे बहुतेरे, भटके बहुत विदेस ।
विषयादिक से बहु दुख पाये, भुगते बहुत कलेस ॥२॥

भयो तिर्यंच नारकी नर सुर, करि करि नाना भेस ।
'दौलतराम' तोड़ जग-नाता, सुनो सुगुरु उपदेस ॥३॥

जाऊँ कहाँ तज शरन



जाऊँ कहाँ तज शरन तिहारे ॥टेक॥

चूक अनादितनी या हमरी, माफ करो करुणा गुन धारे ॥1॥

डूबत हों भवसागरमें अब, तु बिन को मुह वार निकारे ॥2॥

तु सम देव अवर नहिं कोई, तातै हम यह हाथ पसारे ॥3॥

मो-सम अधम अनेक उधारे, वरनत हैं श्रुत शास्त्र अपारे ॥4॥

'दौलत' को भवपार करो अब, आयो है शरनागत थारे ॥५॥

सुनो जिया ये सतगुरु



सुनो जिया ये सतगुरु की बातें, हित कहत दयाल दया तैं ॥टेक॥

यह तन आन अचेतन है तू, चेतन मिलत न यातैं
तदपि पिछान एक आत्म को, तजत न हठ शठ-तातैं ॥१॥

चहुँगति फिरत भरत ममताको, विषय महाविष खातैं
तदपि न तजत न रजत अभागै, दृग व्रत बुद्धिसुधातैं ॥२॥

मात तात सुत भ्रात स्वजन तुझ, साथी स्वारथ नातैं
तू इन काज साज गृहको सब, ज्ञानादिक मत घातैं ॥३॥

तन धन भोग संजोग सुपन सम, वार न लगत विलातैं
ममत न कर भ्रम तज तू भ्राता, अनुभव-ज्ञान कलातैं ॥४॥

दुर्लभ नर-भव सुथल सुकुल है, जिन उपदेश लहा तैं
'दौल' तजो मनसौं ममता ज्यों, निवडो द्वंद दशातैं ॥५॥

अपनी सुधि भूल आप



अपनी सुधि भूल आप, आप दुख उपायौ,
ज्यौं शुक नभचाल विसरि नलिनी लटकायो ॥

चेतन अविरुद्ध शुद्ध, दरश बोधमय विशुद्ध
तजि जड़-रस-फरस रूप, पुद्गल अपनायौ ॥१॥

इन्द्रियसुख दुख में नित्त, पाग राग रुख में चित्त
दायकभव विपति वृन्द, बन्धको बढ़ायौ ॥२॥

चाह दाह दाहै, त्यागौ न ताहि चाहै
समतासुधा न गाहै जिन, निकट जो बतायौ ॥३॥

मानुषभव सुकुल पाय, जिनवर शासन लहाय
'दौल' निजस्वभाव भज, अनादि जो न ध्यायौ ॥४॥

निरखत जिन चंद्रवदन



निरखत जिनचन्द्र-वदन, स्वपदसुरुचि आई ॥टेक॥

प्रगटी निज आनकी, पिछान ज्ञान भानकी
कला उदोत होत काम, जामिनी पलाई ॥१॥

शाश्वत आनन्द स्वाद, पायो विनस्यो विषाद
आन में अनिष्ट इष्ट, कल्पना नसाई ॥२॥

साधी निज साधकी, समाधि मोह व्याधिकी
उपाधि को विराधिकैं, आराधना सुहाई ॥३॥

धन दिन छिन आज सुगुनि, चिंतें जिनराज अबै
सुधरे सब काज 'दौल', अचल ऋद्धि पाई ॥४॥

प्रभुजी का सुमिरन

घड़ि-घड़ि पल-पल छिन-छिन निश-दिन,
प्रभुजी का सुमिरन कर ले रे ॥

प्रभु सुमिरेतैं पाप कटत है,
जनम मरन दुख हर ले रे ॥१॥

मनवचकाय लगाय चरन चित,
ज्ञान हिये बिच धर ले रे ॥२॥

'दौलतराम' धर्म नौका चढ़ि,
भवसागरतें तिरले रे ॥३॥

चिन्मूरत दृग्धारी की

चिन्मूरत दृग्धारी की मोहे, रीति लगत है अटापटी ॥

बाहिर नारकिकृत दुःख भोगै, अन्तर सुखरस गटागटी ।

रमत अनेक सुरनि संग पै तिस, परणति नैं नित हटाहटी ॥१॥

ज्ञान-विराग शक्ति तें विधि-फल, भोगत पै विधि घटाघटी ।
सदन-निवासी तदपि उदासी, तातै आस्रव छटाछटी ॥२॥

जे भवहेतु अबुध के ते तस, करत बन्ध की झटाझटी ।
नारक पशु तिय षट् विकलत्रय, प्रकृतिन की खै कटाकटी ॥३॥

संयम धर न सकै पै संयम, धारन की उर चटाचटी ।
तासु सुयश गुन की 'दौलत' के, लगी रहै नित रटारटी ॥४॥

पं भागचंद कृत भजन

धन धन जैनी साधु



धन धन जैनी साधु अबाधित, तत्त्वज्ञानविलासी हो ॥टेक॥

दर्शन-बोधमयी निजमूरति, जिनकों अपनी भासी हो
त्यागी अन्य समस्त वस्तुमें, अहंबुद्धि दुखदा-सी हो ॥१॥

जिन अशुभोपयोग की परनति, सत्तासहित विनाशी हो
होय कदाच शुभोपयोग तो, तहँ भी रहत उदासी हो ॥२॥

छेदत जे अनादि दुखदायक, दुविधि बंधकी फाँसी हो
मोह क्षोभ रहित जिन परनति, विमल मयंककला-सी हो ॥३॥

विषय-चाह-दव-दाह खुजावन, साम्य सुधारस-रासी हो
'भागचन्द' ज्ञानानंदी पद, साधत सदा हुलासी हो ॥४॥

जे सहज होरी के



जे सहज होरी के खिलारी, तिन जीवन की बलिहारी ॥टेक॥

शांतभाव कुंकुम रस चन्दन, भर ममता पिचकारी ।
उड़त गुलाल निर्जरा संवर, अंबर पहरैं भारी ॥१॥

सम्यकदर्शनादि साँग लेकै, परम सखा सुखकारी ।
भींज रहे निज ध्यान रंगमें, सुमति सखी प्रियनारी ॥२॥

कर स्नान ज्ञान जलमें पुनि, विमल भये शिवचारी ।
'भागचन्द' तिन प्रति नित वंदन, भावसमेत हमारी ॥३॥

मान न कीजिये हो



मान न कीजिये हो परवीन ॥टेक॥

जाय पलाय चंचला कमला, तिष्ठै दो दिन तीन ।
धनजोवन क्षणभंगुर सब ही, होत सुछिन छिन छीन ॥१॥

भरत नरेन्द्र खंड-षट-नायक, तेहु भये मद हीन ।
तेरी बात कहा है भाई, तू तो सहज ही दीन ॥२॥

'भागचन्द' मार्दव-रससागर, माहिं होहु लवलीन ।
तातैं जगतजाल में फिर कहूँ, जनम न होय नवीन ॥३॥

धनि ते प्रानि जिनके

धनि ते प्रानि, जिनके तत्त्वारथ श्रद्धान ॥टेक॥

रहित सप्त भय तत्त्वारथ में, चित्त न संशय आन ।
कर्म कर्मफल की नहिं इच्छा, पर में धरत न ग्लानि ॥१॥

सकल भाव में मूढ़दृष्टि तजि, करत साम्यरस पान ।
आतम धर्म बढ़ावैं वा, परदोष न उचरैं वान ॥२॥

निज स्वभाव वा, जैनधर्म में, निज पर थिरता दान ।
रत्नत्रय महिमा प्रगटावैं, प्रीति स्वरूप महान ॥३॥

ये वसु अंग सहित निर्मल यह, समकित निज गुन जान ।
'भागचन्द' शिवमहल चढ़न को, अचल प्रथम सोपान ॥४॥

यही इक धर्ममूल है

यही इक धर्ममूल है मीता! निज समकितसार सहीता ॥टेक॥

समकित सहित नरकपदवासा, खासा बुधजन गीता ।
तहँतें निकसि होय तीर्थकर, सुरगन जजत सप्रीता ॥१॥

स्वर्गवास हू नीको नाहीं, बिन समकित अविनीता ।
तहँतें चय एकेन्द्री उपजत, भ्रमत सदा भयभीता ॥२॥

खेत बहुत जोते हु बीज बिन, रहत धान्यसों रीता ।
सिद्धि न लहत कोटि तपहूतें, वृथा कलेश सहीता ॥३॥

समकित अतुल अखंड सुधारस, जिन पुरुषन नें पीता ।
'भागचन्द' ते अजर अमर भये, तिनहीनें जग जीता ॥४॥

ऐसे साधु सुगुरु कब



ऐसे साधु सुगुरु कब मिलि हैं ॥टेक॥

आप तरैं अरु पर को तरैं, निष्पृही निर्मल हैं ॥१॥

तिल तुष मात्र संग नहिं जिनके, ज्ञान-ध्यान गुण बल हैं ॥२॥

शांत दिगम्बर मुद्रा जिनकी, मन्दर तुल्य अचल हैं ॥३॥

'भागचन्द' तिनको नित चाहें, ज्यों कमलनि को अलि हैं ॥४॥

ऐसे जैनी मुनिमहाराज



ऐसे जैनी मुनिमहाराज, सदा उर मो बसो ॥टेक॥

तिन समस्त परद्रव्यनिमाहीं, अहंबुद्धि तजि दीनी ।
गुन अनन्त ज्ञानादिक मम पुनि, स्वानुभूति लखि लीनी ॥१॥

जे निजबुद्धिपूर्व रागादिक, सकल विभाव निवारैं ।
पुनि अबुद्धिपूर्वक नाशनको, अपनैं शक्ति सम्हारैं ॥२॥

कर्म शुभाशुभ बंध उदय में, हर्ष विषाद न राखैं ।
सम्यग्दर्शन ज्ञान चरनतप, भावसुधारस चाखैं ॥३॥

परकी इच्छा तजि निजबल सजि, पूरव कर्म खिरावैं ।
सकल कर्मतैं भिन्न अवस्था सुखमय लखि चित चावैं ॥४॥

उदासीन शुद्धोपयोगरत सबके दृष्टा ज्ञाता ।
बाहिजरूप नगन समताकर, 'भागचन्द' सुखदाता ॥५॥

आतम अनुभव आवै



आतम अनुभव आवै जब निज, आतम अनुभव आवै ।
और कछू न सुहावै, जब निज आतम अनुभव आवै ॥टेक॥

रस नीरस हो जात ततच्छिन, अक्ष विषय नहीं भावै ॥१॥

गोष्ठी कथा कुतुहल विघटै, पुद्गलप्रीति नसावै ॥२॥

राग-दोष जुग चपल पक्षजुत, मन पक्षी मर जावै ॥३॥

ज्ञानानन्द सुधारस, उधमै, घर अंतर न समावे ॥४॥

'भागचन्द' ऐसे अनुभव के, हाथ जोरि सिर नावै ॥५॥

जीव! तू भ्रमत सदैव

जीव! तू भ्रमत सदैव अकेला
संग साथी कोई नहीं तेरा ॥टेक॥

अपना सुखदुख आप हि भुगतै, होत कुटुंब न भेला
स्वार्थ भयै सब बिछुरि जात हैं, विघट जात ज्यों मेला ॥१॥

रक्षक कोई न पूरन है जब, आयु अंत की बेला
फूटत पारि बँधत नहीं जैसे, दुद्धर जल को ठेला ॥२॥

तन धन जोवन विनशि जात ज्यों, इन्द्रजाल का खेला
भागचन्द इमि लख करि भाई, हो सतगुरु का चेला ॥३॥

जीवन के परिनामनि की

जीवन के परिनामनि की यह, अति विचित्रता देखहु ज्ञानी ॥टेक॥

नित्य-निगोद माहितैं कढ़िकर, नर परजाय पाय सुखदानी ।
समकित लहि अंतर्मुहूर्तमें, केवल पाय वरै शिवरानी ॥१॥

मुनि एकादश गुणथानक चढ़ि, गिरत तहांतैं चितभ्रम ठानी ।
भ्रमत अर्ध-पुद्गल-परावर्तन, किंचित् ऊन काल परमानी ॥२॥

निज परिनामनि की सँभाल में, तातैं गाफिल मत ह्वै प्रानी ।
बंध मोक्ष परिनामनि ही सों, कहत सदा श्री जिनवरवानी ॥३॥

सकल उपाधिनिमित्त भावनिसों, भिन्न सु निज परनतिको छानी ।
ताहिं जानि रुचि ठानि हो हु थिर, 'भागचन्द' यह सीख सयानी ॥४॥

सुमर सदा मन आतमराम



सुमर सदा मन आतमराम,
सुमर सदा मन आतमराम ॥टेक॥

स्वजन कुटुंबी जन तू पोषै,
तिनको होय सदैव गुलाम ।
सो तो हैं स्वारथ के साथी,
अंतकाल नहिं आवत काम ॥१॥

जिमि मरीचिका में मृग भटकै,

परत सो जब ग्रीषम अति धाम ।
तैसे तू भवमाहीं भटकै,
धरत न इक छिनहू विसराम ॥२॥

करत न ग्लानि अबै भोगन में,
धरत न वीतराग परिनाम ।
फिर किमि नरकमाहिं दुख सहसी,
जहाँ सुख लेश न आठौं जाम ॥३॥

तातैं आकुलता अब तजिकै,
थिर है बैठो अपने धाम ।
'भागचन्द' वसि ज्ञान नगर में,
तजि रागादिक ठग सब ग्राम ॥४॥

धन्य धन्य है घड़ी आज



धन्य धन्य है घड़ी आज की, जिनध्वनि श्रवण परी ।
तत्त्व प्रतीति भई अब मेरे, मिथ्या दृष्टि टरी ॥

मेरे मिथ्या दृष्टि टरी ॥टेक॥

जड़ तें भिन्न लखी चिन्मूरत, चेतन स्वरस भरी ।
अहंकार ममकार बुद्धि प्रति, पर में सब परिहरी ॥१॥

पाप पुण्य विधि बंध अवस्था, भासी अति दुखभरी ।

वीतराग विज्ञान ज्ञानमय, परिणति अति विस्तरी ॥2॥

चाह दाह विनसी बरसी, पुनि समता मेघ झरी ।
बाढ़ी प्रीति निराकुल पद सों, 'भागचंद' हमरी ॥3॥

सन्त निरन्तर चिन्तत



सन्त निरन्तर चिन्तत ऐसैं,
आत्मरूप अबाधित ज्ञानी ॥

रोगादिक तो देहाश्रित हैं,
इनतें होत न मेरी हानी ।
दहन दहत ज्यों दहन न तदगत,
गगन दहन ताकी विधि ठानी ॥१॥

वरणादिक विकार पुद्गलके,
इनमें नहिं चैतन्य निशानी ।
यद्यपि एकक्षेत्र-अवगाही,
तद्यपि लक्षण भिन्न पिछानी ॥२॥

मैं सर्वांगपूर्ण ज्ञायक रस,
लवण खिल्लवत लीला ठानी ।
मिलौ निराकुल स्वाद न यावत,
तावत परपरनति हित मानी ॥३॥

'भागचन्द' निरद्वन्द निरामय,
मूरति निश्चय सिद्धसमानी ।
नित अकलंक अवंक शंक बिन,
निर्मल पंक बिना जिमि पानी ॥४॥

प्रभु पै यह वरदान



प्रभु पै यह वरदान सुपाऊँ ।
फिर जग कीच बीच नहीं आऊँ ॥टेक॥

जल गंधाक्षत पुष्प सुमोदक,
दीप धूप फल सुंदर लाऊँ ।
आनंद जनक कनक भाजन धरि,
अर्घ्य अनर्घ्य हेतु पद ध्याऊँ ॥१॥

आगम के अभ्यास माँहि पुनि,
चित एकाग्र सदैव लगाऊँ ।
संतनि की संगति तजि के मैं,
अंत कहूँ इक छिन नहीं जाऊँ ॥२॥

दोष वाद में मौन रहूँ फिर,
पुण्य-पुरुष गुण निश दिन गाऊँ ।
राग-द्वेष सब ही को टारी,
वीतराग निज भाव बढाऊँ ॥३॥

बाहिर दृष्टि खेंच के अंदर,
परमानंद स्वरूप लखाऊँ।
'भागचंद' शिव प्राप्त न जौलौं,
तौलों तुम चारणाम्बुज ध्याऊँ ॥४॥

महिमा है अगम

महिमा है, अगम जिनागम की ॥टेक॥

जाहि सुनत जड़ भिन्न पिछानी, हम चिन्मूरति आतम की ॥१॥

रागादिक दुःख कारन जानैं, त्याग बुद्धि दीनी भ्रम की ॥२॥

ज्ञान-ज्योति जागी उर अन्तर, रुचि बाढ़ी पुनि शम-दम की ॥३॥

कर्मबंध की भई निरजरा, कारण परम पराक्रम की ॥४॥

'भागचन्द' शिव-लालच लाग्यो, पहुँच नहीं है जहाँ जम की ॥५॥

परणति सब जीवन

परणति सब जीवन की, तीन भाँति वरनी ।

एक पुण्य एक पाप, एक राग हरनी ॥

तामें शुभ अशुभ बन्ध, दोय करें कर्म बन्ध ।

वीतराग परणति ही, भव समुद्र तरनी ॥१॥

जावत शुद्धोपयोग पावत नाहीं मनोग ।
तावत ही करन जोग, कही पुण्य करनी ॥२॥

त्याग शुभ्र क्रिया-कलाप, करो मत कदापि पाप ।
शुभ में न मगन होय, शुद्धता विसरनी ॥३॥

ऊँच-ऊँच दशा धारि, चित प्रमाद को विडारि ।
ऊँचली दशा तै मति गिरो, अधो धरनी ॥४॥

'भागचन्द' या प्रकार, जीव लहै सुख अपार ।
याके निरधारि, स्याद्वाद की उचरनी ॥५॥

पं द्यानतराय कृत भजन

सब जग को प्यारा



सब जग को प्यारा, चेतनरूप निहारा
दरव भाव नो करम न मेरे, पुद्गल दरव पसारा ॥टेक॥

चार कषाय चार गति संज्ञा, बंध चार परकारा ।
पंच वरन रस पंच देह अरु, पंच भेद संसारा ॥१॥

छहों दरब छह काल छहलेश्या, छहमत भेदतैं पारा ।
परिग्रह मारगना गुन-थानक, जीवथानसों न्यारा ॥२॥

दरसन ज्ञान चरन गुनमण्डित, ज्ञायक चिह्न हमारा ।
सोहं सोहं और सु औरै, 'द्यानत' निहचै धारा ॥३॥

अब हम अमर भये

अब हम अमर भये न मरेंगे ॥
तन कारन मिथ्यात दियो तज, क्योँ कर देह धरेंगे ॥१॥

उपजै मरै कालतें प्रानी, तातै काल हरेंगे ।
राग-द्वेष जग-बंध करत हैं, इनको नाश करेंगे ॥२॥

देह विनाशी मैं अविनाशी, भेदज्ञान पकरेंगे ।
नासी जासी हम थिरवासी, चोखे हो निखरेंगे ॥३॥

मरे अनन्ती बार बिन समुझै, अब सब दुःख बिसरेंगे ।
'द्यानत' निपट निकट दो अक्षर, बिन सुमरें सुमरेंगे ॥४॥

कर कर आतमहित रे

कर कर आतमहित रे प्रानी
जिन परिनामनि बंध होत है,

सो परनति तज दुखदानी ॥टेक॥

कौन पुरुष तुम कहाँ रहत हौ,
किहिकी संगति रति मानी ।
ये परजाय प्रगट पुद्गलमय,
ते तैं क्यों अपनी जानी ॥१॥

चेतनजोति झलक तुझमाहीं,
अनुपम सो तैं विसरानी ।
जाकी पटतर लगत आन नहिं,
दीप रतन शशि सूरानी ॥२॥

आपमें आप लखो अपनो पद,
'द्यानत' करि तन-मन-वानी ।
परमेश्वरपद आप पाइये,
यौं भाषैं केवलज्ञानी ॥३॥

मैं निज आतम कब



मैं निज आतम कब ध्याऊंगा
रागादिक परिनाम त्यागकै,
समतासौं लौ लाऊंगा ॥

मन वच काय जोग थिर करकै,
ज्ञान समाधि लगाऊंगा ।

कब हौं क्षिपकश्रेणि चढ़ि ध्याऊं,
चारित मोह नशाऊंगा ॥१॥

चारों करम घातिया क्षय करि,
परमात्म पद पाऊंगा ।
ज्ञान दरश सुख बल भंडारा,
चार अघाति बहाऊंगा ॥२॥

परम निरंजन सिद्ध शुद्धपद,
परमानंद कहाऊंगा ।
'द्यानत' यह सम्पति जब पाऊं,
बहुरि न जग में आऊंगा ॥३॥

धिक धिक जीवन



धिक! धिक! जीवन समकित बिना
दान शील तप व्रत श्रुतपूजा,
आत्म हेत न एक गिना ॥

ज्यों बिनु कन्त कामिनी शोभा,
अंबुज बिनु सरवर ज्यों सुना ।
जैसे बिना एकड़े बिन्दी,
त्यों समकित बिन सरब गुना ॥१॥

जैसे भूप बिना सब सेना,

नीव बिना मन्दिर चुनना ।
जैसे चन्द बिहूनी रजनी,
इन्हें आदि जानो निपुना ॥२॥

देव जिनेन्द्र, साधु गुरू, करुणा,
धर्मराग व्योहार भना ।
निहचै देव धरम गुरु आतम,
'द्यानत' गहि मन वचन तना ॥३॥

जगत में सम्यक उत्तम



जगत में सम्यक उत्तम भाई
सम्यकसहित प्रधान नरकमें, धिक शठ सुरगति पाई ॥टेक॥

श्रावक-व्रत मुनिव्रत जे पालैं, जिन आतम लवलाई ।
तिनतैं अधिक असंजमचारी, ममता बुधि अधिकाई ॥१॥

पंच-परावर्तन तैं कीनें, बहुत बार दुखदाई ।
लख चौरासी स्वांग धरि नाच्यौ, ज्ञानकला नहिं आई ॥२॥

सम्यक बिन तिहुँ जग दुखदाई, जहँ भावै तहँ जाई ।
'द्यानत' सम्यक आतम अनुभव, सद्गुरु सीख बताई ॥३॥

आतम जानो रे



आतम जानो रे भाई !

जैसी उज्जल आरसी रे, तैसी आतम जोत ।
काया-करमनसों जुदी रे, सबको करै उदोत ॥१॥

शयन दशा जागृत दशा रे, दोनों विकलपरूप ।
निरविकलप शुद्धातमा रे, चिदानंद चिद्रूप ॥२॥

तन वचसेती भिन्न कर रे, मनसों निज लौं लाय ।
आप आप जब अनुभवै रे, तहाँ न मन वच काय ॥३॥

छहौं दरब नव तत्त्वतैं रे, न्यारो आतमराम ।
'द्यानत' जे अनुभव करैं रे, ते पावैं शिवधाम ॥४॥

आतम अनुभव कीजै हो



आतम अनुभव कीजै हो
जनम जरा अरु मरन नाशकै, अनंतकाल लौं जीजै हो ॥टेक॥

देव धरम गुरु की सरधा करि, कुगुरु आदि तज दीजै हो ।
छहौं दरब नव तत्त्व परखकै, चेतन सार गहीजै हो ॥१॥

दरब करम नो करम भिन्न करि, सूक्ष्मदृष्टि धरीजै हो ।
भाव करमतैं भिन्न जानिकै, बुधि विलास न करीजै हो ॥२॥

आप आप जानै सो अनुभव, 'द्यानत' शिवका दीजै हो ।
और उपाय वन्यो नहिं वनि है, करै सो दक्ष कहीजै हो ॥३॥

देखो भाई आतमराम

देखो भाई! आतमराम विराजै
छहों दरब नव तत्त्व ज्ञेय हैं, आप सुज्ञायक छाजै ॥टेक॥

अर्हत सिद्ध सूरि गुरु मुनिवर, पाचौं पद जिहिमाहीं ।
दरसन ज्ञान चरन तप जिहिमें, पटतर कोऊ नाहीं ॥१॥

ज्ञान चेतना कहिये जाकी, बाकी पुद्गलकेरी ।
केवलज्ञान विभूति जासुकै, आन विभौ भ्रमचेरी ॥२॥

एकेन्द्री पंचेन्द्री पुद्गल, जीव अतिन्द्री ज्ञाता ।
'द्यानत' ताही शुद्ध दरबको जानपनो सुखदाता ॥३॥

जानत क्यों नहिं रे

जानत क्यों नहिं रे, हे नर आतमज्ञानी
रागदोष पुद्गलकी संगति, निहचै शुद्धनिशानी ॥टेक॥

जाय नरक पशु नर सुर गतिमें, ये परजाय विरानी ।
सिद्ध-स्वरूप सदा अविनाशी, जानत विरला प्राणी ॥१॥

कियो न काहू हरै न कोई, गुरु सिख कौन कहानी ।
जनम-मरन-मल-रहित अमल है, कीच बिना ज्यों पानी ॥२॥

सार पदारथ है तिहुँ जगमें, नहीं क्रोधी नहीं मानी ।
'द्यानत' सो घटमाहिं विराजै, लख हूजै शिवथानी ॥३॥

घटमें परमात्म ध्याइये

घटमें परमात्म ध्याइये हो, परम धरम धनहेत
ममता बुद्धि निवारिये हो, टारिये भरम निकेत ॥टेक॥

प्रथमहिं अशुचि निहारिये हो, सात धातुमय देह ।
काल अनन्त सहे दुखजानै, ताको तजो अब नेह ॥१॥

ज्ञानावरनादिक जमरूपी, निजतैं भिन्न निहार ।
रागादिक परनति लख न्यारी, न्यारो सुबुध विचार ॥२॥

तहाँ शुद्ध आत्म निरविकल्प, ह्वै करि तिसको ध्यान ।
अल्प कालमें घाति नसत हैं, उपजत केवलज्ञान ॥३॥

चार अघाति नाशि शिव पहुँचे, विलसत सुख जु अनन्त ।
सम्यकदरसनकी यह महिमा, 'द्यानत' लह भव अन्त ॥४॥

आत्मरूप अनूपम है

आतमरूप अनूपम है, घटमाहिं विराजै हो
जाके सुमरन जापसों, भव भव दुख भाजै हो ॥टेक॥

केवल दरसन ज्ञानमें, थिरतापद छाजै हो ।
उपमाको तिहुँ लोकमें, कोऊ वस्तु न राजै हो ॥१॥

सहै परीषह भार जो, जु महाव्रत साजै हो ।
ज्ञान बिना शिव ना लहै, बहुकर्म उपाजै हो ॥२॥

तिहुँ लोक तिहुँ कालमें, नहिं और इलाजै हो ।
'द्यानत' ताकों जानिये, निज स्वारथकाजै हो ॥३॥

आतमरूप सुहावना

आतमरूप सुहावना, कोई जानै रे भाई ।
जाके जानत पाइये, त्रिभुवन ठकुराई ॥

मन इन्द्री न्यारे करौ, मन और विचारौ ।
विषय विकार सबै मिटैं, सहजैं सुख धारौ ॥१॥

वाहिरतैं मन रोककैं, जब अन्तर आया ।
चित्त कमल सुलट्यो तहाँ, चिनमूरति पाया ॥२॥

पूरक कुंभक रेचतैं, पहिलैं मन साधा ।
ज्ञान पवन मन एकता, भई सिद्ध समाधा ॥३॥



जिनि इहि विध मन वश किया, तिन आतम देखा ।
'द्यानत' मौनी व्है रहे, पाई सुखरेखा ॥४॥

पं सौभाग्यमल कृत भजन

पल पल बीते उमरिया



(तर्ज : मनहर तेरी मूरतिया)

पल पल बीते उमरिया रूप जवानी जाती, प्रभु गुण गाले,
गाले प्रभु गुण गाले ॥

पूरब पुण्य उदय से नर तन तुझे मिला, तुझे मिला ।
उत्तम कुल सागर मैं आ तू कमल खिला, कमल खिला ॥
अब क्यों गर्व गुमानी हो धर्म भुलाया अपना,
पड़ा पाप पाले पाले ॥१॥

नश्वर धन यौवन पर इतना मत फूले, मत फूले ।
पर सम्पत्ति को देख ईर्षा मत झूले, मत झूले ॥
निज कर्तव्य विचार कर, पर उपकारी होकर
पुण्य कमाले, कमाले ॥२॥

देवादिक भी मनुष जनम को तरस रहे, तरस रहे ।
मूढ़! विषय भोगों में, सौ सौ बरस रहे, बरस रहे ॥
चिंतामणि को पाकर रे कीमत नहीं जानी तूने,
गिरा कीच नाले नाले ॥३॥

बीती बात बिसार चेत तू, सुरज्ञानी, सुरज्ञानी ।
लगा प्रभु से ध्यान सफल हो, जिंदगानी, जिंदगानी ॥
धन वैभव 'सौभाग्य' बढ़े आदर हो जग में तेरा,
खुले मोक्ष ताले ताले ॥४॥

आज सी सुहानी



आज सी सुहानी सु घड़ी इतनी,
कल ना मिलेगी ढूँढ़ो चाहे जितनी ॥टेक॥

आया कहाँ से है जाना कहाँ, सोचो तुम्हारा ठिकाना कहाँ ।
लाये थे क्या है कमाया यहाँ, ले जाना तुमको है क्या-२ वहाँ ॥

धारे अनेकों है तूने जनम, गिनावें कहाँ लो है आती शरम ।
नरदेह पाकर अहो पुण्य धन, भोगों में जीवन क्यों करते खतम ॥

प्रभू के चरण में लगा लो लगन, वही एक सच्चे हैं तारणतरण ।
छूटेगा भव दुःख जामन मरण, 'सौभाग्य' पावोगे मुक्ति रमण ॥

मन महल में दो



मन महल में दो दो भाव जगे, इक स्वभाव है, इक विभाव है
अपने-अपने अधिकार मिले, इक स्वभाव है, इक विभाव है ॥

बहिरंग के भाव तो पर के हैं, अंतर के स्वभाव सो अपने हैं
यही भेद समझले पहले जरा, तू कौन है तेरा कौन यहाँ
तू कौन है तेरा कौन यहाँ ॥१॥

तन तेल फुलेल इतर भी मले, नित नवला भूषण अंग सजे
रस भेद विज्ञान न कंठ धरा नहीं सम्यक् श्रद्धा साज सजे
नहीं सम्यक् श्रद्धा साज सजे ॥२॥

मिथ्यात्व तिमिर के हरने को, अक्षय आतम आलोक जगा
हे वीतराग सर्वज्ञ प्रभो, तब दर्शन मन 'सौभाग्य' पगा
तब दर्शन मन 'सौभाग्य' पगा ॥३॥

नित उठ ध्याऊँ, गुण गाऊँ



नित उठ ध्याऊँ, गुण गाऊँ, परम दिगम्बर साधु
महाव्रतधारी धारी...धारी महाव्रत धारी ॥टेक॥

राग-द्वेष नहिं लेश जिन्हों के मन में है..तन में है
कनक-कामिनी मोह-काम नहिं तन में है...मन में है ॥
परिग्रह रहित निरारम्भी, ज्ञानी वा ध्यानी तपसी
नमो हितकारी...कारी, नमो हितकारी ॥१॥

शीतकाल सरिता के तट पर, जो रहते..जो रहते
ग्रीष्म ऋतु गिरिराज शिखर चढ़, अघ दहते...अघ दहते ॥
तरु-तल रहकर वर्षा में, विचलित न होते लख भय
वन अँधियारी...भारी, वन अँधियारी ॥२॥

कंचन-काँच मसान-महल-सम, जिनके हैं...जिनके हैं
अरि अपमान मान मित्र-सम, जिनके हैं..जिनके हैं ॥
समदर्शी समता धारी, नग्न दिगम्बर मुनिवर
भव जल तारी...तारी, भव जल तारी ॥३॥

ऐसे परम तपोनिधि जहाँ-जहाँ, जाते हैं...जाते हैं
परम शांति सुख लाभ जीव सब, पाते हैं...पाते हैं ॥
भव-भव में सौभाग्य मिले, गुरूपद पूजूँ ध्याऊँ
वरूँ शिवनारी... नारी, वरूँ शिवनारी ॥४॥

मैं हूँ आतमराम



मैं हूँ आतमराम, मैं हूँ आतमराम,
सहज स्वभावी ज्ञाता दृष्टा चेतन मेरा नाम ॥टेर॥

कुमति कुटिल ने अब तक मुझको निज फंदे में डाला
मोहराज ने दिव्य ज्ञान पर, डाला परदा काला
डुला कुगति अविराम, खोया काल तमाम ॥१॥

जिन दर्शन से बोध हुआ है मुझको मेरा आज

पर द्रव्यों से प्रीति बढ़ा निज, कैसे करूँ अकाज
दूर हटो जग काम, रागादिक परिणाम ॥२॥

आओ अंतर ज्ञान सितारो, आतम बल प्रगटा दो
पंचम-गति 'सौभाग्य' मिले प्रिय आवागमन छुड़ा दो
पाऊँ सुख ललाम, शिवस्वरूप शिवधाम ॥३॥

कहा मानले ओ मेरे भैया



कहा मानले ओ मेरे भैया, भव भव डुलने में क्या सार है
तू बनजा बने तो परमात्मा, तेरी आत्मा की शक्ति अपार है ॥

भोग बुरे हैं त्याग सजन ये, विपद करें और नरक धरें
ध्यान ही है एक नाव सजन जो, इधर तिरें और उधर वरें
झूठी प्रीति में तेरी ही हार है, वाणी गणधर की ये हितकार है ॥१॥

लोभ पाप का बाप सजन क्यों राग करे दुःखभार भरे
ज्ञान कसौटी परख सजन मत छलियों का विश्वास करे
ठग आठों की यहाँ भरमार है, इन्हें जीते तो बेड़ा पार है ॥२॥

नरतन का 'सौभाग्य' सजन ये हाथ लगे ना हाथ लगे
कर आतमरस पान सजन जो जनम भगे और मरण भगे
मोक्ष महल का ये ही द्वार है, वीतरागी ही बनना सार है ॥३॥

तोरी पल पल



तोरी पल पल निरखें मूरतियाँ,
आतम रस भीनी यह सूरतियाँ ॥टेर॥

घोर मिथ्यात्व रत हो तुम्हें छोड़कर,
भोग भोगे हैं जड़ से लगन जोड़कर ।
चारों गति में भ्रमण, कर कर जामन मरण,
लखि अपनी न सच्ची सूरतियाँ ॥१॥

तेरे दर्शन से ज्योति जगी ज्ञान की,
पथ पकड़ी है हमने स्वकल्याण की ।
पद तुझसा महान, लगा आतम का ध्यान,
पावे 'सौभाग्य' पावन शिव गतियाँ ॥२॥

काहे पाप करे काहे छल



काहे पाप करे काहे छल, जरा चेत ओ मानव करनी से....
तेरी आयु घटे पल पल ॥टेक॥

तेरा तुझको न बोध विचार है, मानमाया का छाया अपार है
कैसे भोंदू बना है संभल,
जरा चेत ओ मानव करनी से... ॥

तेरा ज्ञाता व दृष्टा स्वभाव है, काहे जड़ से यूं इतना लगाव है
दुनियां ठगनी पे अब ना मचल,
जरा चेत ओ मानव करनी से... ॥

शुद्ध चिद्रूप चेतन स्वरूप तू, मोक्ष लक्ष्मी का 'सौभाग्य' भूप तू
बन सकता है यह बल प्रबल,
जरा चेत ओ मानव करनी से... ॥

धन्य धन्य आज घड़ी

धन्य-धन्य आज घड़ी कैसी सुखकार है ।
सिद्धों का दरबार है ये सिद्धों का दरबार है ॥

खुशियाँ अपार आज हर दिल में छाई हैं
दर्शन के हेतु देखो जनता अकुलाई है
चारों ओर देख लो भीड़ बेशुमार है ॥१॥

भक्ति से नृत्य-गान कोई है कर रहे
आत्म सुबोध कर पापों से डर रहे
पल-पल पुण्य का भरे भण्डार है ॥२॥

जय-जय के नाद से गूँजा आकाश है
छूटेंगे पाप सब निश्चय यह आज है
देख लो 'सौभाग्य' खुला आज मुक्ति द्वार है ॥३॥

तेरे दर्शन को मन

तेरे दर्शन को मन दौड़ा ॥

कोटि-कोटि मुँह से जो तेरी महिमा सुनते आया ।
इससे भी तू है बड़ा-चढ़ा है यह दर्शन कर पाया ॥
इस पृथ्वी पर बड़ा कठिन है, तुमसा पाना जोड़ा ॥१॥

कर पर कर धर नाशा दृष्टि आसन अटल जमाया ।
परदोष रोष अम्बर आडम्बर रहित तुम्हारी काया ।
वीतराग विज्ञान कला से, जगबन्धन को तोड़ा ॥२॥

पुण्य पाप व्यवहार जगत के हैं सब भव के कारण ।
शुद्ध चिदानन्द चेतन दर्शन निश्चय पार उतारण ॥
निजपद का 'सौभाग्य' श्रेष्ठ पा, कैसे जाये छोड़ा ॥३॥

तेरे दर्शन से मेरा



तेरे दर्शन से मेरा दिल खिल गया ।
मुक्ति के महल का सुराज्य मिल गया ।
आत्म के सुज्ञान का सुभान हो गया,
भव का विनाशी तत्त्वज्ञान हो गया ॥टेर॥

तेरी सच्ची प्रीत की यही है निशानी ।
भोगों से छूट बने आत्म सुध्यानी ।
कर्मों की जीत का सुसाज मिल गया ॥मुक्ति के॥

तेरी परतीत हरे व्याधियाँ पुरानी ।
जामन मरण हर दे शिवरानी ।
प्रभो सुख शान्ति सुमन आज खिल गया ॥मुक्ति के ॥

ज्ञानानन्द अतुल धन राशी ।
सिद्ध समान वरूँ अविनाशी ।
यही 'सौभाग्य' शिवराज मिल गया ॥मुक्ति के ॥

लिया प्रभू अवतार जयजयकार



लिया प्रभू अवतार जयजयकार जयजयकार जयजयकार ।
त्रिशला नंद कुमार जयजयकार जयजयकार जयजयकार ॥

आज खुशी है आज खुशी है, तुम्हें खुशी है हमें खुशी है ।
खुशियां अपरम्पार ॥ जयजयकार... ॥

पुष्प और रत्नों की वर्षा, सुरपति करते हर्षा हर्षा ।
बजा दुंदुभि सार ॥ जयजयकार... ॥

उमग उमग नरनारी आते, नृत्य भजन संगीत सुनाते ।
इंद्र शची ले लार ॥ जयजयकार... ॥

प्रभू का अनुपम रूप सुहाया, निरख निरख छवि हरि ललचाया ।
कीने नेत्र हजार ॥ जयजयकार... ॥

जन्मोत्सव की शोभा भारी, देखो प्रभू की लगी सवारी।
जुड़ रही भीड़ अपार ॥ जयजयकार... ॥

आओ हम सब प्रभु गुण गावें, सत्य अहिंसा ध्वज लहरायें।
जो जग मंगलाचार ॥ जयजयकार... ॥

पुण्य योग सौभाग्य हमारा, सफल हुआ है जीवन सारा।
मिले मोक्ष दातार ॥ जयजयकार... ॥

तोड़ विषियों से मन



(तर्ज - छोड़ बाबुल का घर : बाबुल)

तोड़ विषियों से मन जोड़ प्रभु से लगन,
आज अवसर मिला ॥टेर॥

रंग दुनियां के अब तक न समझा है तू
भूल निज को हा! पर मैं यों रीझा है तू
अब तो मुँह खोल चख, स्वाद आत्म का लख,
शिव पयोधर मिला ॥१॥

हाथ आने की फिर ये सु-घड़ियाँ नहीं
प्रीति जड़ से लगाना है अच्छा नहीं
देख पुद्गल का घर, नहीं रहता अमर,
जग चराचर मिला ॥२॥

ज्ञान ज्योति हृदय में अब तो जगा
देख 'सौभाग्य' जग में न कोई सगा
तजदे मिथ्या भ्रम, तुझे सच्चे धरम का,
है अवसर मिला ॥३॥

जहाँ रागद्वेष से रहित

(तर्ज : जहाँ डाल-डाल पर सोने)

जहाँ रागद्वेष से रहित निराकुल, आत्म सुख का डेरा
वो विश्व धर्म है मेरा, वो जैन धर्म है मेरा
जहाँ पद-पद पर है परम अहिंसा करती क्षमा बसेरा
वो विश्व धर्म है मेरा, वो जैनधर्म है मेरा ॥टेर॥

जहाँ गूँजा करते, सत संयम के गीत सुहाने पावन
जहाँ ज्ञान सुधा की बहती निशिदिन धारा पाप नशावन
जहाँ काम क्रोध, ममता, माया का कहीं नहीं है घेरा ॥१॥

जहाँ समता समदृष्टि प्यारी, सद्भाव शांति के भारी
जहाँ सकल परिग्रह भार शून्य है, मन अदोष अविकारी
जहाँ ज्ञानानंत दरश सुख बल का, रहता सदा सवेरा ॥२॥

जहाँ वीतराग विज्ञान कला, निज पर का बोध कराये



जो जन्म मरण से रहित, निरापद मोक्ष महल पधराये
वह जगतपूज्य 'सौभाग्य' परमपद, हो आलोकित मेरा ॥३॥

कबधौं सर पर धर डोलेगा



(तर्ज : नगरी नगरी द्वारे द्वारे)

कबधौं सर पर धर डोलेगा, पापों की गठरिया,
करले करले हल्का बोझा, लम्बी है डगरिया ।टेर।

यह संसार बिहड बन पंछी, कुल तरुवर सम जान ले
आयु रेन बसेरा करके, उड जाना है मान ले ॥
फ़िर भोगों में तडफ़ रहा क्यों, जल बिन ज्यों मछलिया ॥१॥

चिंतामणि सम मनुष जनम पा, निज स्वभाव क्यों भूला है
अक्षय आतम द्रव्य छोडकर, नश्वर पर क्यों फ़ूला है
क्षण भंगुर है तन धन यौवन, जिमि सावन बदरिया ॥२॥

परिग्रह पोट उतार सयाने, रत्नत्रय उर धार ले
पंचम गति सौभाग्य मिलेगी, वीतराग पथ सार ले
प्रभु भक्ति बिन बीत ना जाये, तेरी प्रिय उमरिया ॥३॥

ध्यान धर ले प्रभू को



ध्यान धर ले प्रभू को ध्यान धर ले
आ माथे ऊबी मौत भाया ज्ञान करले ॥टेक॥

फूल गुलाबी कोमल काया, या पल में मुरझासी,
जोबन जोर जवानी थारी, सन्ध्या सी ढल जासी ॥१॥

हाड़ मांस का पींजरा पर, या रूपाली चाम,
देख रिझायो बावला, क्यूं जड़ को बण्यो गुलाम ॥२॥

लाम्बो चौड़ो मांड पसारो, कीयां रह्यो है फूल,
हाट हवेली काम न आसी, या सोना की झूल ॥३॥

भाई बन्धु कुटुम्ब कबीलो, है मतलब को सारो,
आपा पर को भेद समझले जद होसी निस्तारो ॥४॥

मोक्ष महल को सांचो मारग, यो छः जरा समझले,
उत्तम कुल सौभाग्य मिल्यो है, आतमराम सुमरलौ ॥५॥

संसार महा अघसागर



संसार महा अघसागर में, वह मूढ़ महा दुःख भरता है ।
जड़ नश्वर भोग समझ अपने, जो पर में ममता करता है ।
बिन ज्ञान जिया तो जीना क्या, बिन ज्ञान जिया तो जीना क्या ।
पुण्य उदय नर जन्म मिला शुभ, व्यर्थ गमों फल लीना क्या ॥

कष्ट पड़ा है जो जो उठाना, लाख चौरासी में गोते खाना ।
भूल गया तूं किस मस्ती में उस दिन था प्रण कीना क्या ॥

बचपन बीता बीती जवानी, सर पर छाई मौत डरानी ॥
ये कंचन सी काया खोकर, बांधा है गाँठ नगीना क्या ॥

दिखते जो जग भोग रंगीले, ऊपर मीठे हैं जहरीले ।
भव भय कारण नर्क निशानी, है तूने चित दीना क्या ॥

अंतर आत्म अनुभव करले, भेद विज्ञान सुधा घट भरले ।
अक्षय पद 'सौभाग्य' मिलेगा, पुनि पुनि मरना जीना क्या ॥

निरखी निरखी मनहर

निरखी निरखी मनहर मूरत तोरी हो जिनन्दा,
खोई खोई आत्म निधि निज पाई हो जिनन्दा ॥

ना समझी से अबलो मैंने पर को अपना मान के,
पर को अपना मान के ।
माया की ममता में डोला, तुमको नहीं पिछान के,
तुमको नहीं पिछान के
अब भूलों पर रोता यह मन, मोरा हो जिनन्दा ॥१॥

भोग रोग का घर है मैंने, आज चराचर देखा है,
आज चराचर देखा है ।

आतम धन के आगे जग का झूठा सारा लेखा है,
झूठा सारा लेखा है
मैं अपने में घुल मिल जाऊँ, वर पावूँ जिनन्दा ॥२॥

तू भवनाशी मैं भववासी, भव से पार उतरना है,
भव से पार उतरना है ।
शुद्ध स्वरूपी होकर तुमसा, शिवरमणी को वरना है,
शिवरमणी को वरना है
ज्ञानज्योति 'सौभाग्य' जगे घट, मोरे हो जिनन्दा ॥३॥

म्हारा परम दिगम्बर मुनिवर



म्हारा परम दिगम्बर मुनिवर आया, सब मिल दर्शन कर लो,
हाँ, सब मिल दर्शन कर लो
बार-बार आना मुश्किल है, भाव भक्ति उर भर लो,
हाँ, भाव भक्ति उर भर लो ॥टेक॥

हाथ कमंडलु काठ को, पीछी पंख मयूर
विषय-वास आरम्भ सब, परिग्रह से हैं दूर
श्री वीतराग-विज्ञानी का कोई, ज्ञान हिया विच धर लो, हाँ ॥१॥

एक बार कर पात्र में, अन्तराय अघ टाल
अल्प-अशन लें हो खड़े, नीरस-सरस सम्हाल

ऐसे मुनि महाव्रत धारी, तिनके चरण पकड़ लो, हाँ ॥२॥

चार गति दुःख से टरी, आत्मस्वरूप को ध्याय
पुण्य-पाप से दूर हो, ज्ञान गुफा में आय
'सौभाग्य' तरण तारण मुनिवर के, तारण चरण पकड़ लो, हाँ ॥३॥

स्वामी तेरा मुखड़ा



स्वामी तेरा मुखड़ा है मन को लुभाना,
स्वामी तेरा गौरव है मन को डुलाना
देखा ना ऐसा सुहाना-२ ॥स्वामी॥

ये छवि ये तप त्याग जगत का, भाव जगाता आत्म बल का
हरता है नरकों का जाना-२ ॥स्वामी॥

जो पथ तूने है अपनाया, वो मन मेरे भी अति भाया
पाऊँ मैं तुम पद लुभाना-२ ॥स्वामी॥

पंचम गति का मैं वर चाहूँ, जीवन का "सौभाग्य" दिपाऊँ
गूँजे हैं अंतर तराना-२ ॥स्वामी॥

त्रिशला के नन्द तुम्हें



त्रिशला के नन्द तुम्हें वंदना हमारी है ॥

दुनिया के जीव सारे तुम को निहार रहे ।
पल पल पुकार रहे, हितकर चितार रहे ॥

कोई कहे वीर प्रभु कोई वर्द्धमान कहे ।
सनमति पुकार कहे तूं ही उपकारी है ॥१॥

मंगल उपदेश तेरा, कर्मों का काटे घेरा ।
भव भव का मेटे फेरा, शिवपुर में डाले डेरा ॥

आत्म सुबोध करें, रत्नत्रय चित्त धरें ।
शिव तिय 'सौभाग्य' वरें ये ही दिल धारी हैं ॥२॥

लहराएगा लहराएगा झंडा

लहराएगा लहराएगा झंडा श्री महावीर का ।
फहराएगा-फहराएगा झंडा श्री महावीर का ॥

अखिल विश्व का जो है प्यारा,
जैन जाति का चमकित तारा ।
हम युवकों का पूर्ण सहारा, झंडा श्री महावीर का ॥

सत्य अहिंसा का है नायक,
शांति सुधारस का है दायक ।
दीनजनों का सदा सहायक, झंडा श्री महावीर का ॥

साम्यभाव दर्शने वाला,
प्रेमक्षीर बरसाने वाला ।
जीवमात्र हर्षने वाला, झंडा श्री महावीर का ॥

भारत का 'सौभाग्य' बढ़ाता,
स्वावलंब का पाठ पढ़ाता ।
वन्दे वीरम् नाद गुंजाता, झंडा श्री महावीर का ॥

पं भूधरदास कृत भजन

अब मेरे समकित सावन

तर्ज : आज मैं परम पदारथ

अब मेरे समकित सावन आयो ॥टेक॥

बीति कुरीति मिथ्या मति ग्रीष्म, पावस सहज सुहायो ॥

अनुभव दामिनि दमकन लागी, सुरति घटा घन छायो
बोलै विमल विवेक पपीहा, सुमति सुहागिनि भायो ॥१ अब॥

गुरुधुनि गरज सुनत सुख उपजै, मोर सुमन विहसायो
साधक भाव अंकूर उठे बहु, जित तित हरष सवायो ॥२ अब॥

भूल धूल कहिं भूल न सूझत, समरस जल झर लायो
'भूधर' को निकसै अब बाहिर, निज निरचू घर पायो ॥३ अब.॥

जपि माला जिनवर

जपि माला जिनवर नाम की ।
भजन सुधारससों नहिं धोई, सो रसना किस काम की ॥टेक॥

सुमरन सार और सब मिथ्या, पटतर धूँवा नाम की ।
विषम कमान समान विषय सुख, काय कोथली चाम की ॥१॥

जैसे चित्र-नाग के मांथै, थिर मूरति चित्राम की ।
चित आरूढ़ करो प्रभु ऐसे, खोय गुंडी परिनाम की ॥२॥

कर्म बैरि अहनिशि छल जोवैं, सुधि न परत पल जाम की ।
'भूधर' कैसें बनत विसारैं, रटना पूरन राम की ॥३॥

भगवंत भजन क्यों

भगवंत भजन क्यों भूला रे ।
यह संसार रैन का सुपना, तन धन वारि बबूला रे ॥टेक॥

इस जीवन का कौन भरोसा, पावक में तृण पूला रे ।
काल कुदार लिए सिर ठाड़ा, क्या समुझै मन फूला रे ॥१॥

स्वारथ साधै पांच पांव तू, परमारथ को लूला रे ।
कहूं कैसे सुख पावे प्राणी, काम करे दुख मूला रे ॥२॥

मोह-पिशाच छल्यो मति मारै, निज कर-कंधवसूला रे ।
भज श्री राजमतीवर 'भूधर', दो दुर्मति सिर भूला रे ॥३॥

पं बुधजन कृत भजन

हमकौ कछु भय ना



हमकौ कछु भय ना रे, जान लियौ संसार ॥टेक॥

जो निगोद में सो ही मुझमें, सो ही मोक्ष मँझार ।
निश्चय भेद कछु भी नहीं भेद गिनैं संसार ॥१॥

परवश है आपा विसारि के, राग द्वेष कौं धार ।
जीवत मरत अनादि कालतें, यौंही है उरझार ॥२॥

जाकरि जैसें जाहि समयमें, जो होवत जा द्वार ।
सो बनि है तरि है कछु नहीं, करि लीनों निरधार ॥३॥

अग्नि जरावै पानी बोवै, बिछुरत मिलत अपार ।
सो पुद्गल रूपी मैं बुधजन, सबकौ जाननहार ॥३॥

सुनकर वाणी जिनवर की



सुनकर वाणी जिनवर की म्हारे हर्ष हिये ना समाय जी ॥

काल अनादि की तपन बुझानी, निज निधि मिली अथाह जी
सुनकर वाणी जिनवर की म्हारे हर्ष हिये ना समाय जी ॥

संशय भ्रम और विपर्यय नाशा, सम्यक बुद्धि उपजाय जी
सुनकर वाणी जिनवर की म्हारे हर्ष हिये ना समाय जी ॥

नरभव सफल भयो अब मेरो, बुधजन भेंटत पाय जी
सुनकर वाणी जिनवर की म्हारे हर्ष हिये ना समाय जी ॥